

Erae Kristo Akimunono Ngina Ka Akuj Ngina Epukoritae

Jeffersonville, Indiana, USA

63-0728

1 Alakara, Lokaato Neville. Ikiterereng iyong Ekapolon. Torubakisi iwaasi adiourien ikwapei ikisijuuriyo ngayokokes anguna ka akilip.

2 Papa Ngolo Anakuj Ngolo ka ajokis, ikiponit isua neni Kon nabo ataparacu na anguna ka akisyonio ka anguna ka akitenio a Ekuwuam Angolo Akwangan nakolongit na, ikwapei ebukunor Inges neni kosi, ikotere isua ikiriamun kaapei ataparacu na kaapei ka akitatam Akonikirot, ka ikotere isua ikiyenuni epite ngolo ikiyaria anakolongit angina alolo, ka ikiyenuni apaki ngina ka akolongit angina ikiyaria. Ikingita isua akitenio Kon ngina akwangan anguna angakositameta, angikositai nakolongit na, ikotere ikisidiiriari Iyong isua neni anginaKirot angina iitana isua ayenun; ikotere ingaari Iyong ngakosikituka analacakina, ka ngikositai, dang, akijaun, ka nguna irworikini Iyong neni kosi, ka agolokin ngakosikituka aloboro angulu nyiyookino, toyenetei ebe Iyong bon ipedori apukor Akirok Ngina ka Akuj.

Ka tokona ikwapei ebeitor ayong aesikinia ekelesiya ngolo cici tokona atipei anguna ka alosit natyaketa ngunace nguna ka akwap, ecikakinik ayong ikec neni Kon, Ekapolon. Ngulu erae, erae ikec ecopot ke etau kang, ikwapei alimunio. Erae ikec ngulu edoun nenikon, Ekapolon, ka kiricak ikec erucokina nooi kaapei kan ngaeneta nguna ka amina a Kristo.

3 Kiterereng ekosikeyokon ngolominat, ekeyokon a ngameesekin. Ikilipa isua ebe kinyonyoik Iyong inges Ekuwuam Kon Ngolo Akwangan, Angolo ka AkoniKirot, ka topukok neni kec ka kitan esipan.

Ka apeirwetait, anapaki angina alunyar, ngina itodiunia iyong ayanyunet, aloema angolo cici ane, nguna ekamunito ageikin akingada Akimuj, anerae eyakaun apaki ngina iitanere nu daadang. Ngina ikiyanyunia isua Lokaato Sothmann ka Lokaato Wood itemokino atubor nakwap ace, a...Nait ibu Iyong tema, "Kingadata Akimuj na ne anguna ka acepaki." Ekapolon, anarimao ekatak ayong akitiya ngun.

Ka tokona, ataparacu na, alotooma akitatamet ngina ikitamatam isua, elipa ayong ebe irikkini Iyong daadang, Ekapolon, anguna ka akitodiar ebe irae Iyong Akuj, ka erae na Akirok Kon ka Akiyookino Kon. Tobongok nu, Ekapolon, ikotere ngitunga imujete totuma, ikwapei eyakatar, alotooma ajokis ngina ka Akuj, ikotere ikec ingolikinete ebe erae akisyon ngina ka Akuj ngina apolon neni kosi alotooma akolongit na. Kiterereng daadang ngulu eyakasi laalo ka ngulu ecamito ayakau laalo, Papa. Ka toriamu asir anguna Kon, ikilipa isua nu Alokoro a Yesu. Amen.

Kiterereng Ekapolon a nginidonupei anenikus a daadang tokona.

4 Ka anupit ayong, eroko iwon nyegeikina, ikiyakar iwon ikoku ngini cici laalo, Kollins. Abu ayong eriamunos ka apakeng ngisaae ngidi ngulu alunyar, ka ayakatar inges ikoku ngini cici ngini abeit kitererengoi. Ka ikicamit iwon akitiya ngun tokona, arae kepedori Lokaato kori Nakaato Collins, kori epei anenikec, kepedor ayaun ikoku kingaren ikotere ikipedori ayakauunor akimor ngina ka akiterereng ikoku anguna aikoku aen.

5 Ananyoun, iyenete iyes, kaninyo, eyauni nguna...ikwapei eraakatar lu nginerin ngulu erimaaka ngulu ka Akuwan a Kristo. Toyenutu iyes, nyelimuno jik ayong atemar, "Ngulu ke eema." Nait abu ayong otema, "Ngulu angawat a Kristo," ...akuwan na ane, erae atutubet ngina ka Akuwan Keng.

Ka ayakatar ikec laalo ngini ecamito ikec kitererengoi. Ka erae lo jwi jwi etic ngolo atami ayong atemar nyiitanit ayong naberu kang ayong akitiya, etic ngolo ka akidak ngidwe. Uu-uu. Ka Lokaato Neville, erae kipedori iyong abunore kingaren, erae kicamit iyong.

6 Ngae ekirokong ngolo esyaunan, Lokaato? [Temari papa, "Clyde."-Ed.] Erae lo Lokaato ka Nakaato Clyde Collins, erae lo Lokaato neni a Lokaato angolo epol egyelit ane, Ekimat Collins, Willard. Ka ayakauunotor ikec ekimar ngolo eyatakin ngolo ata-Collins ane, ete ayong, ka nginikoku daadang ngini ebusan.

Ngikekaru ngiyae, Nakaato Collins? [Temari toto, "Eyapikinit ngilapyo ngiomwon,"-Ed.] Eyapikinit ngilapyo ngiomwon-a? Ka Ngai ekiro keng? ["Mariko Daudi."] Mariko Daudi. Erae ngol ekiro ngolo ajokon nooi. Etakani inges esibit erae esapat ngolo ajokon nooi. Tema, erae inges ekabila a esapat angolo aburwon, dang.

Tokona ayeni ayong atemar epedorete ata-toto akitalakar ikoku ngini cici en ane. Nyerae ibore ngin idoli-a?

Iyookino daadang, ikwapei ikisijuuriyo ngakesiyok tokona.

7 Papa Ngolo Anakuj, ikwapei eponitotor papa ngolo cici ka toto kaapei ka ikoku, atutubet ngina epol egyelit ngina ka akiring aitunganan ngina ainakinio kan akimorikin kec, kiwaakinae tooma nakan kec anguna ka akiricakinia anguna ke Ekapolon Akuj. Alotooma akereru ayaut ikec Mariko Daudi laalo anguna ka akitererengio neni Angolo Etiron, Ngolo ainakini ikec esapat lo ngolo cici ngolo epol egyelit, ngolo

engale ejok ka erae esapat ngolo ajokon, tooma namitakinik kec, ngolo itopolounio anguna ka akitopoloor Akuj.

Ekapolon, kiterereng papa ka toto. Nyeororu jik amoti kec ngina angakiria, alokaikec, kori nyeonik amoti kec ngina ka akimiet, tongalee jik papa ka topedorite, Ekapolon, akitiya ka akilejulejuun akimuj anguna aikoku aen; tongalee toto ka topedorite akipore; ka ngitaikec kitemokino, Ekapolon, akitatam ikoku en, akitopoloun inges alotooma alimonokin ngina ka Akuj. Tobongok nu Ekapolon.

8 Tokona anakan kec, ikobunio ikoku en ngini minat nakan kang, Mariko Daudi ngini cici. Ka etoodiu ayong inges, kaapei ka ekasikout ngolo ke ekelesiya ane, neni Kon, alokiro a Yesu Kristo, anguna ka akimor angina ka akiyar. Tobongok nu, Ekapolon. Toriamu asir anakiyar keng. Toyar inges akiyar ngina aoyan, tari nakitodol ngina ka Abunore ke Ekapolon Yesu, erae kikijoikinito Iyong ngun. Ka, erae kikote nen, bu inges akinapanakin Eemut ngolo ke Ekapolon Akuj, alotooma anyamet ngina ebunit. Tobongok nu. Kidar inges tongalee, tolakara, ka etau keng tosipokina jwi jwi nakitiya ngakiro nguna akire, alokingaren Akuj. Alokiro a Yesu Kristo, ikidakakini ikoku en neni Kon, alotooma akitererengio. Amen.

Kiterereng iyes Akuj. Ikiterereng iyes Akuj, Nakaato Collins, kaapei ka esapat ngolo ajokon lo, kaapei ka iyong Lokaato Collins. Torukito Akuj kaapei ka iyes.

Yautu Ikec Tooma, iwon daadang kaapei:

Yautu ikec tooma, yautu ikec tooma,

Yautu ikec tooma anakon-jai anguna angasecisya;

Yautu ikec tooma, yautu ikec tooma,

Yautu ngigweya neni a Yesu.

Amina ayong ngun. Kingolikisi, yautu ikec neni a Kristo eroko Satan nyeriamuna napas. Erikakin akitodiar ikec neni Keng anguna ka akimor angina ka akiyar.

9 Eyenii mono kona idiotunganan erae kebunit ekal ngolo a Dauch, idio anenikec, nakolongit na, kori mam, Nakaato Dauch? Lokaato Brown, iyai iyong laalo-a? Ee, aleliani ayong. Ka...Lokaato Dauch eroko ikiyai kaapei ka iwon? Erae nguna eumokina! [Tobongokini Lokaato Tom Brown nguna ikamunito eyakae a Lokaato William Dauch-Ed.] Adikino Lokaato Dauch ikiesikini iwon. Kingolik, nyikipedori iwon akirwor nguna alalak kori akingitun nguna alalak, alunyar ngikaru ngatomoniarei ke epei ngulu alimokinit inges Akuj akiyar nabo. Erae ngin akiyar ngina aikongin, kelunyar apaki ngina alimokinit inges Akuj ebe epedori inges akiyar nabo.

10 Nait aponi ikiramakin isua asimu bien, ebe eridi inges atwanare, ka aponi isua kipumaretei ama. Ka ajok nooi Ekapolon Akuj neni keng, eteyar inges. Bon, atami ayong ebe itemokino inges ka idarit Abongun ngina ke Ekapolon. Nait, iyenete iyes, iwon daadang ikiruconokin make. Iwon...Etunganan ngolo emojongit ngol esibit erae papa kang ane.

Eitunit ayong inges iboi ane alotooma eema ngolo ngorot, anatutubet angina ngorot, ngina inges... ngina emiliunor akica ngin, ka anakibatisao angina angakipi alokiro a Yesu Kristo, abu inges bu kaama. Ka ayapikinit ngikaru ngatomonikanikauni angikanikaarei kori ngatomonikanikauni angikanikauni, totingite ebela, abu bu laalo ka tema, "Acamit ayong alomar tooma ama ido ekebatisae." Abu icetunganan tolot tolemu ngicelowi anguna keng. Pa apedori inges akidareun akitodol acepaki; abu inges bu apaki nginapei ngin, alosaa angolopei angol. Angun, amina ayong ngun nooi.

Abu Inges tema, akolongit ngina alunyar, erworo ayong neni keng; abu inges tema, "Itami iyong atemar angaleu ayong tokona, Lokaato Branham?"

Abu ayong otema, "Ilositor iyong lomuron edio ngolo ke edakitar anguna ka akinwakio-a?"

Tema inges, "Ee, Eketataman."

Abu ayong otema, "iwaakini emuron akipimet naki keng, ka kidokoki ikec lotau kon, akingolikin erae kidongae etau kon kojokon; ka eruye ngolo ka akipimet, ka ekere ngolo angaokot, akinwakio ngina angakul, ka ngunace daadang, ngiceboro ngulu isitiyao, anguna ka ariamunia engalee ngolo ka akuwan kon. Tokona, epite ngolo itiyaa inges ngun, ingolikini inges nguna eya lokitaabo, neni igirito ngulu eyenen nooi anadoketa anguna egelegelia, 'Erae kitiyakin nu, inges atemar nguna eroko nu.'"

11 Ka abu ayong otema, "Tokona, akipimet bon ngina ayakatar ayong erae Ebaibul, kingolik, anguna ke etau." Ka abu ayong otema, "Alosi ayong ainakin iyong akingito." Abu ayong otema, "Ekakwang Yoana 5:24, ebala, "Inges ngini iirari Ngakiro Kang.'" Abu ayong otema, "Nyerae ngun nguna ka akiboikin bon ido topup Akirot. Erae ngun nguna ka Akijaun Akirot, kingolik, akijaun Akirot; akinup Akirot. Ibore ngini eyai tooma kon ikilimokini iyong atemar erae Akirot ngina akire. Icamu iyong Inges, inupu iyong Inges, ka erae

nginakon. 'Inges ngini iirari,' Erikakin araun nginakon, 'Ngakiro Kang, ka tonup Inges Ngolo ekeyakuunit Ayong.' Inupit iyong ngun-a?"

Temari inges, "Anupit."

Abu ayong otema, "Angun akalimokini ayong iyong nguna abu Emuron ngolo angimurok tolimu, "Alunyar Inges atwanare Nakiyar, ka nyebuni nabo jik nakitoronio kori natubokinio." Abu ayong otema, "Ikwapei ayenia ayong, alotooma Ngikitaaboi, ilam iyong akingito."

Ekile ngolo emojongit ngol, ngolo eyapikinito ngikaru keng amiat, emam nyerae ekile ngolo ke ekelesiya; nait apaki ngina esyaunan ngina emiliakinia Akica Ngin erot keng, abu inges kijaa Akiro. Kingolik ekinyomit ngolo etiakaritae nawae anakisyakin et eperi kaama? Uu-uu. Kire, eketataman. Kingolik, nginapei imiliakinia inges Akica, eyaruni esaa ngolopei.

12 Tokona, ayeni ayong ebe erae akolongit ngina emwana, ka ayong, esibit etwono ayong anyaraun iyes kaapei anguna ka akimor angina idindingatar iyes ikwa na. Nait atami ayong, anguna ka ajokis ka Akuj, ikiyakaunor iwon akimor ace eroko ayong nyeesikina iyes daadang; anguna ka apaki angina euruwana, ekinyomit ayong ngun.

Ka iitana ayong arotokin Chicago anakuwar angina ataparacu, akisyakin ngina Angauni. Atami ayong atemar kori aberar ayong ama, erae kepedor, ka eengu adiopaki eroko nyegeikina ngamoretana nguna etupasi. Ka anupit ayong ebe eyakatar ikec...Ane, ete ayong inges ane. Ikekinitae ebuku kaama. Enyaritae inges Marengo...[Ebala icetunganan, "Mareng."-Ed.]...akibois, kire, Marigold, Marigold, kire, akibois, akon-ja. Nakon-ja ngina a Marigold inges eyakaun akimor, akisyakin ngina Angauni akitodol Esabit. Ka eyakatar Ngikiliok ngulu ka amucuruso ngulu Angakiro Anguna Ajokak anguna ileleba akimuj ngina ka ataparacu, dang, anatararau angina ke Eramiram. Ka nyayeni ayong kire jik neni kiriamuniata ikec nguna ekekinio ebuku, neni eyakaun. Mam, angun atabong ngina ke Eramiram eyakaun akimor Lane Tech. Ete ayong ane ikekinitae ebuku.

13 Tokona, erae kiyai iyong diyete akibois ngin, kori kidiama ama, erae ngina a jwi jwi, alimonokin ngina a jwi jwi ngina ikiyakaununuor iwon anginapaki. Eemut ngolo alalan erae nguna apolok nguna ikidaun akitatam ane, 'anerae laalo ikitiyaa iwon ngatepua yok, kingolikisi iyes. Alokinga kaama epedorete ikec akinyalakin. Nait erae keriamut ikec ngatepua nguna itiyaunitae ane, erae ngun nakou kec erae kecamito ikec akipup adiotepu. Epote ane. Erae na amuroet nginayok angilopeyek.

Angun alokinga kaama, jwi jwi ekatanakini ayong alemun idiobore ngini nyecukul nooi, anerae ikec ngulu alalak etekenyanayenut kec ka aneni anguna epote tooma. Nait ane ayakatar ayong apedor alimun nguna daadang iwaakini Akuj lotau kang, alimun anepepe ane. Angun ngatepua yok daadang itiyaununo ane. Kingolikisi? Ka eyakasi tokona nagule ama tokona, ipedori iyong akingolikin ngakesikec anarwoet alotooma kaama, neni iboiyoto ikec kaapei ka ngakekamak ngitoilon.

14 Tokona, erae kicamit iyong abunore nakiriamun, ikilakar isua nooi ayakaunor iyong. Bon, erae kidol iyong ama, erae pa kiyeni iyong neni lotot, kaninyo, Toramak asim idiotunganan ngini Angakiro anguna ajokak anguna ileleba, kori Lokaato Carlson, ka ikilimokini inges iyong...epedori inges akiteten iyong, kori Ekelesiya ngolo a Piladelepi, kori ipei anenikec, epedorete ikec alimokin iyong epite ngolo ebeit adolio nakibois ngin.

15 Angun ido abonguni ayong anatabong angina ka Apei angina ebunit, acepaki, napanan kori ebong. Ka ngina Angaarei ikibongori isua Arizona anguna ka ayaar ngidwe losukul, ka ngace daadang. Ka anen nyayeni ayong apaki ngina ikibongunio nabo isua, anerae, acamit ayong Ekapolon okorik ayong anguna ebeit akitiya.

Abu ibore ngini egelaana kitiyakin. Apedori tari ayong...ayeni ebe ikamakinitae nu natepu, ka apedori ayong akiwaakin ne. Ka eroko ngayanyuneta ka arikio ngina ke Ekuwuam Angolo Akwangan elosi, acamit ayong akirwor eroko inges elosi. Ebe...Tokona, alokaru angolo alunyar arae ape, kire jik kaapei ka apaki ngina apolon nooi ngina angayanyuneta angina abu ayong oyakaunor, alotooma alimonokin kang daadang, arae ekaru ngolo alunyar, angiboro angulu etiyakin, ikotere iyes ngitunga iyenuunete nguna edwaritai eroko nyitiyakina, ka apotu kitiyakin lopite jik ngolo alimunitere.

16 Tokona, ikibonguni isua laalo, ka akipeyokin. Emwane ka alilimu ngina ka akibois ana, nyamina ayong nooi, 'anerae arae ayong...Eketapalagiari ayong ngina abunio ayong laalo. Ka ayong...Apedori ayong atubor anakaalungui anguna alokidiana kaama ido otiyaun kwap nakadipaalat na, ka ayakaun ne anadakikae anguna edolito ngatomon ka abu ayong oriamu ngakais nguna ka ao, abu ayong odyakakin. Amwanis kori alilim, kicwangakin akou, nginibore daadang tosibu ngini nyepedor alimun, erwono, ka arae ayong alomun kinga anakiro angun. Kingolik?

17 Ka nginacekuwar eroro ayong neni ka aberu...

Nait anu akayaunete ayong tooma, ekingaren, anu akayaunete ayong tooma ne, erae iyes ngitunga,

kingolik, ekelesiya lo. Akalimokini ayong iyees, anakiboisyo a daadang anguna alositor ayong anakiyar kang, erae na akibois kang ngina ajokon abunore alimonokin Ngakiro Nguna Ajokak. Ka etakani esibit ikipedori iwon akitiyaun atepu ane ngina ajokon nooi ngarwatin ngatomon ngina edeparit nguna angakiboisyo angunace a daadang. Kingolikisi? Kingolikisi, inges alosikinet ngina atemaria ayong, "Neni itiyaa Akuj idiobore, angun kiboiyoto kan ngun." Nait atami ayong, neni eyai ibore ngini apolon, arae ngol ayong esipiyor alosit kinga apaki ngina esyaunan ngina akanyaraa Inges ayong, ka anguna angun itarauni Inges nguna etwoko aneni kang ngina abunio ayong tooma. Ejok akiwuap ngakiro akilo amuronot.

18 Ka angun arubakini ayong abonguuni ka obonguunie, apaki daadang, alimonokini alo-eema. Ka iyees ngitunga ngulu iyakasi kinga etaun, ikiteyenikinio iyees. Eyakaun Billy Paul ne, nepei ne tooma naxis, ka ipedorete iyees akidol adiopaki daadang, anguna keng. Ka ikibonguni isua ne, toting...Ka anen etupakinete atipei Ngarupepei Ngakanikaarei, erae kecamit Ekapolon, Ngakisicaneta Ngakanikaarei nguna esidiok, ka Ngabakulei, ka ngace daadang, ikwapei ikipedoria iwon, ariamun adiolilim, acepaki, kori icebore, nait Ekapolon erikit.

19 Ka tokona, nginacekuwar, abunit tooma, ayai akingiset ngina aponi yaunae ngina atapit icebore, nguna ekamunito icetunganan ngini akainit ayong arisit ngina angisilinga, ka tema erae "Nginakon aelope," kire jik neni kang, ka ayong bon, "Ngina irikakinitai akitac ocur," ka ibore daadang. Kire, aponi isua tolotoi, ka ayeni Billy ebe acamit ayong ekabila ngolo ka arisit angin, tokona.

Abu Inges tolot ka kingit ekatubon erae kepedorete ikec alemun ngisilinga anarisit. Abu inges tema, "Kaninyo, erae inges ngolo ka Amerika. Kaninyo nyelemunia inges? Kingolik, tema, 'Irikakinitae akitac ocur,' ka ibore daadang, 'erae ngina abure.' Idiotunganan daadang ngini ka akwap epedori akitiya ngun."

20 Angun anen pa apedori inges akimwonere angakiro angun, Billy, angun abu inges tolot lokemaran ngisilinga ngolo ka apukan. Abu inges tema, "Kaninyo, kire jik, epedori inges alemun ngisilinga ngul." Tema, "Erae inges itunganan ngini ka Amerika."

Angun, kire, pa apedori inges atamakin nguna ajokak anguna angakiro angun, angun abu inges tonyara Merle Miller, ngolo erae ekapolokiniton arwonget ngina ka acurus alo-Indianapolis kaama, ngulu arae ngikosikatubok, ka angun Ice ka Miller. Angun, "Kire, iyookino daadang. Kingolik? Kire, epedori inges ayakaunor arisit ngina angisilinga ngin. Igirakinitae anguna keng, 'Akikong bon idongit.'" Apedori ayong, ayong bon apedori akikong, ka ngunace daadang, ka nyepedorio akikong kan ngikosi...

21 Kingolik, emam nyalemununi ayong ngisilinga anarisito. Nguna kolong akaseunitere ayong ngun. Ayauni icetunganan atukot ngina angarisito, ka tema, "Ane, Lokaato Branham," anakiriamun. Apedori ayong atemar, "William Branham, William Branham..." Kire, amitakin it apukan anguna angun daadang, anginapaki. Ka ekongokongoe ayong ikec anguna kang ka ataci ngamicai alokinga kaama, nait apotu ikec temasi apolokinit ayong ocur ngolo ataceeneo kelunyar ngarwa, aediopite, ngadolai ngalipio ngamiaie ngauni. Angun neni aponiata ngakiro kinyalakinotor nen.

Angun anen nginapei ewaakinia ayong arisit tooma, nabongokinet ngina ekukurana, ebuni ekawoikiniton atipei, ka tema, "Ikibongokini isua angaar ngakiro anguna keng." Angun abu kitarau nguna atwonok.

22 Ka Lokaato Lee Vayle ngolo iboi ane, atami ayong ebe iyookino daadang alimun, iwon ca...etipeuno inges kwap, ka etunganan ngolo a Baptist ngolo ajokon ngolo esiomit ayakatar...Abu ayong ebatisa inges Alokiro a Yesu Kristo, ane alotooma abwal nginacekuwar, Lokaato Lee Vayle. Ka angun erae inges ekile ngolo ajokon, Lokaato alotooma Kristo. Ikilimonokinitor inges isua ane, ka esiomit nooi, ka, anapakar ngun, erae inges ekile ngolo erikit Ekuwuam. Ngina emiliakinia Akica inges, abala inges ebe ekatakinit inges arotokin nawae, nait pa apedori inges, angun abu ayong ebatisa inges atipei ataparacu ngina anginacekuwar. Pa apedori awoikin ngun jik, angun aponi isua poni kwap ne ido tonapae ngikosilowi ka tolomarae tooma, ka aponi kibatisae Alokiro a Yesu Kristo.

23 Kire, atamit ayong, ikwapei erikakinia inges akimuj-akimuj ngina ke ekuwuam, acepaki akirwor adiourien ikipedori iwon akimuj-akimuj ngina ka akwap. Angun aponi isua tolotoe neni a Blue Boar, ka eboikin kwap, erworo, ka apotu nguna elosikinitoe potu, "Alipite icamakinia iyong ngitunga akirworia iyong lopite ngol?"

Tokona, erae Lokaato Vayle epei alokiliok angulu ajokak angulu ayeni ayong, nait erae inges, "ngolo iburuburakini ageikin ibore atipei," jwi jwi alimonokini ayong inges, iyenete iyees. Ka angun, inges, angun abu ayong otema...Egeno ayong ebe iyookino ngun daadang, Lokaato Vayle. Angun inges...Abu ayong otema, "Nyiporo nyilajilajkin apeirwetait. Torubak iboi. Erae Akuj itiyai ngun."

Abu inges tema, "Aa, acepaki erae nguna iyookino anguna kon," abu inges tema. Nait, kire, inges... anupit ayong ebe ibus inges nooi akitodol ikec ngun nguna eriamununuyotor ikec ngun, ngitunga ngul ngulu ibusak; angun eyeni inges epite ngolo ebukokinere tooma, ka emamukatar ikec akibois nginawoet. Daadang ngun.

24 Angun abu ayong otema, "kingolik, Lokaato Vayle." Ikiboi isua alo Blue Boar. Abu ayong otema, "Daudi, apeikolongit, kedau lokoku keng akikamar ekicolong aneni keng, abu kipumar alokicolong, toremokin apukan, abu Israel totyakatyakaun, ka alosi inges kinga etaun, iwololoe. Ka ekile ngolo pa amina eemut keng ngolo esidyon, iyenete iyes; amam pa amisit angun keng; etunganan lomojong locici, ngolo angwalit, ngolo alosi kaama, ngolo abu tokianar inges, ka abu kimwaanak Daudi. Ka abu esigarit ngol kiriu atum, tema, 'Acamakini ayong akou ngika ke eengok angol tosipokin neni keng, neni angolo imwaanakini erwosit kang?' tema Daudi, 'Toesik inges bon. Ekapolon alimokini inges akitiya ngun.' kingolik? Abu kimwaak inges, tokianar inges, ka anen kimwaak inges. Tema, 'Ekapolon alimokini inges akitiya ngun.'" Kire, ikiyeni iwon eemut ngol, epite ngolo abongori kaku. Atami Lokaato Vayle atemar eitanit ajokis daadang anguna ka akitiyaa ngun.

25 Angun amam nabo jik ebongore ka alomar naps, abu ekemaran ngisilinga ngolo ka apukan tolimok Billy Paul nguna ikamunito ngun. Angun abu Lokaato Vayle kaapei ka ayong olomasi tooma kai. Ngina alomaria ayong tooma, abu ayong olimok aberu...aoyau kelunyar adiopaki naparan. Aponi isua toloमारai tooma nagule. Abu ayong otema, "Ayakatar ayong idiobore nginilimokina iyong, Ao."

Ikirworo isua eroko ayong nyerotokino. Abu inges tema, "Bill, ayeni ayong ebe ikiyakiarit iyong Akuj kinga ama; iwon daadang ikiyeni ngun, nait pa ikilimokinit Inges iyong abongun. Abu Inges tema...Tokona, nguna akabulitor ayong ngun."

26 Abu ayong otema, "Kire, atami ayong ebe erae anguna kon kaapei ka ngidwe. Nyimar anguna kang. Alosi ayong akijaanakin Inges, erae kecamit Ekapolon, neni daadang alosi ayong." Ka angun obongo kaku, ka abu ayong olimok inges lopite ngol. Angun abu ayong ebelekin, ka olema akakar kang.

Ka abu icetunganan tema, nguna ikamunito, "Okoe, ekeriran ocur lo! Abeit isua alomar kinga..." ekabila ngolo ka akirem alopite angol.

Amam pa atamakinit nguna alimokinit ayong Lokaato Vayle, abu ayong otema, "Toesik inges bon. Acepaki Ekapolon alimokinit inges akitiya ngun."

Nyelimuno nabo jik ayong ngakiro ngun, akitodol ngina emiliakina Akica narwatata ka kigirak neni keng iriwokina, eboiyete Lokaato Vayle ka naberu kang kaama, "Tobongu Arizona." Anganyukutai igirakinitae narwatata, "Tobongu Arizona." Erae ngun kire. Angun abu ayong olot, amen, abongor Arizona.

27 Tokona, arae esabit lo esabit ngolo angarerengisyo. Ikiyakar iwon akingitingito ngina imunono esabit lo, ngina angitunga angulu edarito nginapei a Ngakipuceta a Ngakanikaarei. Ka nyangayangayat ayong nait ngicekec, ikec aponi tonyaraunae tooma alotaun, anakwap a daadang. Nait nataparacu eroko akingitingito nyegeikina, eboi anagule, abu Ekuwuam Ngolo Akwangan okocamak ayong akigira kire jik nguna ayenete ikec, ibore daadang ngini acamito ikec akingit, akisirim ngakingiseta lopite ngolo acamitotor ikec, ka olimok ikec ngakirujasya kec ka ngakilocuneta eroko ikec nyelimokina ayong.

Tokona, ngitunga ngulu ayakasi nagule ane, kaama. Ka apedori ayong alosit kingaren ido olimok ikec. Apedorete ikec atemar, "Kire, Lokaato Branham, abuni ayong nu-ka-nu."

28 Abu ayong otema, "Tokona, kiitu, ikitukokina iwon laalo meere anguna ka akilip. Nyikibunit iwon laalo akimor kaapei ka nguluce. Eyai akingiset ngina eyai natameta kon, tooma lotaukon, ngina ibusokin iyong tooma ka nyiyeni iyong nguna apolou keng. Ka acepaki epedori, anguna ka akingarakinnet ka AKUj, akityakin ngun."

Abu ayong otema, "Kiitu, ayakatar arwosit ngina alokwap ngakingiseta, dang, ngina abunio inges neni a Solomon. Ka ebalu Ebaibul ebe amam nguna pa aponi nyepukokin kori kiwae nguna pa apedori Solomon abongokin." Ka abu ayong otema, "Ngolo epol akilo Solomon eyai laalo. Kingolikisi? Erae ngun kire. Eikinit Ekapolon Yesu ngun, 'Neni daadang ecunakina ngiarei kori ngiuni Alokiro Kang, anen ayakaun ayong kiding kec. Ka nguna daadang etamatamaete ikec, kori akiitanit kec, ka nguna ingisete ikec, einakinio neni kec.' Ka tokona akonikingiset erae ibore ngini nyiyeni iyong nguna ikamunito inges, ibore ngini nyiyeni iyong epite ngolo-kitwarunet, ibore ngini nyiyeni iyong nguna kityakina."

29 Ka abu ayong otema, "Nabo, elimunit Akigiret nu, ebe, 'Irikunito ngimalaikan ngulu ka Akuj ikec ngulu ekerito Inges.' Angun alotooma acekwap neni nyelimorito ngatameta ngakan nguna epupere."

Ngatameta ngakan nguna epupere erae nguna erucokina ka akwap na. Erae kimutetelikinait akuwan kon, pa kipup iyong apipilu. Kerae apupun apipilu ibore kongin aneni kon; keraunit ngin acekwap. Kerae tomamukatar iyong akikyeny, kerae nguna ite iyong nguna ka acekwap, angina nyiyeni iyong idiobore. Angun ngatameta ngunakang nu ikec ikicamakini iwon Akuj acakar.

Tokona eyai ace ngina enyaritae anupit. Nait anguna ka anupit itipekini iyong amadala, ka anangetakinnet idoli iyong kidiana akitodol ngina ilomaria iyong tooma acekwap, ngina erae ayanyunet. Anen ipedori nait iyong akingolikin.

Ikwapei erae pa kiyenisek iyong apolou anu anguna ipupi iyong kan atametait ngina ka akipup, pa ibu iyong jik kingolik; anen engaarosi ngakonyen kon, ipedori iyong akingolikin. Erauni akimunono neni aitunganan angini pa apedori akingolikin. Erauni akimunono neni keng, nait toraebo ikote nenipei.

30 Ka alotooma ane, Ekapolon...Eroko iwon nyedolo ne, neni angitunga angulu eponito alokinga akwap, aiwadio a daadang, alo-kuju, alo-kwap, alo-to, ngulu apote anguna ka akingito ana. Ka nginapei egekiniata ikec akirworo, ngakingiseta nguna ingisete ikec, ibore ngini ingisete ikec, atemari ayong, "Kitee ne," kikeunos, ka ayai abaruwa ngina ayakasi ngakingiseta daadang, ka esirimi ayong lopite ngolo engisingiseta ikec, nguna alosete ikec akingit, ayai akecebongokinet kwap ne nguna ka akingiset kec, lopite ngolopei abongokinitere. Epol Ekapolon. Ezeni Inges ngiboro daadang. Nait, toraebo, akayai ayong ngirwatin ngiuni alomunia anapaaran angin, nguna arae, ekabila ngolo ka akiriunet kwap. Ka tokona atamit ayong ariamun inges, tari dang, eroko ikec nyerotokino.

Ka eyai erot ngolo ajokon, erot ngolo akire, neni angitunga. Tokona, eya ngakiro nguna epedorio alimun.

31 Ka erae keya ngitunga ne, itodiunito ebe akimunono ngina angitai angulu aponi topukoroe, arae nguna akire jik...Keraunito nguna arokok nooi; keyaunit akitiya aronis, keinakinit icetunganan akigum nginice, kori icebore, erae kepukun ngun anepe i anamuroet alopite alo, anakilerer, alokingaren ngitunga daadang. Keyaunit ngadyakanareta nguna ikienere alojera, ka ngiboro daadang, ngulu itiyaun...

32 Nait ngina iboiyoto iyes daadang kaapei lopite ngol, Ekuwuam Ngolo Akwangan, iyes ngiarei kaapei. Nait ikiyenu iwon nu, ka nguna ekengisito ikec ayong erae nguna ingaungaunio. Emam nguna alimuni ayong nguna ikamunito ikec. Ka nguna alimokini ayong ikec, erae ngun nakoukec erae kecamito alimor kori mam. Kingolikisi? Nait iitana torae nguna eyenen alokiding yok bon make, anakingitingito. Ikec nguna ikamunito ayaanar ngitunga, angipepei, ka akiboi kaama akitodol ngina engetakinotor ngakiro daadang, kingolik, Ekuwuam Ngolo Akwangan.

33 Ka anen atamatamakin nguna ka ajokis, Ekuwuam Ngolo Akwangan akalimokini ayong nguna ikamunito ngun daadang, nguna anginidonupe, aloderes kec a daadang, eroko ikec nyedoluno tari laalo; ngulu eponito alokinga akwap, ngitunga ngulu jik nyayanyunitor anakiyar kang. Ka egirak ikec kwap ikotere ikec eyenunete, arae nguna anait ayong akitiya anguna angakingiseta alopite angolo eyauniata ikec, ido obongok ayong ikec.

34 Ayakatar Lokaato epei ngakingiseta nguna ikamunito ekinyomit ngolo ke emun, nguna pa abu ayong obongok daadang, 'anerae aris esaa kec ngolo arae apeitutubet kedaun. Egeno ayong ebe kerae ca inges toriamunite daadang iyookino, ngabongonokinete nguna angakingiseta keng, anabaruwa. Ayong... Egirit inges ikec, ka pa abu inges kikamu ngabongonokinete keng daadang, angun abu ayong oinak inges nguna igirir, ngabongonokinete nguna aya nabaruwa. Erae pa keriamunit inges, inges atemar ayakatar Billy Paul. Ayeni ayong ebe iboi ekile ngol ane; abu ayong engolik inges ngisaae ngidi ngulu alunyar. Angun erae kecamit inges ariamun ngun, edaunitae akigir nabaruwa, ngabongonokinete nguna angakingiseta kon.

35 Tokona, okoe, epite ngolo ejokia Ekapolon! Egeno ayong ebe epupi ngitunganan ejok. Uu-uu.

Ka tokona otamutu, ka tokona ngina elipia ayong anguna angakitam-barae anu, anguna ka akiitunio Lokaato Dauch. Erae inges Lokaato ngolo epol egyelit, ka ikicamit iwon akiitun inges alotooma ngakilipasinei.

36 Ka ete ayong Lokaato Ungren, nait nyapedori ayong akingolikin Nakaato Ungren aiwadio a daadang, erae kengale inges tokona. Ee, iboi aneni keng. Kire. Kire. Aleliani ayong. Anerae aponi ikinyarae isua akuwar ngina aibien, alotooma...anguna ka atwonis angina iitana totingae atipei anguna keng kaapei ka nakoku keng, Nakaato...Ayong...Ikiboi, Ikiboi. Ikikeri alorukude, ka anguna ka ajokis ka Akuj, kori kipiridaaritae ikec daadang kaama. Ka apotu ikec tokona lokelesiya, apotu todokakis agaarimos ka potu laalo.

37 Nyesimuriakin ayong ikec daadang. Akamina ayong iyes. Ezeni Akuj ngun. Akamina ayong iyes. Epite, anakwap a daadang, analilim ka akwap!

Ngina engolikinia ayong lokaato ece ane ngolo alo Georgia, ka Alabama, ka ngakiboisyo nguna egelegelia, ka Tennessee, ka nguna alodiyete daadang, neni emianarete ikec ngamotokai kec, neni eya ngakopi, ajurutiyandar, ka abongun ka ngace daadang ngun ikote nen, anguna ka aponere laalo anguna ka apeikimor.

38 Ngina abunio ayong oyakaunor anyarao anguna a Lokaato Dauch nginacekuwar, pa abu ayong oyenu Lima, Ohio, atemar alwana nooi. Ca...Atamit ayong atemar eyapi nen nooi, epeikilamasit, ka apeiporet. Nait, ayong, abu ayong onyou ane nataparacu nooi, abu ayong odol ama ngisaae ngikanikaarei ngulu ka apaaran, ka amiat ayong ecusit nooi, alorot angolo etiakitae ngarwatin ngaarei. Ka atamit ayong epite ngolo ayapiya nen, alosit lowae ngolo alo-kwap neni eponianeeta ngitunga lu, alorot angolo alo-kuju ka

alo-to, neni eponianeeta ikec.

Akamina ayong iyees, ka inges apolou ngina ekatakinitor ayong araakau ngolo akire jik ane.

39 Ka ngulu akolong! Ete ayong Lokaato Creech ka ikec iboiyete alokaku kaama tokona, kaapei ka epei ngolo ikirukit ka ayong ngikaru lu daadang ka aloboro a daadang, ka epite ngolo ikimorikinor isua. Ete ayong epica ngolo a Maria Jo, anupit ayong ebe arae anakuwarisya anguna alunyar. Ibore ngini adit nooi anapaki angina ikiriamakinor isua ka inges ngina ke ekingaren, ka tokona eitakin inges, acepaki, ka ariamu ngidwe. Lokaato Creech ka Nakaato Creech, esorokoka, ngulu irwoko ngakes, kaapei ka Meda ka ayong, ka ikimojong isua ido ikijongo. Kingolikisi, eyai icebore anguna angitunga angulu ikote ngul, ngulu ikilidete iyong. Kingolik, icamit iyong akiboi kaapei ka ikec. Kingolik? Eyai icebore ngini jwi jwi ikirianari iyong kaku. Ainanakini ayong nu anguna ka akitanyikinet neni anguluce angulu eyakasi laalo. Ngulusorok ka ngulu emojongito, ikiteorit iwon kingaren anguna ka abongu ke Ekapolon.

40 Angun ataparacu na ewaak ayong inges...Akuj, anupit ayong, ewaak ayong lotau kang akitatam ikwa esukul ngolo ke Esabit ane ataparacu na, Erae kecemit Akuj, alotooma apaki ngina aoyan. Ayong...Ka tokona, ikwapei eraakar na akimor kang ngina esidyon ngina eriaria ayong adiopaki, ikwapei ayenia ayong, nguna...

41 Ka acamit ayong iyees totamut Lokaato Neville ane, ngolo aesikinitae alotooma ekelesiya, ngolo awoikinit eema lo, anarikio angina ke Ekuwuam Angolo Akwangan, ebe aesikin ane, ka enupit inges Eemut lo ka itatami lopite ngolo etatamia ayong. Kire. Ediosaa daadang ngolo icamitor iyong, ngolo iteo iyong itemokino anguna ka akiirar Lokaato Neville, ikitiyakini inges iyees nguna ajokak, erworo ayong nguna akire. Erae inges eketiyan ngolo apolon ngolo a Yesu Kristo.

Ayenu ayong Orman Neville nginapei araakar ayong esapat ngolo cici, ka nyilocokino inges tari apeimilot, nait ikunyi inges diyete Akuj. Atamunit ayong ngina engolikinia ayong inges ngina ke ekingaren...Aponi ekejaun ayong namuroet keng ngina a Methodist. Ka ngin abongunio ayong ne loema, abu ayong otema, "Acepaki, ebatisae ayong inges Alokiro a Yesu Kristo." Ka inges lo erukito ka Eemut tokona, elosyo kingaren, eketiyan ngolo akire ngolo etitiny.

42 Ka itorenene Lokaato Neville natwokisyo ka naryebisya nguna alalak, nguna nyitodununui inges ane aloema. Nait ikwapei akacamakinitor ayong Ekapolon akingolianakin akiyar ngina angituga, ayeni ayong nguna itorenene inges; ngakiro daadang, kingolik. Ka kire jik itorenene inges lotic ka natwokisyo, ka nakirosya. Ka iyees, ngitunga ane, totinga inges ikwa aponiata Yosua ka Kaleb totingetya Moses, ikwapei ayaununuya inges Akiro.

43 Tominin make, nguna epolok a daadang. Tominin make. Nyitiyata...Nyimitakis nguna ikatakini Satan alimun! Tokona irakasi iyees daadang atukot apei ngina apolon ngina aburwon ngina abobon tokona, nait kiitutu akakikwenyaret, kingolikisi, nyecamakini Satan ngun erubakinete lopite ngol. Mam, eketataman. Egumi inges ibore daadang, erae kepedo inges ayaun icetunganan tooma anguna ka akipimia agumet ngina ediriana. Eyauni Satan ecekesolon kori ngolo nyenupit tooma, ka kisiboik inges kwap, ka inaki inges akilip kaapei ka iyees alotooma akililing ka ngiceboro, ido anen agumi inges esapat ngol ke ekito ngolo ingalakinere itunganan totwana, ka egeikinia Satan inges alotooma ekelesiya. Nyiriwo kaapei ka inges. Nyitiyata idiobore kaapei ka inges. Torubakisi iboiyete iminin anabobou ka anarimaanut. Kilipanakisi ekile ngol, ikotere inges dang eiun, kori aberu ngin, kori idiotunganan daadang, kilipanakisi ikec. Ka torubakisi iyees irucokina make.

Ka kiboiyoto kaapei ka ekeyokon kus. Kingolikisi, erae inges ekeyokon, inakinito inges akereru. Ikirikori inges iyees, ka, 'anerae erae inges ngolo inyonyoikinit Akuj akitiya ngun.

44 Tokona iitunito iyees ngun-a? [Temari atukot, "Amen."-Ed.] Ebuni emoit. Ka ngina ebunio inges, torubakisi iyees imorikina iwapei. Ka ngini isitiyae Satan ikwa emoit, elomari kinga kori elomuni tooma ido torau ipei anenikus. Daadang ngun.

Nyimorikinosi jik tari neni ke epei...kori akirworo, topakaros iyees make. Ikirae ion ngipei. Pa apedori ayong atemar, "Akan ngina aloteten, ekekerepikinit ayong anguna kon, alosi ayong atubor iyong nawae 'anerae nyirae iyong akan ngina aloteten." Erae inges akan Keng ngina aloteten. Acamit ayong inges kiboiye anen. Tari emeegerit ngolo ke ekimoin kang, acamit ayong kiboiye anen, ngolokiner kang daadang ngolo cici torubak iboi anen. Ka ecamit iwon Akuj, ikwa akuwan ngina angikanupak, akiboi kire jik kaapei ka nguluce, kire jik kaapei ka nguluce.

45 Ka tokona iyakatar iyees ngatepua anguna angun. Ikiyakaunor iwon ngatepua anguna ikinupit iwon. Ikiyakaunor iwon ngatepua nguna ikamunito akereru alotooma ekelesiya, epite ngolo ebeitor iwon etiyaata alotooma ekelesiya ngolo ka Akuj, epite ngolo ebeitor iwon aponere laalo kaapei ka kiboiiketetei kaapei alotooma ngakiboisyo nguna Anakuj. Nyiboikin lore. Erae keyai Akuj tooma lotaukon, nyipedori iyong akidareun akitodol ngina engaarere ngikekia, alomun tooma ne akilip kaapei ka ngikonikaitotoi. Erae pa kipupi iyong lopite ngol, angun akalimokini ayong iyong, erae na apaki ngina ebeitor iyong akilipia.

Anerae, ikiyari iwon alorwa angulu esidyok, neni itopolooritor Ebaibul, kori, ikimaimaitor iwon, "Nooi ikwapei ikiteo akolongit areureu," aminin make alotooma amina ngina ka Akristianut ka amina ngina akire jik ngina ke Ekuwuam, "Acunanakin make alotooma ngakiboisyo nguna Anakuj ka alotooma Kristo Yesu," ka aminin make. "Nu ikiyenuneta iyes nginitunganan daadang ebe irae iyes ngikasyomak Kang, ngina iminanarotor iyes make." Erae ngun kire. Torubakisi iboiyete kaapei.

46 Erae kedyaka lokaato kori nakaato, bon tema iyong, "Ekapolon, nyikicamak ayong ayakaunor atagoorete ngina ka anyunyura eporuni kidiama, 'anerae emunaari inges, ka elemari Kristo alotooma akiyar kang." ngasidyo ngun nguna ke ekitoe angolo ingalakinere itunganan totwana nguna ka aronis a daadang, ka arakao, ka amoitanut, ngulu epedorete alear Ekuwuam Ngolo Akwangan anenikon. Iteemi Kristo alotooma eema ane. Eari Ekuwuam Ngolo ka Akuj, kori iteemi Inges ane, ewani ekonikeyokon. Itiyakini ibore daadang ngini aronon. Kingolikisi? Nyitiyata iyes ngun.

Bon torubakisi iyes imorikina make. Torikisi...toenikisi ejuruta, ikwapei eteyeniaria bien lokaato, eketiyan ane nginacekuwar, nguna ekamunito ejuruta, ikwapei eteo inges alotooma ayanyunet. Ngiboro daadang ngulu jiet ngulu ka Akuj ayakatar ngijuruta. Kiriutu inges tooma, toenikis kojokon, toyapikinos make. Tominin make, aediopite. Kirworo nguna ajokak anguna anguluce, tolimutu nguna ajokak nguna ikamunito nguluce, angun ikitererengi iyes Akuj.

47 Tokona ataparacu na, erae kecemit Ekapolon, anguna ka akingarakinet Keng ka ajokis Keng, ayakatar ayong ne atukot ngina iyatakina iwadio ngina angakingiseta, nguna Angakigireta, ka akilo. Ka tokona eroko iwon nyetapa Ngun...Atami ayong ebe abu ayong eira ngakekamak ngitoilon eruunete ane. Ikilosu isua ayaun Eemut tokona, anguna ka ajokis ka Akuj.

Ekingaren, akirot ngina ka akilip.

48 Ekapolon Yesu, erworo ayong neni ka akuwan ana angina ke Ekelesiya, atemar iitana ikec akimorikin kaapei ka Akan ngina ka Akuj ngina nyiloconokin, nginakec ngina erae ngina Ajik, ngina erae Akirot; ngina ikwenyanari ikec, ikwapei abunio Paulo kikwenyaria atukot keng, ebe, "Eyakaun ngipeei ngulu elomunete tooma." Irae Iyong Akuj Ngolopei Ngol Ngolo iyai anapaki angin, ka emoit dang ngolopei ngol nyilocokino. Torubak akimor na ka ngaeneta nguna ka amina eyakasi kiding ngitunga lu, alotooma Kristo Yesu.

Kingarakinae, ataparacu na, Ekapolon, ikwapei ikisiomunia Akirot. Ikipukok isua Ekuwuam Ngolo Akwangan, ikotere ekelesiya egogongior alotooma Keng "Anupit ngina aponi inakinae Ngikakwang apeirwait," akiting ikec. Ka acepaki, ikwapei ibunio iyong inakinia ayanyunet ngikaru ngiarei ngulu alunyar, ngina ekamunit akimuj ingadakinio laalo tooma loema, nakolongit kitepedoroie isua ariamun abakule daadang ngina ileleba Akimuj Ngin (Tobongok, Ekapolon.), kori, akingadakinio ngina angatepua: Ikotere epedori apukokin Kristo tooma kosi alotooma esaa ngolo ikiyaria, ainakin isua agogongu ngina ikiteyari, agogongu ngina ke Ekuwuam anguna ke etic angolo eyai kingaren kosi. Tobongok nu, Papa.

49 Kiterereng lu, ngidwe Kon. Eyakasi ikec laalo ataparacu na eponito anakiboisyo anguna egelegela anakwap. Ataparacu na ngina emwana toinac, nait ikipupi isua Ayakau ngina ke Ekuwuam Angolo Akwangan, alotooma nu daadang.

Ikitami isua anguna a Yoana Wesili, ka Calvin, ka Sankey, ka Knox, Finne, ka ngicekec ngulu alalak, tari kikimamukatar ngamacinio nguna ipiripirete ekuwuam, neni iboikinotor ngitunga tooma Nakais nguna aburwok, ka ekerete ngakinyinyir kwap ngireetin kec. Ngaberu, erae nguna erapuwara kojokon ka nguna enapito kojokon, ka abu kinyinyir akitodol ngina apapaluniata ngilowikec, epupete Akirot ngina ka Akuj, itanete ngitaikec. Tokona, ikipupi isua, Ekapolon, ebe eyakasi ikec tooma iwace nakiengun, idarito Abunore ngina ke Ekapolon.

50 Kiricakinae isua kaapei, Papa. Tocamaka Ekuwuam Ngolo Akwangan ikirik ka ikiten isua. Inakinae isua akiyar ngina aoyan ikotere ikijaanakinu Iyong. Inakinae isua Eemut lo ngolo apolon ataparacu na ngolo ikiitanit isua alotooma Akirot Kon, ikotere epedori alomar tooma ngolo-tau daadang. Tosubu ngipon ngulu irworikinete, Ekapolon, kirwor nguna Akire. Kitarau etau ngolo epupi ngolo ajokon akijaun nguna Akire, ka topolou inges torau ngikito ngulu ka Akiyar Angina Ruba, torau akica ngina ecai ka ngabaruwae nguna eswomete ngitunga daadang; ikotere ikec eyenunete ebe abu Yesu Kristo toyaru alokatwak ka eyari alokiding kosi. Kitaraunae isua ngulu ikileleba ka amina kaapei ka arait ngina ke Ekuwuam akitodol ingolikiniata ngikiliok nguluce ka ngaberu, ngisapa ka ngapesur Akiyar ngina a Kristo eyari alotooma kosi, kelunyar ngikaru ngalipio ngaarei ameun anatakanunet angina apolon. Tobongok nu, Papa, anguna ka akitopolooria Iyong. Ikingita isua nu Alokiro a Yesu Kristo. Amen.

51 Tokona acamit ayong asiomun ngadi-Kigireta. Ka ekinyomit ayong ebe ilemut iyes ngapenisilia ka ngabaruwae kus, ka ibore daadang, itemokino.

Ka, Lokaato Neville, eroko iyong ibooi. Alosi ayong alacar ekoti kang. Erae ngun...[Temari Lokaato Neville, "Iyookino ngun daadang. Amen."-Ed.] Erae...Kisyoni ayong anguna ka alacaria ekoti kang, nait emwana ne nooi.

52 Tokona acamit ayong angaar Ekitaabo ngolo a Ngikolosae 1:15-29. Ka ikwapei ikisiomunia nu, ageikin kan...Akacamit ayong iyes, ngina ilosyoto iyes lore, tosioma Ekek lo daadang ngolo a Ngikolosae. Nait akacamit ayong iyes tosiomut ataparacu na, kaapei ka ayong, ameun Engaet 15, akitodol engaet 29 dang.

Ka tokona totitinyikisi lopite ngolo ipedoriata, anerae apupi ayong alotooma nu ane, erae kekengarak ayong Akuj, ikipukokini iyes ka eyauni tooma natameta kus ngiboro ngulu lu daadang ngulu erwor ayong alorwa angulu alunyar aloema; apolou ngina alimunio ayong nguna abu olimu, ka apolou ngina abunio ayong etiyaa nguna abu etiya. Alosikinet inges na.

Tokona ageikin Alongaet angolo 15.

Erai inges aputo ka Akuj a ngolo nyetakani, ekiyai ngolo a ngisubuna daadang;

Anerae aponi tosubunai ngiboro daadang alotomakeng, ngulu eya nadis ka ngulu eya nakwapin, ngiboro ngulu etakanete ka ngiboro ngulu nyetakanete, kerai ngikicolongo ngulu ka apukan, kori apukan, kori apolou, kori apedor, adaun asubun ngiboro daadang alotoomakeng ido anguna keng.

Egeikinit inges ngiboro daadang, icasito ngiboro daadang alotoomakeng.

Erai inges akou ngina ka akuwan, ngina a ekanisa; erai inges ageunet, ekiyai alotooma ngikatwak, ikotere erauni inges ngolo esyaunan alotooma daadang.

Anerae kitojokit Akuj akileleba daadang kiboiene alotooma keng;

Tocamakinae ewaak adiokitogogonget nabo longaet ngol ngolo 19.

Anerae kitojokit Akuj akileleba daadang kiboiene alotooma keng;

Alotooma keng dang akisimorikin ngiboro daadang nenikeng, kerai ngulu eya kwap, kori ngulu eya nadis, kedau ayaun aiyorit anguna a ngaokot a nguna a emusalaba keng.

Kingolik neni alosi akimorikinio.

Ka iyes ngulu kolong igelara, ngimoi anatametakus alotooma ngikusiticio ngulu aronok, adau inges tokona akisimorikin iyes.

Alotooma akekuwan ngina a itunganan anguna ka atwanare, ikotere ikitoodiar irakasi ngulu akwangak ka ngulu emam akemer, ka ngulu emam akitoronet alokingarenikeng:

Erai kirubakis iyes anakiyiun, iketakina ka icasito, tomam nyiriangiriangasi anatametait a ngina a Eemut a ngolo ajokan a ngolo ipotu iyes kiirasi, ngolo aponi tolimonokinai nginisubuna daadang ngini eyai kwap nadis, ngolo eketaraunere ayong Paulo ekainanakinan;

Tokona alakara ayong alotooma akakisicanio angunakus, ka etodoli dang nguna iitana nguna ka akisicanio a Kristo tooma akuwanakang anguna ka akuwanakang inges ekanisa:

Ngolo eketaraunere ayong ekainanakinan, ikwanginapei eyakar akijokokinet ngina ka Akuj, ngina akainakinio angunakus, akitodolikin Akirok ka Akuj;

Akimunono ngina iwuitai ameun alokaru a daadang ka naturio daadang, nai tokona adaun akisileereun neni a ngikakwang keng:

Ka acamit ayong asiomun engaet ngol nabo.

Akimunono ngina iwuitai ameun alokaru a daadang ka naturio daadang, nai tokona adaun akisileereun neni a ngikakwang keng:

Ngulu etojoki Akuj akiteyenikin abaru ngina ka asir a ngina ka akimunono a na alokiding Ngibukui, ngin inges Kristo alotoomakus, atametait ngina ka asir:

Ngolo ikilimonokini isua ngakirokeng, ikicocoi ngini tunganan ka ikitatami ngini tunganan alotooma aosou daadang, ikotere ikitoodiari ngini tunganan edoli tooma Kristo.

Ayong dang etiyai nooi, ajie ikwanginapei eyakar eketic, ngolo itiyai alotoomakang ka agogongu.

53 Tokona anguna ka akou ka Akirok acamit ayong alemun anen, adukokinit inges Lobaibul daadang, nait acamit ayong akiwaakin akou ngina ka Akirok erae: Erae Kristo Akimunono Ngina Ka Akuj Ngina Epukoritae. Kristo Ikwa Akimunono Ngina Ka Akuj Ngina Epukoritae! Tokona, abu ayong oseu inges ikotere akitatamet ngina ikoni ngina ke esukul angolo ke Esabit, angun ikotere iwon daadang ikipedori ayakaunor akimor na kaapei.

54 Tokona, Akimunono ngina ka Akuj, ayakatar Inges eroko akwap nyegeikina. Tokona, alokaku ewae

ngolo ka atametait ka Akuj, ayai ibore ngini ekatakinit Inges ka alosi inges ariamun, ka ayakatar Inges alosikinet alotooma akitiya ngun, ikotere ecamakini Inges Akiyar Keng itoodiaro. Anerae, ekingaren, amam elap, ekacer, ibore ngini cici nooi, atukot ngiboro angulu cicik nooi, kori idiobore. Arae Inges Akuj. Nait amam jik pa arae Inges Akuj anapaki angin, anerae erae Akuj "Eborosit ngolo kilipet," Ka amam ibore ngini abeit kilip Inges.

Angun, alotooma atametait Keng ngina apolon, eitanit Inges ngipitesyo lu kitoodiarae. Ka alotooma Keng ayai amina; alotooma Keng ayai arakau Papa; alotooma Keng ayai arakau Lokoku; alotooma Keng ayai arakau Ekaiunan; alotooma Keng ayai arakau Eketangalen. Ka ngipitesyo lu daadang ngulu ikingolik iwon itodiaro, ayakasi tooma Akuj.

55 Angun, atametait keng, ibore ngini esyaunan ngini abu Inges tosub arae Ngimalaikan. Ka anen apotu ikec tomaa Inges, ka apotu ngun kitaraut Inges "Akuj." Ka abu Inges togeik anen. Ikwapei alo-Eemuto angulu alunyar abu ayong ekatakinite akisilereun, akitapatanun nooi. Ka tokona, angun, ngina ageikiniata ngimalaikan akimaa Inges, arae ngun eroko tari atukot angiboro angulu cicik nyeyakauna tooma nakwap. Amam ibore ayai. Arae daadang akirwonut. Amam akolong, kerai dang elap, amam ngikacer, amam ibore, angun arae Inges Akuj. Ka abu Inges kingit Yob, "Arae ai iyai iyong ngina apetakinia Ayong ngapetakiniata nguna ka akwap, kingolik, ngina aeokinioto ngikacer ngulu ka ataparacu kaapei, apotu ngisapa ngulu ka Akuj tocelut anguna ka aleliano? Kingolikisi? Tokona, arae ai iyai iyong?" Kingolik? Arae ngun kolong sek eroko nyesubuna akwap.

56 Tokona, ayakatar Akuj alosikinet ka akimunono ngina ewaitae. Ka erae ngun acamit ayong akirwor lokelesiya ataparacu na, akimunono ngina ka Akuj ngina iwaitae ngina ayakatar Inges tooma natameta Keng eroko akwap nyegeikina, ka epite ariyoror elope bon make akitodol losaa ngolo lolo ngolo ikiyaria iwon. Kingolik? Angun iyenurete nait iyees anakilerer, kingolikisi iyees, alokidiana, anupit ayong ngun, nguna erikakin akitiya.

57 Akimunono ngina ka Akuj ngina apolon, ka epite, erae nguna ka akimunono. Abu Inges kiric ngun erae nguna ka akimunono. Amam idiotunganan ngini ayeni ngadi nguna ekamunito ngun. Tari ngimalaikan dang pa apotu toyenut. Kingolik, pa abu Inges topuko. Inges alosikinet, alokwap akimunono ngina angakanikarei yok, ngina angaarere Akipucet ngina Angakanikarei, ayai akililing. Yesu, ngina ayakar Inges nakwap, acamito ikec ayenun apaki ngina eburnio Inges. Abu Inges tema, "Nyerae...Tari Lokoku dang emam nyeyeni apaki ngina itiyakinotor nu." Kingolik, ayakatar Akuj nu daadang neni Keng bon make. Erae Akimunono. Ka arae ngin alosikinet ngina ayakar akililing tooma Nakuj atutubet ngina ka esaa, ka apotu ngakigokineta ngakanikaarei tolimut ngitoilon kec, ka pa aponi tocamakinae Yoana akigirakin, kingolikisi, Abongu ngina a Lokoku aitunganan. Ipeibore ngini eroko Inges nyepukoro ngin, epite ngolo ebeitor Inges abunio, ka apaki ngina eburnio Inges. Erae ibore ngini ajokon ebe nyepukoro Inges. Mam.

58 Etoodiu Inges kori apuko alotooma nginakisikwaanet daadang alotooma Ebaibul. Anguna angun, Ebaibul daadang erae akimunono ngina ka Akuj alotooma Kristo. Um! Ebaibul daadang erae akitoodiarer ngina ka alosikinet angina ayakatar Akuj, apeilosikinet ngina acamit Inges ariamun alotooma Ebaibul daadang. Ka ngiticisyo daadang ngulu angikanupak alotooma Ebaibul arae alotooma ngakisikwaaneta, akitoodiar alosikinet ngina apolon ngina ka Akuj, ka tokona alotooma akolongit ngina esidyon na abu Inges topuko ka kitoodiu nguna emunonitae. Ka akingarakinet ngina ka Akuj, ikingolikini iwon ane ataparacu na, nguna ayakatar Akuj alotooma atametait Keng nginapei-kolong, ka erikak akitoodiar.

59 Anguna angun, ipedori iyong akingolikin apolou ngina apolon ngina anguna abeit toyenunae, ka anen akikatakin ayaun lotunga. Kingolikisi? Ka anen nyitiyata iyees...Nyelomara ayong nacukulul akikatakin akirwor nguna alalak nguna ka Akirot lopite ngolo akapukokinia Ayong Akuj.

Tokona, erae kicamito iyees akigirakin nu kwap. Ayakatar ayong ngakiboisyo nguna alalak nguna ebeit ayong asiomun. Ka tokona alotooma Ekitaabo ngolo ke Ekakwang Luka 24, ikiriamuni iwon ebe...erae ngikiyakya ngiarei ngulu alosete alorot angolo ke Emmaus. Ka abu Yesu torotok anenikec adiourien, kelunyar ayarun Keng alokatwak, ka ayakasi ikec lorot kec elosete Emmaus, elosete alorot, etamatamaete ka kirworos, ka kituuruete, anguna ka atwanare Keng, ka epite ngolo aponiata ikec kingolikiniata Inges eriamunit ngican anguna atamito ikec atemar arae anguna amam alosikinet tari adiodang; apotu ikec yaasi Ekapolon kec ka kibubukis Inges. Ka alosete ikec kaama, kituuruete.

Ka abu Inges tolomu lorot ka togeik akirworo ka ikec nguna ikamuito Kristo. Abu Inges tem, "Okoe, ngibangaanotin ka ngulu iyapete ayenun. Nyiyenete iyees ebe ngikadwarak daadang ka Ngikurikisyo..." Kingolik, Arae anu etiyae Inges? Arae akitoodiar bon make neni angikiyakya, ngolo apotu ngikadwarak daadang, ka Ngikurikisyo, ka ibore daadang, arae Inges, itoodiaritae. Kingolik?

60 Ka tokona alosikinet ngina pa ageikinia ayong erae alimonokin ataparacu na, arae anerae, atamit ayong, alotooma akitatam, ikiyenuni iwon adepar ngina ikilemunia iwon akou ka Akirot ido odepasi nabo inges. Ejoikinit iwon akitatam inges.

61 Tokona, abala Inges ebe Ngikurikisyo daadang a ngikadwarak daadang erworito anguna Keng. Kire,

kaama, anguna angun, itodiunito ngun ebe Akitutuket Ngina Ngorot daadang, Akitutuket Ngina Kitete daadang, ka Ngikurikisyo daadang, aeo, ngieten ngulu aeowoi, aeowoi anguna Keng.

Tongaasi Ngikurikisyo 22, ka toeokis, ka kisikwaanikis eete ngol ka nguna etiyasi anataparacu angina ka akibubukinio Keng. Kingolikisi, "Akuj Kang, Akuj Kang, kaninyo ikiesikinia Iyong Ayong? Ngakoyo Kang daadang, ileerete aneni Kang. apotu ikec kicuma ngakejen Kang ka ngakan Kang." Toraebo, ngakiro ngun daadang kaama, ngina aeotor ikec ekurik ngol alotooma eyakalu, ka kibubukis ngolopei Ngol. Kingolikisi? Kingolikisi, ngikapok ngulu apolok ngulu ke edin, ngikiliok ngulu apolok ngul, ngiketatak ngulu apolok ngul, toraebo tomudukaka nooi, asiomete ngun nguna ke Ekadwaran ka aeosi ngieten, ka etiyaete adyakaret ngina abasi ikec ikitiyakini.

Ngunapei ngun itiyasi anatapracu ana!

62 Tokona topupokisi kojokon, 'anerae...Tokona nyalosi ayong arimaar nguna irworo esaa ngol. Acamit ayong akirwor nu. Kingolikisi? Akacamit ayong iyes, toriamut nu. Kingolikisi? [Tolelianik atukot ka tema, "Amen."-Ed.]

Angun ingolikinete iyes ane, nooi, alotooma ageikinet, atametait nginapei ayakatar Akuj tooma natametait Keng, abu Inges kiwa aneni angikasyomak angul daadang. Ka...Bon kimarak, ekimar ngolo angulu apakaritae nawae anakisyakinet, ngitunga ngulu epakaritae nawae, arae ikec bon apotu kiirasi ngun. Ka tokona kiwara Nakigireta ananyameta anguna angikadwarak, ka kingoliki erae pa kerae ibore nginpei ngin. Kingolikisi?

63 Tokona, edodiarit Yesu ikec ane lokadwarak ka Ngikurukisyo, abala Inges ebe erworito daadang anguna Keng. Kingolik? Ka ngiketatak ngulu Angiyudayan, ngiketatak, ngimurok ngulu ke ekisil, ngipurofesae (ngiketatak ngulu apolok), apotu kire jik kitiyata lopite ngolo aponiata ikec kitiyata kolong.

64 Tokona toyenutu, nabo, abu Inges tema, "Kiwara Ngakigireta, anerae Ikec eketeyeniarere Ayong." Kiwara Ngakigireta, Ngakigireta, Ngakigireta daadang. Anu ekatakinit ayong akitiya? Akitoodikin iyes ebe Ebaibul lo Inges erae ngolo Akire.

Nginacekuwar, ngina awoya ayong anagule angina ke edakitar, erworo, abu nakaato ekengit ayong akisileereun nguna ikamunito ngidinio, ngakiro nguna ikiremokino iwon ngidinio, kaapei ka ngicetunga ngulu ke edin.

65 Kingolikisi iyes, iitana tobongu Nakiro, anerae erae Akirot Akuj. Kingolikisi? Ka abu Yesu kiteyenia ngunapei ngun ane, ebe erae Inges Akirot. Nyipedor iyang akitidingakin Akigiret kaapei ka Inges. "Alotooma akisyakinet ayai akigiret, ka arukito Akirot ka Akuj, ka arae Akirot Akuj. Ka, Akirot, aponi kituruworo akuwan!" Kingolikisi?

Tokona ebala Inges ane, "Kiwara Ngakigireta, Ikec eketeyeniarere Ayong. Alotooma Kec ikec itamakiniata iyes atemar iyakatar Akiyar Ngina Ruba," ka erae ngun Kire, "Ka ikec erae ngiketeyenunak Kang. Ayong dang arae eketeyenunan Kec. Ka erae pa ketiya ayong ngiticisyo ngulu eikinitae ayong akitiya, angun nyikiirasi Ayong. Nait erae ketiya Ayong ngiticisyo, ido nyipedosi iyes akinup Ayong, tonupa ngiticisyo, anerae iteyeniarere ikec ebe erae Inges Akirot." Okoe, etakani esibit nyepedor akilerer nabo. Kingolik? Iyookino daadang. Tokona, "Kiwara Ngakigireta." Abala Inges ebe Moses kaapei ka ngikisila daadang, ka ngunace daadang, ka ngikadwarak, ka Ngikurukisyo, apotu kirworo anguna Keng. Ka, nabo, abala Inges Ngakigireta eketeyenunete Ayong.

66 Inges erae Akou Ngina Angakiro a daadang alotooma Ebaibul daadang. Erae kisiom iyang Ebaibul, ido nyingolik iyang Kristo alotooma Ngolo-ngaet daadang ngolo ke Ebaibul, tobongo tosiomu Inges nabo. Kingolik? Erae pa kingolik iyang Kristo alotooma Ngolo-ngaet daadang ngolo ke Ebaibul, anen tosiomu Inges nabo, anerae ibu iyang kitubuca icebore. Erae Ebaibul Kristo. Erae Inges Akirot. Ngina isyomunia iyang, "Anakisyakinet abu Akuj tosub," eyai nen Kristo. Kingolik? Ngolo-ngaet daadang...ameun aneni angun, akitodol neni ka "Amen" alotooma Ekitaabo Ngolo ka Apukokinio, erae nginakirot ngina iteyenuni Yesu Kristo.

Inges alosikinet ngina angikitaaboi alu angulu enyarito ikec Ekitaabo Ngolo Angiarei Ngolo a Daniel, ka Ekitaabo Ngolo Angimakabi, iyatakinito purugatoorio ka ngace dang nguna ikote nen, kingolikisi, emam nyirworitae ngun alotooma Akigiret. Kingolik? Emam nyecunakin daadang ka ngunace nguna ke Ebaibul. Emam akibois ngina ipedori iyang akiwaakin Purugatoorio alotooma Ebaibul daadang. Emam akibois ngina ipedori iyang akiwaakin nguna ikamunito ngikakwang akilip anguna angikanupak, ka ngacekiro. Emam akibois ngina angakiro angun alotooma Ebaibul. Emam akibois anguna ke edin. Emam akibois ngina angakitatakmeta anguna eya kinga Ebaibul. Kingolik? Angun ngina ingolikinia iyang ngiboro ngul, emam nyepote tooma lopica ngolo a Kristo. Ka inges alosikinet ngina angitunga angulu eyatakis ngun, ariamuniata akecekicwangakinio inyalakin daadang. Kingolikisi? Nyepedorete ikec atyakun nguna Akire, "Ngolopei abien, nakolongit na, ka ngikaru ka ngikaru."

67 Nait, erae kiwaakin ibore daadang alotooma akiyookino, eyakaun epica daadang ngolo ka akimasaryo ka akinyakunio. Epica daadang ngolo ka asubio, ka ayetaid daadang ngina ka Akuj epukorio alotooma Yesu Kristo. Amen! Erae ngol epica daadang esipokinitae iwapei, adiomojirinet ka ekoona. Ikwaan ka... Tokona, nyalosikinit ayong araun ngolo emam akereru anguna anu, nait ikwaan ka akiwaakin acwanga daadang iwapei.

Inges alosikinet ngina ikiyakatar iwon ngipicai nakolongit na ngulu arokok nooi. Tobasi, "Ikirae isua ngikanupak," ka enyami aite nginya alokidiana ekito. Nyitiyakinete ngun. inges ngina etemareta ikek, "Kire, erae Inges ngolorot daadang, nait ngolo itegelikina...Erae Inges ngolopei ngol bien, nakolongit na, ka ngikaru ka ngikaru, daadang nait icebore ngina itegelikina." Kingolik? Angun imunaari iyong ekonipica.

68 Ebala Ebaibul ebe erae Inges Ngolo nyiloconokin! Ekakwang Yoana 5, kori Ekakwang Yoana 14:12, abala Inges, "Inges," inges, idiotunganan, "inges ngini akanupi Ayong, ngiticisyo ngulu etiyai Ayong ikek itiyai inges dang."

"Kire, arae ngun nguna ka acenyamet."

Anen iriamuni iyong epica kon emam pa iyookino nabo. Ibu iyong toriamu ekile eloki ngikolia anadeudeu, adeudeu ngina angikolia, alotooma atukot ngina ka asinyon angina emwana neni emamukatar ngikolia. Kingolikisi? Kingolikisi, iitana iyong akinyakun inges neni eya ngikolia, Galilea, neni epetuna ngikolia, kingolikisi iyes. Kingolikisi?

Iitana iyong akisikwaanikin epica torau ngolo Akire. Erae epica ngolo ka Akuj ngolo apolon. Ka eyai epeirot bon ngolo ipedoria iyong akingolikin Inges, ikotere ngina ingolikinia iyong Yesu Kristo. Eyai Ebaibul daadang. Erae Inges Akou ngina Angakiro a daadang alotooma Ebaibul.

69 Tokona iriamuni iyong ebe alotooma adiokibois ane ipedori iyong alemun akou angakiro, ka etwonikinit ekalimonokinan akililingiar. Etakani inges esibit ecamit inges arubakin erukito kapei ka inges, nait iitana iyong abongun neni anguna ikitatami iwon.

Erae Inges Akou ngina Angakiro a daadang alotooma Ebaibul. Ayai Inges tooma lokadwarak. Ayai Inges tooma Ngikurikisyo. Ayai Inges tooma loemut ngolo ke Ebaibul. Erae Ebaibul Ekitaabo ngolo ka akidwar. Erae Ekitaabo ngolo angakiro akolong. Erae Ekitaabo ngolo ka amina. Erae Ekitaabo ngolo angieten. Erae Ekitaabo ngolo ka Akiyar. Ka alotooma anen iriamuni iyong Kristo. Ayai Inges tooma ngikadwarak. Ayai Inges tooma Ngikurikisyo. Ayai Inges tooma loemut. Ka Inges dang, alotooma Ebaibul, inges ibore ngini ebeit abunore. Angun, arae Inges ngolo akolong ka akitodol ngina alunyarotor. Anu itiyakinete Inges ngun? "Ngolopei abien, nakolongit na, ka ngikaru ka ngikaru."

70 Ka ipedokini iyong icebore tooma Nen, emam nyitiyaunete ngun Inges "Ngolopei aibien, nakolongit na, ka ngikaru ka ngikaru," Lokaato Lee, ai ilosenene iyong? Iyakatar iyong epica ngolo erono nooi kaama. Anerae, arae Inges nguna akolong, kingolik, ka erae Inges Ekadwaran. Erae Inges Ngolo a Ngikurikisyo. Erae Inges ibore daadang. Ka erae pa kipedori iyong akitaraun Inges ibore daadang, ka ngunapei ngun, ai, epite ngolo eyakaunor epica kon ngol? Ite iyong inges-a? [Temari atukot, "Amen."-Ed.] Iyookino daadang.

71 Inges erae Eborosit! Arae Inges ngikadwarak. Ayai Inges tooma ke. Ayai Inges tooma Ngikurikisyo. Ayai Inges tooma nakiro nguna akolong, ka erae Inges Eborosit ngolo ebeit abunore, "Ngolopei aibien, nakolongit na, ka ngikaru ka ngikaru." Ngiburaniyae 13:8, erae kigirete iyes ngakigireta kwap. Eitana Inges torae, angun, eitana Inges torae Ekapolon, erae kerae nguna era Inges ngun. Ka ikinupit iwon Inges, nyikinupit iwon-a? [Temari atukot, "Amen."-Ed.] Angun, erae kerae Inges ngun, inges atemar iitana Inges torae Akou ngina angakiro a daadang anguna ikirworo iwon, anguna ikitami iwon, anguna ikieo iwon, anguna ikilosyo iwon. ["Amen."] Iitana Inges torae Akou ngina angakiro ka akiyar yok. Erae kerae Inges akou ngina angakiro anguna ke Ebaibul a daadang, ka eyai Ebaibul tooma yok, angun iitana inges torae akou ngina angakiro a daadang anguna ikitiyai iwon, anguna ikilimuni, kori anguna ikitami; iitana torae Kristo. Iyookino ngun-a? ["Amen."] Iyookino daadang.

72 Nginapeijik, ikitamitor iwon nu, nginapeijik eturuworere inges Akou ngina "Angiboro a daadang," neni yok. Irworit Ekitaabo ngolo a Ngikolosae ane neni yok. Erae Inges akou ngina "Angiboro a daadang," neni yok. Anerae aponi kituruworoe Inges...Angunayok, nguna ikimarakin iwon ikwa "Ngiboro daadang." Ibas iyes, "Anibo nguna ikamunito ekasecan?" Aponi kituruworoe Inges Ekatabon ngolo ke ekasecan erae pa kecamu inges Inges. Aponi Inges kitaraunae akibuses ngina ke ekanupan angolo ecamuni Inges. Angun kaama, ibore, "Arae Inges asubuni ngiboro daadang, ka arae anguna Keng."

Ka eyai akuwar daadang, anguna ka akitoodiaria akibuses ngina ka akolongit. Iitani alemar eborosit ngolo ka amamukau akereru, anguna ka akitoodiaria amina ka amitakinit anguna ke eborosit angolo ka akereru. Iitana aberu ngina erono, aesikin anapenen ngilowi ngulu ka amalaanut ikotere egialari ngipitesyo keng ngulu ajokak, anguna ka akitoodiaria agogongu ngina ka apese angina enapit kojokon kire jik. Kingolikisi? Iitana alemar akudokinet ka akoko, alotooma itunganan, anguna ka akitoodiaria nguna

Akire jik alotooma ekanupan ngolo akire, Ekristoit ngolo akire. Iitana alemar esoswae, anguna ka akitoodiar ekanupan, anguna erae inges.

73 Angun, "Ngiboro daadang arae Inges asubuni." Ka ikwangingapei aponere kituruworere inges ngiboro daadang...kituruworoe, angunayok a daadang, ngiboro daadang aponi kitiyaunae anguna keng, Inges elope. Angun, ikwapei eraakatar ngun nguna Akire, ikipedori iwon akiteyeniar (iitana kitiyakin) kaapei ka Inges. Iitana iwon ikiteyeniar, iwon ngilopeyek, kaapei ka Inges, anerae eteyeniar Inges kaapei ka iwon. Iitana iwon ikiteyeniar kaapei ka Inges. Ka alipite? Anguna ka akiyar anguna Keng; meere nguna ka akiki bon.

Ngitunga ngulu alalak ekiyeneete, temasi...Abala ayong adolo nakibois na tokona. Irae iyong Ekristoit-a? "Arae ayong ngolo a Methodist." Kire, erae ngun nguna aoyak alotooma ayakau, akitaraun akiyar kon ngina eyenen ikwa Ekristoit. Kire, kingolik nguna itiyai ngolo a Methodist. "Arae ayong ngolo a Baptist." Kire, kingolik nguna itiyai ngolo a Baptist. "Arae ayong ngolo a Katolik." Kingolik nguna itiyaete ikec. Kingolik?

74 Nait epeirot bon ngolo iraunia iyong Ekristoit erae anguna a Kristo akitoodiar alotooma kon. Epite ngolo ikiriamunia iwon ngice, ekakonyan kaama! Egeno ayong ebe ngitungangan daadang ngini anatepu ayenu ngun, dang. Kingolik? Kingolik? Kingolik?

Ibasi iyees, "Arae ayong ngolo a Pentekoste." Emamukatar ngun adiolosikinet.

75 Erae Kristo iitana kitoodiar aneni kon. Erae ngina ikiyenunia inges iyong.

Tema, "Abu ayong erwor angangajepa." Ngipyang dang itiyaete.

"Abu ayong ocelu." Ngulu a Moamed, Buddha, ka daadang ecelasi. Ngulu a India dang ikiliauniete anabolia angina ke emun. Kingolik? Kire. Ikec daadang itiyaete. Ngulu ke edin, ngulu a ngatekerin, ka icebore daadang, ikiliaete ka ituuruete. Ituuruete ka ecelasi anabolia angina ke epira.

Nait ngina iteyeniarere Kristo alotoomakon, iteyeniar Inges bon make, angun irauni iyong ekikwaanet ngolo a Kristo. Anerae akirot 'Ekristoit' inges atemar "Ekikwaanet a Kristo." Akonikiyeniareret inges ngin. Iyookino daadang. Tokona, ka ikwapei eraakar inges ayokokiteyeniareret, angun iitana iwon ikiteyeniar kan Inges, anguna ka akiyar anguna Keng.

76 Toyenutu, ayakatar Akuj ngalosikineta keng ngauni alotooma akimunono na ngina ewaitae. Akuj, alotooma akimunono keng ngina apolon ngina iwaitae ngina ayakatar inges eroko akwap nyegeikina, ayakatar Inges ngalosikineta ngauni alotooma keng. Ka tokona nguna ikicamit iwon alosit, ataparacu na, erae, nyo erae ngalosikineta nguna-uuni ngun? Kingolikisi? Tokona, anupit ayong, kan akingarakinet... ngina ka Akuj, ngolo eyai, ka itoodiuni Inges neni yok. Tokona, erae keyakatar Inges ngalosikineta nguna-uuni nu, ikicamit iwon ayenun ebe erae nu nguna angalosikineta angauni-a.

Ibore ngini esyaunan arae, ebe, acamit Akuj apukun bon make lotunga.

77 Pa apedori Inges akitiya ngun ikwapei araakar Inges Yawe ngolo apolon ngolo eriamit akwap daadang, apaki, ka nguna Rubae. Pa apedori inges akitiya ngun. epol Inges nooi anguna ka apukun lotunga, anerae keraunit nguna ekuruworo nooi ayenun. Alipite Etunganan ngolo emamukatar jik akisyakin...Ebe kidau iyong akitor nanyameta nguna angamia angabilionin ka ngatrillionin ka ngikaru ngatrillionin nguna ka akica ka akwap, ka akitodol tooma nguna nyimaran, tooma Narubae, ido Ekasuban ngolo apolon ngolo arae ngun daadang, ka eroko eyai.

78 Nait nguna ecamit Inges akitiya, amina Inges nguna ka araakau Papa, anerae arae Inges Papa. Ka epite bon ngolo apedoria Inges akitoodiar ngun arae Inges aruwor Lokoku, Itunganan. Inges apolou ngina anaitor Yesu abaakau, "Lokoku Ngolo a Itunganan." Kingolik, amam pa ayenete ikec nguna erwor Inges, ikec ngulu alalak. Nait tokona iyenuit iyees-a? [Temari atukot, "Amen."-Ed.] Kingolikisi? Acamit Inges akiteyeniar bon make. Arae ngun Inges, apei ngina apolon alotooma ngalosikineta Keng nguna-uuni, arae akiteyeniar Bon make, akiteyeniar kaapei ka ngitunga, apukor alotooma Kristo.

79 Ngina angaarei, ayakaunor akingarenikinit Akuwan Keng ngina angikanupak, inges atemar, Ateran Keng, ikotere Inges epedori akiboi alotooma ngitunga.

80 Tokona, kitiyat Inges ngun aneni ka Adam ka Eva, nait abu asecit totiak ikec, angun eitana toyai ecerot ngolo kinyakunet inges nabo. Okoe, ayong! Okoe, ngina ayong...Nu, erae nu nguna ke ebari, aneni kang, anguna ka atamatam anguna keng. Kingolikisi? Kingolikisi nguna arae alosikinet ngina ka Akuj? Tokona kaninyo pa abunio Inges kiricia Adam ka Eva lopite ngol? Angun pa kepedorit Inges akitoodiar akileleba Keng, ngipitesyo Keng ngulu ileleba. Anerae, keraunit Inges Papa kaama, erae ngun nguna Akire, nait nabo dang erae Inges Ekaiunan. Ibasi iyees, "Alipite iyenunia iyong ebe arae Inges?" Erae Inges, 'anerae ayakaunor ayong nguna etor. Kingolik? Kingolik? Erae Inges ekaiunan, ka eitana Inges akitoodiar ngun. Ka alipite abeitot Inges akitiyaa ngun? Arae bon alotooma Kristo. Alipite eraunia Inges Lokoku?

Arae alotooma Kristo. Alipite eraunia Inges Eketangalen? Arae alotooma Kristo. Kingolik, ngiboro daadang irikaunito ipei-Tunganan ngin bon, Yesu Kristo. Okoe, ayong! Ngina ayong...

81 Ngina atamakinia ayong anguna angun, engolikini ayong ngidinio kelunyar anakwap, ka icebore ca elosi, kingolik, ngina engolikinia ayong alosikinet ngina ka Akuj ngina apolon. Epukun bon make, ka eyakatar, ekingaren, apukor alotooma Kristo, "Akileleba ngina ka akujuwo Anakuwan." Ka, anen, ayaun ngun "Akileleba ngina ka akujuwo Anakuwan." Tooma lotunga, ikotere inges erauni ngolo esyaunan alotooma daadang, ngun engolikin, anakirik.

82 Ace nabo, akuwar, erae pa kirimu iyong atepu, abu ayong olimonok ane apeikuwar, nguna ikamunito "Eenat Ngolo a Yesu Kristo." Paulo, eenat! Kingolik? Ngina ikilemunia iyong Akuj aruwor eenat Keng, angun nyitiyakini iyong idiobore mati nguna ikilimokini iyong Ekuwuam akitiya. Paulo, kaapei ka apiirianut keng daadang, ngina abu inges kitatam...Abu Gamaliel kitatam inges epite ngolo-ruworet esacaradooti ngolo apolon kori eketataman, acekolongit. Ka ayakatar inges ngakiitaneta nguna apolok. Arae inges ekile ngolo apiiriana ngolo apol, ngolo ayakatar apedor ngina apolon, ekile ngolo apolon anakwap. Nait arae inges akijal nginibore daadang, kingolik, anguna ka araun atutubet ngina ka Akirot. Ayeni inges abeit alimun...

Ayakatar inges atametait nginalosiet nakibois ace, apotu ngicekaitotoi tonyarata inges, nait abu Ekuwuam tonger inges akitiya nguna ecamit inges elopet. Okoe, erae kepedosi ngitunga ngulu ayakatar atutubet ngina ke Ekuwuam akiirar ngun! kingolik? Aponi tongeroi inges akitiya nguna acamit inges elopet. Apedori inges akitiya bon nguna..."Abu Ekuwuam ekeretak ayong." Kingolik? Arae Inges eenat ngolo a Kristo.

83 Angun, ekekukujan ngolo cici lo apeikolongit, ngolo ayeni inges, ayeni Paulo atemar ayakatar inges apedor ngina kiritaret ekipyee kinga, nait apedori inges akitiya ngun bon erae kecamakinit inges Akuj akitiya. Anginakolongit abu aberu ngin kiwap inges, igworo anguna keng, nait apeikolongit abu Ekuwuam tocamak inges. Angun abu inges kingenyak inges, ekuwuam ngolo ayai tooma keng. Kingolik? Ayeni inges nguna ka arakau eenat.

84 Moses, akepiirianut daadang, abu inges tocaka daadang anguna ka ariamun Kristo, anguna ka araun eenat. Angun ngina ariamunia Akuj akwap daadang ibungaario aneni keng, ka arwore daadang ngina ayakatar inges, ka towo alokingaren Epir Ngolo ka Akim akolongit ngin, aponi toriamunae Inges ililingi-ti. Pa apedori inges, pa apedori inges akirworikin, abala inges. Ayakatar kolong Akuj eenat. Kingolik? Nyikatakini iyong kirikak akonikiwaritoe. Angun abu Akuj inaki ekile lo apedor, kori, inaki inges apedor ngina itemokino ikotere epedori inges atiyaar kwap ama.

Ka abu inges tema, "Ekapolon, abu ayong olimok Parao nguna ibu iyong tolimu, ka pa apedori inges akitiya."

Tema Akuj, "Angun toya, ebela lo," Akuj irworo, erae ngin Akirot ngina ka Akuj, "Tolot kinga ama ka tododa ebelalowae ngolo alo-Kide, ka tonyara ngicuc." Ka apotu ngicuc tosubunos, anerae ayakatar Inges eenat ngolo pa apedori Parao akitac aidiobore. Amam icetunganan apedori akiloun inges. Arae inges eenat anakileleba alotooma ngiriko ngulu ka Akirot ka Akuj, ngolo eenenikina bon nguna EBALA EKAPOLON.

85 Okoe, kerae topedori Akuj ariamun anguna Keng ngienan ngulu ikote ngul! Tokona, erae nen epedoria Inges akitoodiar ebe erae Inges ngolo esyaunan, kingolik iyong. Inges, ayakatar inges ekile, kori itunganan, ikotere inges emam pa eyeni idiobore nait mati Kristo. Iyenut iyes nguna alosikinit ayong-a? [Temari atukot, "Amen."-Ed.] Iyookino daadang. Erae ngin ngina angaarei.

Ekingaren, akitoodiar bon make anakileleba erae, Akuj alotooma Kristo.

Ngina angaarei, araun ngolo esyaunan, kan nu, alotooma Ekelesiya Keng, ngina erae Akuwan Keng, ngina erae Ateran, akitodol ngina eraunia Inges ngolo esyaunan anguna ka akitoodiaror bon make alotooma kec. Iyookino daadang.

Ka, ngina angauni, akinyakun Apukan nawoetai ngina Akire, Apukan ngina bu kimasar kan asecit ngina ka Adam angolo esyaunan, akinyakar lopite ngolo kolong abuniononoo Inges analilim angina ke ebong, akiruk kaapei ka ngitunga Keng, akirwor kaapei ka ikec, akima kaapei ka ikec.

Ka tokona abu asecit kaapei ka atwanare totiaika ikec Anayakau Keng ka Anakitoodiar Keng a daadang. Isiomut iyes ngun-a? Eroko apetakinet ngina ka akwap, anguna ka akitoodiar ngipitesyo Keng daadang, nguna arae Inges.

86 Anguna angun, kerae idiotunganan ngini enupit Ngakujo Ngauni (Papa, Lokoku, ka Ekuwuam Ngolo Akwangan) topedori alacakin mono aneni angun apeidakika bon, ipedori iyong akingolikin ebe Papa, Lokoku, ka Ekuwuam Ngolo Akwangan nyerae Ngakujo ngauni, erae ngipitesyo ngiuni ngulu ka Apei-Kuj. Kingolikisi, erae akitoodiare. Papa, arae Inges, acamit Inges aruwor Papa, arae Inges Papa. Arae Inges Lokoku. Ka erae Inges Ekuwuam Ngolo Akwangan. Ka Papa ka Ekuwuam Ngolo Akwangan erae Epei-

Kuwuam. Nyingolikina iyes-a? [Temari atukot, "Amen."-Ed.] Meere Ngakujo Ngauni. Erae ekipye ikilimok iyes ngakiro ngun, anguna ka akitiyaunia ekelipan ngaputosya aneni kus. Kingolikisi? Erae Akuj itoodiario alopitesyo anguni. Araun Papa, araun ekaiunan, araun Lokoku, araun Eketangalen, kingolikisi, erae ngakitoodiareta Keng.

87 Acamit ayong akitatam anakiyapara ikotere tari ngulu eyakasi epupete anatepu epedorete ariamun atametait, ngulu epedorete akingolikin. Ekeitani ayong akiya apaki ngina aoyan, apaki ngina aoyan, nginidonupe alotooma ngakes nguna angakiro angun. Nait egeno ayong ebe erworo ayong ilereete itemokino ikotere ipedorete iyes akingolikin nguna abunit ayong. Kingolikisi?

Akuj, itoodiario alotooma Yesu Kristo, ngolo arae Papa, Lokoku, ka Ekuwuam Ngolo Akwangan, "Akileleba ngina ka Akujuwo Anakuwan."

Tokona, "Akileleba ngina ka Akujuo Anakuwan." Iboi alotooma Ekelesiya Keng, Ngolo erae ngolo esyaunan a daadang. Nguna daadang arae Akuj, abu tobukok tooma Kristo; ka nguna daadang arae Kristo, abu tobukok tooma Ekelesiya, ngina erae Ngikanupak.

Meere edin! Ikibonguni iwon nakiro ngun anadakikae angadi, ka elemari anatameta kon ngikaru ka ngikaru, kingolik; eketoodik iyong nguna eyaunete ngun, kan akingarakinet ngina ka AKuj, erae kikicamak Inges iwon.

88 Nyo erae alosikinet Keng tokona? Akitoodiar bon make ikwa Lokoku, kingolikisi, ka, tokona, ikotere alotooma Keng ipedorete akiboikin "Akileleba ngina ka Akujuo Anakuwan." Arae ayong, ariamu ayong Ngikolosiyae eperete ane, anepi ane alokingaren kang. Kingolik? Ebe, Anakigireta a daadang, nguna arae alosikinet ngina ka Akuj ngin. Angun, anguna ka Akiyar a Lokoku alo, Emusalaba Keng, "Ngaokot," ebala ane ebe, "Nguna ke emusalaba Keng," ikotere epedori Inges akisinapakin anguna Keng Akuwan, ngina erae Ateran; ngina erae Eva, Eva ngina angaarei. Ka abu Akuj ikiinak iwon alotooma akisikwaanet, ikwapei abunio Inges kitiyaa neni a Moses kaapei ka ngulu. Ngunapei abu Inges kitiya neni ka Adam ka Eva, einanakini akisikwaanet, atemar arae ikec Kristo kaapei ka Ateran. Erae Inges Adam Ngolo angiarei; erae Ekelesiya Eva ngina angaarei.

Ka erae kicamicamak Eva ngina angaarei itidingit Akirot, inges atemar nyitiyai inges ngunapei abu Eva ngina esyaunan kitiya-a? [Temari atukot, "Amen."-Ed.] Akikatakinit alimun ebe, "Kire, arae anguna ka acenyamet." Ka ikidoli iwon ngun anadakikae angadi, erae kelimunit Inges ebe arae anguna ka acenyamet. Alipite eruworor acenyamet, toraebon Inges "Ngolopei abien, nakolongit na, ka ngikaru ka ngikaru"?

Nait adau Akuj akiwaakin alosikinet anguna angun ka "ewa anakonyen angipiiryanotin ka ngikaosok, ka esileerek neni angidwe angulu epakaritae nawae anakisyakinet" ngulu apakaritae nawae akijaun.

89 Alosikinet inges ngin, kingolik nguna etiyasi angina-nyamet, ngina ecaikinia akolong ngidi, apotu ikec tongero Inges, ka kitudungiosi Inges. Ka ngipiiryanotin ka ngisacaradootin ngulu apolok awaasi kaama, ayakasi ngiketataamak ngulu angiketataamak angulu apolok ka apedor, ikwa ngulu gelagelae, ikwa Nikodemus ka ikec, ekile ngolo ebusan anasiomit, ka pa apedori inges tari ayenun Akirot.

Ka ayakasi ngisacaradooti ngulu apolok ngulu awaasi kaama, ka ngiketataamak ngulu etatamitae Akirot. Ayong, ayenete ikec Inges, anapiiryanut! Ka abu Inges tema, "Iraakasi iyes ngulu a papa kus, ekipye, ka ngiticisyo keng itiyaete iyes." Totamatam anguna angun, iyes ngikiliok ngulu akwangak, pa ipedori iyong akiwaakin ekimoin kon tari iwadio anakiyar kec, kori anakiyar a papa kec, kori anakiyar kapaakec, kori anakiyar kapaakec angolo apolon-apolon-apolon-apolon-apolon. Erae kitiyato ikec, apotu totwaka alotooma ngileec, aponi tocakae ikec totwaka. Nait ewoi Yesu ane, enyarit atukot ngin, "Atukot ngina angikipye," ngitunga ngulu ke edin.

90 Tokona, okoe, apukokinio ngina apolon tokona! Tokona akinyakun arucokina Keng ngina Ruba, akinyakun...Tokona, arae Inges acamakin ikec eoliyorete. Iyenut iyes-a? Arae Inges acamakin ikec esecete, akiwaakin ikec nalacakina ngina angipitesyo angulu iyookino...Pa apedori Inges acamakin ikec esecete, ido torubak erae Akuj, ka kisikan ikec anguna aibore angini ainakinit Inges ikec akitiya.

Nait ngina iwaakinia Inges itunganan arucokin kaapei ka Inges, angun iitana itunganan kitiya ikwa ekawoikiniton ngolo angipitesyo angulu iyookino analacakina, kingolik, ibore nginipei ngin ikiriamunia Inges iyong nakolongit na. Kingolik? Kingolik? Itiyai iyong aediopite angolo icamit iyong; irae iyong itunganan ngini erae ekawoikiniton ngolo angipitesyo angulu iyookino analacakina. Angun, anguna angun, erae kiwaak Inges ngolo esyaunan lopite ngol, iitana kiwaak ngolo angiarei dang lopite ngol, iitana Inges kiwaak ngitunganan lopite ngol, kori erae pa kikote nen inges atemar kitiyat Inges erono anakibois angina esyaunan. Kingolik? Nait ngitunganan daadang eyai nadoketait apei.

91 Tokona toyenutu, alotooma akinyakun ngun; ka acamakin ekile ngol itiyae ngun, ido toyeni ebe itiyakini inges, ayeni ebe itiyakini inges. Nait anu abu Inges kitiya? Abu kitoodia epite Keng ikwa Ekaiunan. Ka alosikinet daadang angun aesikin aneni a Yesu Kristo, anguna ka araun...Akuj elope elemari

akisicanet ngina ke Ekisil Keng a Elopel, atwanare, anguna ka atwanare, alakunia aberu ngina aolit anguna angerio Inges.

Ngina arotokinio Eva ana-Kirot, abu torotok aneni alokile keng. Ka ngina erotokinio ekelesiya ana-Kirot, alosit lodin, angun engeri inges ka itiyai nguna ka amalao kaapei ka akwap ngina ka aosou aitunganan, akinger apedor ngina ka Akirot ka Akuj. Erwosi ngun ilereete? [Temari atukot, "Amen."-Ed.] Ebala Ebaibul ebe, "Akitiya amalao alotooma ekuwuam." Adio-Kirot alotooma Ebaibul, ngina engerio, kori ngina ilocuni itunganan anguna keng bon make, erae kire jik nguna ka akitiya nguna ke elomi itidingit Akirot ngin erae Lokile kon. Emam akaloman elomari Napukan ngina ka Anakuj, ikiyeni iwon ngun. Kingolik? Tokona, kingolik, ngun abu Eva kitiya ngun anakibois angina esyaunan.

92 Tokona toyenu nabo, tokona, nyo erae ngalosikineta keng ngauni? Itoodiari bon make alotooma Yesu Kristo; anguna ka abunore tooma Nakuwan, anguna a Yesu Kristo, anguna ka aruwor ngolo esyaunan; anguna (Nyo?) ka akinyakun neni ke Eden, akinyakun ngulu aoliyorito. Arae ibore ngin bon amam alotooma akinapetai. Ngiboro ngulu daadang ayakasi tooma nakinapetai.

Nait arae Inges acamakin, akiwaakin itunganan nalacakina ngina ka arwonget, ikotere ibusokin, ikotere epedori inges aruwor Ekaiunan, anguna ka akitoodiaria nguna alotooma Keng, kingolik, epite Keng ngolo ka araakau Ekaiunan. Eitana icebore kitwaniarae. Ka ibore nginipei ngin, ngina abu itunganan kibusokinor ido towolioria, abu Inges torau Ekaiunan angun, alemar ekisil Keng a elopel. Ka pa apedori Inges akitiya ngun araakau Yawe ngolo apolon ngolo eriamit akwap daadang, apaki; kingolik, pa apedori inges akitiya ngun. Ka arae Inges araun Itunganan. Ka abu Inges torucokinos ka itunganan ngini abu towoliyo, Amen, ido torau Itunganan: Akuj, aponi kitarauanae akuwan!

Aleluya! Itamete kona iyes atemar ekekerepik ayong; nait mam. Icebore ngini eyai tooma kang!

93 Abu Akuj toruwor, aesikin araakau Akuj, aruwor ikwa ayong, anguna ka alemaria asecit kang neni Keng, ikotere epedori Inges akituruwor ayong ngini Keng, amen, akinyakar nalosikinet Keng ngina apolon ngina ka ayakatar ngisapa ka ngapesur nguna ka Akuj, anerae erae Inges Papa Ngolo Ruba. Ayai epite ngol tooma Keng, kingolik, angun eitana ngun kitoodiarae.

Tokona kingolik daadang ngalosikineta ngauni? Kingolik, akisileeror bon make, ecamit Inges aruwor... Tokona, aoliyo akwap, tokona iitana Inges akisileeror alotooma Itunganan, anguna ka aruwor Ekaiunan, anguna ka akisinapakin kan Ngaokot alomusalaba Keng. Tokona, arae Inges aruwor ngun, ka atwanare, ikotere aiunia ka akinyakunor bon make tooma Lokelesiya, araun ngolo esyaunan alotooma Ekelesiya Keng.

94 Tokona totamutu, nyepedoro, ka nyepedor, ka emam jik nyeraunete, ka emam jik pa arae, edin! Iitanata inges torau ngolo esyaunan, ka erae Inges Akirot. Amen! Alipite epedokinere adiokitam ngina aitunganan tooma Nen? Erae...Ituruwori ekelesiya amalaat, anguna ka akijaar adiokirot ngina aidiotunganan ngina ka adiokitam kori ediodin. Atipei imacario inges ikwa, alotooma Apukokinio 17, ikwa amalaat ka nguna edote; ikwapei eraakar Ekelesiya Ngolo Aroma Ngolo Akatolik amalaat, ka ngulu a Purotesitan erae ngulu edote. Kire jik ileereete ngun lopite ngolo epedoria icetunganan dang asiomun. Ikipotu iwon nginapei Ananyameta ke Ekelesiya, ka ipedori iyong akingolikin ngun alotooma ngatepua ngun erae kikiburit. Kire jik. Angun, idiobore daadang ngini erucokin kaapei ka akitatam ngina aitunganan kinga ngina ke Ebaibul, erae amalaat anakitere angina ka Akuj. Ka etiya ngunapei abu Eva kitiya; abu torotok Anakiro, ngina erae Kristo. Okoe, ayong! Iyookino daadang.

95 Tokona ikite iwon akimunono Keng ngina kebunio Inges kiwaya alotooma atametait Keng eroko apetakinet ngina ka Akwap. Tokona icamito iyes asiomun ngadi nu-a? Osiomutu. Iyakatar iyes apaki ngina itemokino-a? [Temari atukot, "Amen."-Ed.] Ikisiomuni iwon inges. Tokona ongaasi daadang, apeisiometait bon, aediopite, ongaasi Ekitaabo Ngolo a Ngiepesoi, ogeikisi asiomun alo-Kek angolo esyaunan angolo a Ngiepesoi. Ka tokona ikwapei elosyo akitatam ngin ke esukul angolo ke esabit, alotooma ngakisileereuneta ngauni nguna a Kristo, osiomutu.

Paul, Ekiyakya ngolo a Yesu Kristo kan acamit ngina ka Akuj...

Tokona kingolikisi, emam nyigirakinetae nakwap, nait:

...Neni Angikakwang angulu ayakasi Epeso, ka neni angulu enupito tooma Kristo Yesu:

96 Alipite ilomaria iyong tooma Kristo Yesu? Kan araun ngini ke ekelesiya-a? [Temari atukot, "Mam."-Ed.] Kan Akidounio! "Kan Epei-Kuwuam," 1 Ngikorinto 12, "Iwon daadang ikibatisatae tooma Nakuwan apei." Kingolikisi?

Iyookino daadang, ngolo irworor Inges ngol. Emam nyigirakinetae ngun nakwap ngina alokinga. Emam nyipedori iwon akirwor neni ke ekasecan anakiro anu, 'anerae emam nguna eyeni inges nguna ikamunito ngun. Pa egirakinit Paul ngakiro nu neni angikasecak. Abu Paulo tema, "Atukot ngin inges na ngina eyai tooma Kristo Yesu."

Toyai ajokis nenikus, ka ekisil, aneni a Papa yok, ka aneni ke Ekapolon Yesu Kristo.

Torereng Akuj, Papa Ngolo ke Ekapolonyok Yesu Kristo, ngolo ikiterereng iwon kan ngarerengisyo Keng nguna ke Ekuwuam (ka-ai?) alotooma ngakiboisyo anguna Anakuj alotooma Kristo:

97 "Ngakiboisyo nguna Anakuj." Okoe, kerae ca oyakatar ayong apaki ngina itemokino! Ane ayakatar ayong emacaritae alotooma Ebaibul kang, nguna ikamunito Ngakiboisyo nguna Anakuj, nyo erae ngakiboisyo nguna Anakuj. Ngakiboisyo nguna Anakuj, kidareutu mono adiourien, erae "Awoetait ngina angikanupak alotooma Kristo," kingolik, "Neni ewoya ekanupan alotooma Kristo," alotooma Ngakiboisyo anguna Anakuj.

Ikwapei aseunia inges...(Topupok kojokon)...abu ikiseu iwon eroko apetakinet ngina ka akwap...

Wori ikiseunia Inges iwon? "Eroko apetakinet ngina ka akwap," ngina akimunono Keng ngina iwaitae, akimunono Keng ngina apolon.

...Abu Inges ikiseu iwon alotooma Kristo eroko apetakinet ngina ka akwap, ikotere iwon ikirae ngulu akwangak ka ngulu emam akitoronet alokingaren keng alotooma (nyo?) amina:

Kirikak (nyo?) apakar iwon aruwor ngidwe Keng anguna a Yesu Kristo, anguna ka akiitanit Keng angina ajokon angina ka acamit Keng,

98 "Abu topaka nawae!" Akimunono inges ngin. Inges, eroko Kristo kori idiobore ice nyeyakauna nakwap, ingolikini iyong akimunono Keng ngina apolon, ebe abu Inges toseu Ateran. Toyeni ebe ibusokin Eva, anguna ka angayangayakin Akirot, toyeni ebe ibusokin inges; nait eseuni Inges Ateran ngina emam nyibusokin, ngina etingi kojokon Akirot ngin emam pa emitakinit nguna epedori akwap daadang alimun ikamunito Akirot. Etingete ikec Akirot ngin! Epakaritae ikec nawae anguna ka akiwo anen, "Akituruworio ngidwe Keng anguna a Yesu Kristo," abu topaka Ekelesiya nawae anguna ka awoetait angina apolon angina ka akibuses!

99 Tokona kingolikisi akimunono Keng? Nguna kitiya? Anguna ka akinyakunia Eva ngina abu kibusokin, ikwapei araakar inges akisikwaanet ngina ke Ekelesiya. Ka tokona toyenu, ikwapei abunio Akuj tongaaria epeiwaie ngolo ka Adam ido tolemu Eva, ngina arae akuwan ka ngaokot keng; ka totiak ekuwuam keng anaraakau ngolo ke ekile ka ngolo ka aberu, totaika ngolo ka aberu, ido kiwaak tooma Eva. Abu Akuj tolema amaran alosyepikeng, ido kitiyau Eva anamaran; angun bu Akuj kitiya ngunapei ngun, alemun alosyep a Kristo, Ngaokot ka ngakipi. Ka erae Kristo Akirot, ka abu tolemu Akirot ido kitiyaunia Ekelesiya Keng, Eva; kingolik, abongor tooma kengepei nabo, alakun angaokot anguna apote Anakuwan Keng. Iteete iyes tokona-a? [Temari atukot, "Amen."-Ed.]

Akimunono ngina ka Akuj ngina apolon tokona angaar, nginapeikolong ewaitae ngina anapetakinet akwap, nait abu kisikwaan nginapei ananyameta. Tokona kingolikisi, ikiriamuni iwon ebe, atemar abu Inges kitiya ngun. ka ane alotooma Ngiapesoi, ka ngakiboisyo ngunace, nait ikiinete iyong ngun nguna itemokino...Tokona, nginapei ananyameta, angaanari Inges iwadio akimunono Keng. Ingolikis iyes tokona? Tokona, nginapei ananyameta...

100 Alipite etiyakinia Inges...? Anu apotu kitiyaun alotooma akisikwaanet tokona? Abu Inges tongaa esyepi ngolo ka Adam ido tolemu atutubet ngina ka akiring keng, ngina arae Adam, anguna ka akitiyaunia Eva. Iitana Ateran torae Akirot, anerae Kristo dang erae Akirot. Nyepedori Ateran akiwo anakitatam angitunga. Nyepedori Ateran akiwo alodin. Nyepedori Ateran akiwo alopitesyo angulu ajokak bon. Iitana Inges towo bon make Anakirot, anerae erae Inges atutubet ngina ka Akirot. Alemunio Inges aneni a Kristo. Kingolik?

101 Ka anguna ka araun Kire, ebe, Aurupoorio daadang tokona: Arae Lutha atutubet, arae Wesili atutubet, arae ngikadwarak dang atutubet. Kerae nyerae ikec atutubet...Alotooma apukokinio angina etiyannunere, akuwan, ngakejen, ngimowo, ngakan, ka ngace dang, akitodol nakou (nguna ikidoli iwon tokona adiourien), kingolik, ngun eyeunete Aurupoorio ngina ileleba. Erae Akuwan ngina ka Akirot, ngina erae kristo. Amen!

Kinga ngina Angun, ioliyorit iyong. Nyamitakinit ayong epite ngolo ijokia iyong, kori epite ngolo eyakar ekoniyakae, kori epite ngolo eyakar akimor kon, kori epite ngolo eyakar arwonget kon, ioliyorit iyong, kinga ngina ka Akirot angina eyai tooma kon.

102 "Erae kiboiyoto iyes alotooma Kang, Akirot, Ka Akirot Kang kiboikin toomakus, angun ingisete nait iyes nguna icamito," anerae iyong kaapei ka Akirot irae Ngipei. Inges erae ngolo esyaunan. Eyakatar Inges arikyo. Irae iyong eenat Keng. Etwanit akwap anenikon. Imamukatar nabo iyong icebore...Ite iyong ngitunga nguluce eyarete lopite ngolo itiyaata, nait nyitiyai iyong ngunakec. Irae iyong eenat. Ienikina iyong kaapei ka Inges nayokot apei. "Epatana ayokot Kang." Aenikina kaapei ka Kristo nayokot apei, kaapei ka Akirot. "Etiyai Ayong nguna bon...Italakarito Papa. Ka erae pa-kinupa iyes ebe arae Ayong Inges, angun tonupa Akirot." Iyookino ngun jik! Toyenutu.

103 Abu Inges kiteyeniar bon make alotooma Moses. Kingolik Moses. Aponi kidounoe anapaki angina ka akisiciano angidwe a Israel. Edounitoe inges aruwor ekalakunan. Aponi kiwaae inges a alo-otoo, ikwapei aponere Yesu totiyarere tooma Ijipit. Abu inges tolongu kinga. Abu inges tolot kidiama lomoru, ido tobongu kaapei ka ngakiciketa.

Abu Yesu Kristo todoka lomoru, Alimonokin Keng ngina esyaunan, Alimonokin ngina alomoru, tobongu kaapei ka ngakiciketa. "Iirarito iyes ikec ngulu akolong ebase, 'Nyilom.' Nait akalimokini ayong iyes ebe, ngini daadang ingolikini aberu, kingobel, alom inges alotau keng." Ekainakinan-Ekisir, Esacaradooti, Erwosit, Ekarikon, kire jik!

104 Abu Inges kitodiar alotooma Yosepu, aponi kidounoe inges alokiding ngidinio, ngidwe keng. Etingito ikec inges, emam tari nguna kitoronet, anerae arae inges ngolo ke ekuwuam. Engolianakini inges ngayanyuneta. Arukito Akuj kaapei ka inges. Apedori inges akilocun ngakirujasya. Ka apotu ngikaitotoi keng kitidinga inges. Aponi togialarae inges anguna...ngikekaitotoi, kan ngisilipai ngatomoniuni. Lopite kire jik ngolo agialaria Yuda Iskariot Yesu, epei alokaitotoi keng, kan ngisilipai ngatomoniuni. Aponi kimasakinae inges tooma nakipany ido totamakinae atemar atwana. Erae ngun kire. Aponi tolimokinae papa kaapei ka ngulu ebe atwana inges. Ebe aponi kimasakinae inges tooma nakipany; tolemunae, ka tolot nakan ngina aloteten ngina a Parao.

Alotooma akipany, epite ngolo abunio inges toriamunia ngican! Ka aya ngiarei ngulu aiuna...Ngolo apolokinit ngulu ayaununuete ekopo neni a erwosit ka ngolo apolokinit ngulu epoete ngamugati a erwosit, epei anenikec etwaniari akiyar keng ka epei eiunio, ka akilo. Ka ngolo apolokinit ngulu ayaununuete ekopo neni a erwosit... epei anenikec etwaniari akiyar keng ka epei eiunio. Lopite ngolopei etiyatar alomusalaba, ngina ayakar inges kai ngina ke ejera Keng, ngina ka akububukinio lomusalaba anguna angasecisyayok, araun eenat, abu epeikokolan totwania akiyar keng ka epei aponi toiunae. Kingolik, kire jik.

105 Anen abu Inges bu nakan ngina aloteten Parao, erwosit ngolo erujat inges, ngina ayakatar inges ayanyunet ebe iboikin nakejen nguna ke erwosit, ka apedor daadang a Ijipit aponi inakinae neni keng. Eitana ayanyunet keng kitiyakin. Acepaki kesiomit inges nguna ekamunito inges, ngapakio nguna alalak, apaki ngina aringa inges eyakar lojera ama. Topoloe epenek keng, ka ngunace daadang, nait abu inges tosiomu ngun daadang. Acekolongit iitana ayanyunet keng kitiyaun.

Tari ke-didit iwadio, nait iitana kitiyaun! Ikwapei abunio ayong erworia akuwar ngina aibien, kori nginacekuwar, anakuwar angina ka akolongit ngina Angauni anakimor. Kingolik, iitana kitiyakin. Ngina elimunio Akuj ngun, iitana kitiyakin. Erae ekadwaran ngolo itogogongioritae, ka iitana kitiyun, 'anerae erae Akirot ngina ka Akuj.

Ka ebuni Akirot erae neni ke ekadwaran bon. Akirot 'ekadwaran' atemar "Ekapukunon Ngolo

106 Ka Akirot Angina Eumokina Angina Igititae," lopite ngolopei itiyaa "Ekadwaran," kingolik, kori "Ekereron." Toyenu. Ka ekereron, epite, ngolo iyeni iyong atemar irworo akiyookino, erae inges ngolo itogogongioritae anaumokinet kan akidwar, ka epote akitiyakin. "Erae keyai epei ngolo erae ekadwaran, irwori neni kon ka ikilimok iyong ngiceboro ngulu elosete akitiyaun. Ka erae pa kitiyaun, nyipupok inges. Nait erae kitiyaun, inges atemar ikerukit ayong kaapei ka inges. Ejoikinit iyong inaki inges akoreru, anerae arukit Ayong kaapei ka inges, kingolik iyong." Erae ngun kire jik. Neni eyai akitogogongioret nen, ama neni iyeni iyong erae kerae nguna Akire kori erae kerae nguna nyiyookino.

Akuj Ikibongokinit iwon alotooma Akirot Keng, neni angitunga Keng. Kingolik, irworo Akuj alotooma itunganan bon. "Arae Ayong Emusabibu, irakasi iyes ngaten." Nyerae Emusabibu arait. Erae ngaten irworsi, eraete arait ngina ke emusabibu. Toyenutu, jwi jwi ikote sek nen.

107 Tokona ikiriamuni iwon Yosepu, anen, ebe amam itunganan apedori akitap kori abunore neni a Parao mati mono kitor neni a Yosepu. "Emam itunganan ebuni neni a Papa, nait mati kitor neni a Lokoku." Ka ngina aesikinia Yosepu ekicolong ngolo ka apukan, apotu ikec tokutakis ngarupepei, "Ngina kung daadang abu toryedik kwap! Ebunit Yosepu!"

Akibuses! Ka acekolongit eryediki ngina kung daadang, ka elimori nginangajep, ngina eesikinia Inges Ekicolong Ngolo Ka Apukan ngolo a Papa Keng, kingolik, abunore. Nginitunganan daadang erauni ekayenan ebe erae Inges Lokoku Ngolo ka Akuj. Erae iyong aseun apei anaarei...Alunyar apaki. Kitiya ngun tokona.

108 Tokona ikiyenuni iwon ebe anguna angakisikwaaneta, kikingolik iwon tari Daudi, ikwapei erworitor ayong kuwarisek, ngina anyounio inges alokicolong keng, apotu ngitunga keng a elopet tongero inges; abu todoka kidiama lomoru ngolopei ngol, Lomoru ngolo ka angikito a Olipa, ikwapei alosyo inges lojera keng. Alosi inges kai keng ngina ke ejera anerae apotu ngikaitotoi keng tongero inges kaapei ka ngitunga keng. Abu inges todoka kidiama, ituurui. Arae Ngol Ekuwuam Ngolo a Kristo alotooma keng, ngolo ka angerio, ikwapei abunio inges kingoliyaria kidiama Yerusalem ka kituuu, ka tema, "Yerusalem, ngarwatin ngayai..." Erwosit ngolo aponi tongeroi. Kelunyar ngikaru ngamia ngakanikauni, abu Lokoku ngolo a Daudi

towo alo Yerusalem, alokidama kaama alo Yerusalem, ka aponi tongeroi, ka kituuru anguna a Yerusalem, ka tema, "Tokona adolu esaa kon." Erae ngun kire. Kingolik?

109 Ngun daadang arae ngakisikwaaneta Keng, arae alotooma ngakisikwaaneta, nait toroko akimunono iwaitae. Amam pa ayenete ngikiliok ngul nguna etiyaete ikec. Ayenete ikec ebe arikokinit ikec Ekuwuam Ngolo Akwangan akitiya ngace. Tokona, akiting ikec kojokon alorwa angulu esidyok, anguna ka apukokino angina apolon. Nait, akitoodi ar inges, abu kitoodiar alotooma Moses, ka Daudi, ka Yosepu, ka Eliya, ka ananyameta a daadang. Iyes...Ikipedori iwon akirwor nguna angolo-kadwaran angul, ka etetemutu akiyar kec ka etoodiutu erae kitoodiari Yesu Kristo kire jik, kire jik. Toraebo, amam pa alimonori inges akimunono Keng anakileleba; idareunit akiteyeniar alorwa angulu esidyok ikwapei eikinitor Inges, idareunit daadang toyenunae anakileleba, kingolik, eroko Inges nyitoodiara. Kerae tolimo Inges ibore daadang...

Anerae, igiritae Ebaibul alotooma Akimunono. Abu Yesu kitalaka Papa anguna angun, kingolik, anerae egiritae alotooma akimunono.

110 Tokona, Abunore ngina ke Ekapolon erae alotooma akimunono. Nyikiyeni iwon ngina ebongunio Inges, epite ngolo ebunio Inges, nait ikiyeni iwon ebe ebunit Inges. Kingolik? Ka angun inges edaritotor akimunono ngina ka Akuj anguna ka akolongit angina esidyon. Kedaun akirikakin, angun ido topuko ka kitoodia nguna erikak Inges akitiya. Okoe, ayong! Amam pa abu Inges inaki akimunono Keng daadang anakileleba.

Ikwaan ka nu, akisikwaan Ngakipuceta Ngakanikaarei. Tokona, ngina esitiyaa Akuj Maritin Lutha anguna ka akitolomunia kinga ekelesiya ngolo esyaunan kori anyamet ngina ke ekelesiya, ka ngina esitiyaa Inges Yoana Wesili, ka iwadio-wadio abu Inges kitolomu ikec kinga, ka apukonokini Inges ikec anyamet kec ngina ke ekelesiya. Ngina iwon...Ngina ebongoria Lobaibul tokona ka oriamutu. Nait alorwa angulu esidyok, inges alosikinet ngina aibore angini eumokina, ngini abu Inges kirwor ane ka kitoodia Ngakipuceta Ngakanikaarei. Ka Kingolik ido Akiyar ma-....

111 Amagasin ngina ka Akiyar inges abu kingadak Ekorobe ngolo ke Edou ka Akica kaama ngina pa apedorete ikec ayenun, ka nyeyenete inges. Nait alimonokini ayong ane, "Toloto ama kidareut ngakipuceta ngun epukorio," ka abu ane toya ngilapyo eroko nyitiyakina, ka angun apotu kitiyakin kire jik lopite ngolo alimunitor Inges ebe itiyakin. Ipotu iyes toyenutu alopica angol-a? Tari Emalaika ngol dang ngolo aloteten, ngina aramere inges epica, ebunit kwap, toya ngabebenuk keng kaku ka akou keng kingoliyarite nawaitin, iyookino kaama alopica, kire jik. Ngilapyo eroko nyitiyakina, aponi tolimoritetei ane, ebe, "Elosi Inges acunakin Akuwan ngina angikanupak kaapei; anguna ka apukoria, anguna ka akinyakunia ngangetakiniata nguna eoliyorito."

112 Ane abu bu Lutha, abu inges tolimonok nguna bon ikamunito akitojiokyo, abu inges torukoki ngun alotooma anyamet ngin. Amam pa ayeni inges eyakae ngolo ka anyamet. Ane totupak Wesili, ka abu inges torukoki anyamet keng. Kingolik? Apotu ngingololin tolomut aneni keng, akikeun ngina angikelesiyai anguluce. Anen totupakini Pentekoste, torukoki, ka apotu toruworos arwonget ka tobongosi tooma natwanare nabo; ikwapei ikilomaria iwon tooma ngun anadakika angadi, apotu tobongosi tooma "Natwanare."

Ka angun abu bu apukokino ngina ka akimunono, apukor nguna daadang arae ikec. Neni, ngakitamateta nguna cicik nu, ikwa Lutha ngolo abu toyau ngakiro nguna akatikisim ka icebore daadang; ka abu Wesili toyau nu, ngun, ka ngunace ngun, ka ngakiro ngunace nu; ka anen apotu ngulu a Pentekoste toyaut arwonget lopite ngolopei ngol, ka ebatisimu alokiro "a Papa, Lokoku, ka Ekuwuam Ngolo Akwangan," ka ngiceboro; emam pa eyenete adiotiaketait, 'anerae...Anen tobongu tooma lorwa ngulu esidyok ido tolemu akimunono ngin daadang ido kisileereu, topuko ikes. Kaninyo? Erae daadang alotooma ngirwa ngulu esidyok inges epukorere akimunono ngina apolon ngina ayakatar Akuj tooma Lotau Keng.

113 Iyenuit iyes-a? [Temari atukot, "Amen."-Ed.] Erae kisipiyorosi iyes ayenun, tobongokis akipup atepu na nabo. Nyayeni ayong apaki ngina ayakar ayong ikirukit kaapei ka iyes. Kiitutu, erae nu nguna Akire, nguna EBALA EKAPOLON. Erae nguna Akire. Erae Akigiret.

Ikwapei ngakimunonisyia ngakanikaarei nguna angakipuceta anguna angakanikaarei anguna esidyok, ngakimunonisyia kec. Erikakin angaar Ngakipuceta, ka nginanyamet daadang esileerior, ka kepotu ikec kaama topalikis nguna ka akieliela. Ka Akuj, ikwapei pa acamitor kieliyalaar, abu tobongu tolemu nabo ngiboro ngul daadang, ngakitamateta nguna apotu ikec kisyakis, ka toyau ikec kingaren ido touko daadang anakileleba. Ibore nginipei itiyai Inges alotooma apukor akimunono ngina a Kristo, epite ngolo araakar Inges alosikinet ngina angalosikinet angauni anguna ka Akuj anguna ke ekelesiya! Okoe, ayong! Acamakin Inges eyenunio. Epukorio!

114 Apukor, ebala Webster ebe, erae "Akiteyeniar. Akiteyeniar, ka, nooi," ebala Webster, "Alotooma Akiyookino angina Eumokina," inges apolou ngina ka apukor. Apukokino, erae erot ngolo a Kristo ngolo iteyeniaror Inges bon make Lokelesiya Keng.

Tokona ikilosu iwon atemar, "Tokona, Lokaato Branham, irworo ca iyong nu." Tokona, nyikilimuni isua, bon tolimu nu.

Tokona toyenu, abu Inges kiteyenikin neni a Petero. Tokona erae kicamit iyong akigirakin nu kwap, ka iwon...erae kicamit iyong asiomun, ikisiomuni iwon, erae kicamito iyong, alotooma Ekakwang Matayo 16:15, ka 17. Acetuni ayong ngun. Ngina aponiata ikec alomoru angolo ka Akitokwanguno, abu inges tema, "Ebasi ngitunga ngae ayong Lokoku ngolo a itunganan?"

115 "Ebasi ngice, okoe, etameta atemar irae Iyong 'Eliya,' ka ebasi ngice irae Iyong 'Epei alokadwarak,' 'Yeremia,' kori ece anenikec." Nait pa arae nguna engita Yesu ngun.

Abu Yesu tema, "Ngae itamete iyong atemar arae Ayong tokona?" Tokona erworo Inges ngun Lokelesiya. Kingolik?

"Anu etami itunganan ebe arae Ayong?"

Nakolongit na, "Erae Inges ngolo emina aosou; edin ngolo ka akitumun. Arae Inges ekile ngolo ajokon. Ikinupit isua ebe iyookino akitatam Keng. Erae akou ngina angakiro anguna ebeit ayaria. Atami ayong ebe ikitojokuni iwon daadang, erae kitiyai iwon. Iitana iwon ayakatar ngikelesiya yok bon make, ka ngiceboroyok." Erae ngun nguna a Santa Claus, ikwa ngakiro nguna akolong nguna a Santa Claus.

Nyerae akitoodirio ngina ke ecekelesiya inges ebeit iwon akitoodiaria icebore. Erae akiyar ngina nyiyaria iyong akiyar kon, nait elomuni Inges tooma kon ka toyar Inges elopet, ido torau iyong eenat; neni ka apiiryanut aidiotunganan a daadang. Ikirikit iyong Ekuwuam. Ka alipite iyenunia iyong?

116 Tokona, ibasi iyong, "Acepaki apedori ayong ayenun ebe elosi akimatimataar ayong. Acepaki itunganan ngini elosi akimatimataar inges itiyai ngun."

Nait erae kiyakatar iyong atametait ngina a Kristo, itoodiar Kristo bon make aneni kon, itoodiari ebe erae Inges bon ka nyerae...nyimatimataara iyong.

Ngicetunga, anguna ka amodiyo angiboro, elosete toraut ngibangaanotin. Kire, ebe, ikiyeni iwon ebe nyiyookino ngun. Erae ngol ekipye ikatakinit akituput nguna Akire eroko nyedoluno laalo, kingolik, jwi jwi erae nguna etowoliyorok. Kingolik?

Nait itunganan ngini Akire jik iitana kitwania ngatameta keng ka etame keng a elopet! Meere abunore emudukana alopite angol. Mam, eketataman. Iitana iyong bu ka ngatameta kon nguna iyookino, ido ikikama iyong Kristo ka kitoodiar bon make aneni kon. Ka tokona, aneni ka akwap, irae iyong ebangaanot.

Tokona, erae kibangaana iyong, kire jik ibangaana, angun emam icebore...Nyepedori ekipye akikamar iyong tooma nakimanimanio ngina ileleba. Ikituruwori inges iyong ngini itiyai ngakiro daadang itidingit Akirot na.

Nait ngina ikikamaria iyong Kristo, itoodiari Inges Akirot ngin aneni kon, anerae erae Inges. Erae Inges Akirot! Kingolik? Ka anen ingolikini iyong akitoodiario ngina a Kristo. Meere acemodiyo ngina ke ecekabila, nait Kristo ngolo akire jik itoodiar bon make aneni kon. Utukui epite ngolo ibusya!

117 Tokona kingolik. Abu Inges tema, "Ibasi iyong ngai Ayong?" Engisit Inges Ekelesiya, ngulu keng ngulutomon angiarei. Ngulu alemunitae alotooma ngamilionin angitunga angulu ka akolongit angin, abu Inges kingit ngulu-tomon angiarei, Ekelesiya Keng.

Alotooma ngamilionin angitunga alorwa angulu a Noa, abu Inges kingit ngikanikauni. Uu-uu. Kingolik?

Ka abu Inges tema, "Ikwapei ayakatar alorwa angulu a Noa, ikokinete nenipei nen anabongun a Lokoku a itunganan, kingolik, neni aiunere ngitai ngikanikauni."

Nyabala ayong ebe erae ngikanikauni elosyo aiun tokona. Tokona nyiyenut ngun erae nguna nyiyookino. Nyalimunitor ayong ngun. Nyayeni ayong atemar ngiyai, elosyo aiun alotooma ngun, erae ngun...Apaki ngina esidyon idongit tolomarae Naurupoorio ngina ka atukot angina cici angin. Erauni atukot ngina cici, akalimokini ayong iyong. "Anerae ecorot ekek, ka ediding erot, nait ngidi itorete nen."

118 Nait ngina ebunio Akuwan ngina apolon ngina elakunitae ananyameta a daadang, angun eruwor ekicolong ngolo apolon kaama Apukokino 7 itoodiarit ngun, "Ekimar ngolo apolon, ngolo nyepedori idiotunganan akimarun," ngulu anganyameta a daadang epote iwapei, ikec ngulu alosete Anakica angin ke Ebaibul ikwapei apukokinitere ikec. Ka tokona ikiyenu iwon ebe ayakatar Wesili akica ngina iyatakina adepar ngina ayakatar Lutha. Ikiyeni iwon ebe abu akica ngina a Pentekoste todepa ngina a Wesili. Kingolik? Kire jik, etiyai.

Anerae, elajilajanakin inges iwadio-wadio, ikwapei etiyaatar alokadwarak, ka ngunace daadang, akitodol ngina eteyeniarere anakileleba kire jik, "Akujuo Anakuwan alotooma Kristo."

Ka tokona eteyeniar Kristo alotooma Ekelesiya. Ibore daadang ikamunito apukokino ngina ka Akuj, akinyakar nabo Eva nawoetai keng ngina akire kaapei ka Lokile Keng. Toyenu, ka erae Akuj Ekile ngolo ke Ekelesiya, ka erae Ekelesiya Ateran Keng.

119 Tokona, Petero, ngina anyaraa inges, abu tema, "Irae Iyong Kristo, Lokoku Ngolo ka Akuj angolo eyari."

Tokona kingolik. Tema Yesu "Irereng iyong, Simon Bar-Yona," inges atemar, "Lokoku ngolo a Yona." Kingolik? "Irereng iyong, anerae nyepukokina akuwan ka ngaokot Ngakiro Nu neni kon. Pa iyenuni jik iyong nu alosukul ke edio. Nait Papa Kang ngolo eyai Nakuj Inges ikipukok iyong Nu." Toyenutu nguna abu Yesu tolimok Petero, "Nataaba na..." Erae ngol Petero, Ekinyomit ngolo ka Akuj ngolo epakaritae nawae ngolo abu kijau Akica, ka ngolo aponi inakinae ngilaceta ngulu ka Apukan. "Nataaba na ngina ka apukokino Ngina erae Yesu Kristo," Erae Inges Akuj ngolo ileleba ngolo etoodiar. "Nataaba na..." Meere neni a Papa, Lokoku, ka Ekuwuam Ngolo Akwangan; ka ikwapei eraakar Inges Etunganan ngolo angiarei. "Adukokini Ayong Ekelesiya Kang Nataaba na, ka nyiteriangariangakinete Inges jik ngikekia ngulu ka akibois angikatwak, nyilounete jik Inges." Kingolik? "Adukokini Ayong Ekelesiya Kang Nataaba na," ngina erae Apukokino ngina a Yesu Kristo.

120 Kingolik, Kristo alotooma kon ituruwori Inges akiriamiriamet ngina ka Akiyar angina ka Apukokino. Kingolik? Akiyar ngina a Kristo alotooma kon ituruwori Inges akiriamiriamet ngina ka apukokino. Kristo, alotooma Ebaibul, ituruwori Ebaibul apukokino ngina ileleba ngina a Kristo. Kristo alotooma kon ituruwori iyong apukokino ngina ileleba ngina aibore a daadang, kingolik, nguna ikatakinit Akuj akitiya.

Angun nyo erae Akidouno ngina kitete? Ipedorete iyes atemar, "Lokaato Branham, Nyo erae Akidouno ngina kitete?" Erae apukokino ngina a Yesu Kristo neni kon bon aelope. Amen! Kingolik? Meere iyong araun ipei ngini ke ekelesiya, kimalakinos, akitiya idiobore ngini egelaana, alimun akitatam ngina angitunga, akiikin akiyar ngina iwapit ngikisila. Nait Kristo, Ebaibul, erae Inges Akirot ngina aponi topukokinae neni kon. Ka nyimitak nguna elimuni idiotunganan, nguna itiyaun, erae nguna a Kristo; ekeyokon, esacaradooti, nguna daadang eruwor. Erae Kristo alotooma kon, erae ngin apukokino ngina aponi todukokinae Ekelesiya

121 Ibas iyes, "Kire, ara ngolo a Lutha. Arae ngolo a Baptist. Arae ngolo Presbyterian." Emam apolou anen tari apei, amam apolou [Todoikini Lokaato Branham ngikemoyo-Ed.] angun aneni ka Akuj, emam tari ipeibore, meere tari adoikinet ngina ke ekimoin kon.

Erae nyo? Erae Kristo epukorio, ka erae Inges Akirot. Ka ngina epukore Akirot, itoodiar Inges bon make. Kingolik? Erae ngin alosikinet ngina ka Akuj anguna a Yesu Kristo, ara akitoodiar bon make, alemun ngikisila keng ka akiyar kan ngikisila Keng,...ka akilelebikin ekisil Keng, anguna ka atwanare. Ka Kristo, Akuj, abu totwana anakuwan, anguna ka atubokin asecit alotooma akuwan, ikotere epedori ayaun neni Keng a elopet Ateran ngina ka akibuses, ngina elakunitae, ngina enupi bon alotooma Akirot ngina ka Akuj; ka meere akilocun ngace anguna Keng, lopite ngolo abunio Eva kitiyaa, anguna ka apiiryanut aitunganan. Ingolikis iyes-a? Erae ngin atametait ngina a Kristo. Akidouno ngina kitete epukori nu.

122 Ka erae ketema itunganan ebe edoun inges nabo ngina angaarei, ka kikatak asiponokin ngakiikinet nguna a Kristo, tooma lorwa ngulu esidyok lu, asiponokin nanyamet ace, akituruwor Inges kristo ngolo aibien nait meere ngolo ka akolongit ana, inges atemar ekile ngol kori itunganan ngin erae Satan emodikinet inges. Ka erae ketema itunganan ngin ebe enupit inges Ngun, ka emam nyitoodiar bon make aneni keng?

Abala Yesu, alotooma Mariko 16, "Ngayanyuneta nu iwapakinete ikec ngulu enupito; tooma nakwap daadang, ka akitodol nanyamet daadang." Akiritanar ngipyen, ka akirworo angangajepa, ka akitoodiaro ngina angainanakineta anguna apolok anguna iwapakinete, ebe, "Iwapakinete ikec!" Meere atemar, "Acepaki iwapakinete; iitana kiwapakis." "Iwapakinete!" Ka elunyarosi nakuj ka akwap, nait nyelunyar Akirot na.

123 Angun erae Kristo itoodiar bon make alotooma itunganan, erae kepiiriana kori erae kerae pa keyeni nguna ikamunito ABC keng, atutubet ngina angikiyakya amam pa ayenete ngakiro ngun, erae ngun kire, nait ayenete ikec Kristo. Pa apotu ikec tomitakis nguna a Petero kaapei ka Yoana, ikwapei ayeneta ikec ebe pa aponito ikec aloseminari. Apotu ikec temasi, "Apotu ikec toripiripa ka toyenut ebe arukito ikec kaapei ka Kristo," ngina etangaleunioto ikec ekile ngolo angwalit, kingolik, alokek angolo ke ekelesiya. Ayenete ikec ebe arukito ikec kaapei ka Kristo.

124 Erae Kristo Akidouno ngina kitete, erae apukokino. Ikipukok iyong Akuj akimunono ngina apolon na, ka erae ngun Akidouno ngina kitete. Tokona anu ilosi iyong akitiya ngina iriamunia iyong atukot ngin daadang aiwapei? Neni eyakar apukokino kire jik alotooma akinapakina, ka itoodiari Akuj kan Akirot Keng kan ngiticisyo ngulupei ngun, ngiboro ngulupei ngul ngulu abu Inges kitiya, anguna ka akisileeriyoria Akirot. Okoe, bon kerae toyeni Ekelesiya awoetai keng! Eyenuni, apeipaki. Angun, itiyaun Aurupoorio ngina eyenia nguna erae. Tokona toyenutu.

Ibasi iyees, "Lokaato Branham, nait meere ngun..." Okoe, ee, erae ngun, dang. Erae nguna Akire.

125 Ipotu iyees toyenutu-a? Amam jik pa ayeni Paulo Yesu, anakuwan. Amam jik pa ayeni Paulo Inges. Erot bon ngolo abunio Paulo toyenunia Yesu arae alotooma Apukokinio, kan ayanyunet. Erae ngun kire-a? [Temari Atukot, "Amen."-Ed.] Abu Paulo toyenu Yesu kan Apukokinio bon, lopite ngolo abunio Petero dang toyenunia.

Ayanyunit Petero Yesu anakuwan, nait pa abu inges toyenu Yesu anakuwan, 'anerae alimunit Yesu ngunapei ngun. "Nyepukokina akuwan ka ngaokot ngakiro nu nenikon. Tari Akiyar Kang Aelope nyepukokina nenikon. Nait Papa Kang Ngolo eyai Nakuj inges ikipukok iyong Ngakiro nu," ebe erae Inges Akirot Ngina ka Akuj, "Ka adukokini Ayong Ekelesiya Kang Nataaba na." Pa ayeni Petero Yesu kan akuwan. Alosete ikec kaapei, atingasi tari ngakan, ka idiobore daadang etiyaete.

126 Ayakatar Paulo ibore ngini apolon nooi adepar nguna apotu ngikiyakia nguluce kitiyata. Kingolik?

Apotu ikec temasi, "Kire, ayakatar ayong apukokino ngina apolon adepar iyong, Paul, anerae, iyeni iyong, ebe ikirukit Inges ka ayong. Tari apeikolongit aponi torukoroe kaapei ka Inges akilok ngikolia. Apupi ayong Inges irworo. Abu Inges kiboikinos kaapei ka ayong natuba, ka kire jik abu okolimok ayong, 'Oloto lowae-lo ka oloka ngikolia anakibois ana, ka ikiriamuni iwon ngikolia ngulu alalak.' Ka aponi isua kitiyae ngun." Kingolik? Kingolik? "Aponi isua kingolikinae Inges itiyae ngiboro."

Nait abu Paulo toanyu Yesu keberakin atwanare, akinuk, ayarun nabo, ka kitoodiar Bon Make alotooma Epir Ngolo ka Akim ngolo abu torik ngidwe ngulu a Isirael. Toyenete...Paulo, ikwapei araakar Eyudayat, pa kenyarat jik ngun "Ekapolon" mati ca keyanyunit inges akidodiaret, kolong arae Inges, ngolopei abien ka ngikaru ka ngikaru. Abu Inges tema, "Paulo," alotooma acelimunet etemario, "Ayong Akuj Ngolopei alolo Ngolo ayai tari bien. Ayong Lo, Anakica anginapei angin, Epir Ngolo ka Akim Ngolo abu Moses kirworite, alotooma amoni ngina arirae." Emam akiyalolong anerae apedori Inges akityak ekisil aneni ka ajokis, Alokitaabo Angolo Angiburaniyae; abu Paulo kiriamunos ka Epir Ngolo ka Akim Ngolopei ngol. Abu Inges tema, "Arae Ayong Yesu, Ngolo isicanit iyong."

127 Ka nakolongit na eyai Inges ne, aloyakae angolopei angol, alotooma Epir ngolopei ka Akim, itoodiar ka itogogongior bon make aloyakae angolopei angol, Epukonori akimunono ngina ka Akuj ngina ewaitae nginapei anapetakinet akwap. Kingolikisi ngun?

Abu Paulo toyenu Yesu alotooma Apukokino bon. Abu Petero toyenu Yesu alotooma Apukokino.

Abu Petero torukito kaapei ka Yesu, kirworo kaapei ka Inges. Anguna angun, ipedorete iyees akiboikin Nakiro na. Tokona, aroko ayong alimuni ebe arae Inges Akirot. Tokona, epedori epiirianotin akiboikin ka tosiomu Akirot Ngin akitodol ngina eenikinia inges ngakusitameta kedipite, kingolikisi, erae kecamit inges akitiya ngun, 'anerae erae inges ngolo enapit ejok, ngolo aason nooi. Toriamu Esacaradooti ngolo a Katolik, kori, meere nooi ikwa ngol, ikwa ngolo ajokon nooi, ngolo ke edin ngolo itatamitae alotooma Ebaibul. Lokaato, Ngolo a Baptist, kori ngolo a Presbyterian kori idiobore, ikituruwori inges iyong esibit nyiyeni idiobore, kingolik, ngina edolio lorwori. Nyo? Kingolik, anerae ayenu inges Inges anakuwan, Akirot. [Kiyapakini Lokaato Branham akiram Ebaibul keng-Ed.]

128 Nait erot bon ngolo iunor iyong erae ayenun Inges alotooma Apukokino!

Erae kalemu ayong, apedori ayong alemun akitatam ngina a Presbyterian ido okoenikinia iyees ngulu a Pentekoste akitodol ngina nyiyanyuneta iyees. Apedori ayong alemun akitatam ngina angulu a Baptist ido eketodok iyees ngulu a Pentekoste ngabungei nguna angiboro angulu nyiyenete jik iyees. Erae ngun kire, nait nyikote nen. Nyerae ngin Ekelesiya Keng. Nyerae ngin Ekelesiya Keng.

129 Erae Ekelesiya Keng Inges Elope Epukoritae, (Amen! Iteete iyees-a?) Ka itoodiarit Akirot elope, ebe erae Inges Akuj. Kingolik?

Alipite itemaria iyong, "Papa, Lokoku, ka Ekuwuam Ngolo Akwangan," angun, ka kibatisae alororwa angul? Ngikapir! Kire jik! Alipite itemaria iyong iyeni Yesu Kristo, Erae Inges Akirot, wori, emam Akigiret alotooma Ebaibul, emam iwadio alotooma Ebaibul neni ibatisatere idiotunganan alo-Kiro angolo a "Papa, Lokoku, ka Ekuwuam Ngolo Akwangan"?

Ka iyees ngitunga ngulu isitiyaete ekiro ngolo a Yesu-bon make (emam Kristo), akisitiya ekiro "Yesu" anguna ka akibatisaa! Ayong elope ayeni anacukulul ata-Yesu ngulu edolito ngiomwon kori ngikan. Angun kingolikisi nguna ikirikorit ekusidin iyees tooma? Erae ngun nguna ka akirwonut, akisileroret ngina a Kain, ngolo abu toyau ngaraito ka-akilo ngaokot. Kingolik?

130 Nait ebuni Apukokino alotooma Ngaokot, kingolik, alotooma Yesu Kristo, Ngolo erae Ngaokot nguna ka Akuj, Ngaokot nguna eengakinetae akiyar alotooma aliliget/akook ngina a Maria. Ka abu Paulo toyenu Inges alotooma Apukokino. Epite ngol ikiyenia iwon Inges nakolongit na, erae ngolo erot bon ngolo ipedoria iyong ayenunia Inges. Meere atemar, "Arae ayong ngolo a Methodist." Emam ngun apolou

adiodang, "Arae ayong ngolo a Baptist." Emam ngun apolou adiodang, "Arae ayong ngolo a Katolik." Emam ngun apolou adiodang. Nait anguna ka Apukokino, angina ikipukokinia iyong Akuj Akirot! Erae Inges Akirot. Ka Akirot, epite ngolo iyenia iyong epukorio, eesikin bon make ido kitoodiar bon make alotoomakon. Okoe!

Esimuriakin Ngikelesiyae Apukokino ngina apolon ngin aoyau ngina apolon. Erae ngun kire. Apukokino ngina Anguna Akire, esimuriakin ikec. Apotu ikec toloto neni...

Tokona, ngina ekeunor Lutha, arae inges ekile ngolo apolon. Ayakatar inges Apukokino ngina ka akolongit angin. Nait anu apotu kitiyaunos? Abu atukot ngina a Rickys tolomut tooma, ngulu abanyete ngitim kec alopote angolo isiriyane ngitim alokidiana akou, lopite ngolo ikinyaritor iwon nakolongit na, ka Rickettas, ka ikec daadang, apotu toyakaunos ama. Ka, ibore ngini esyaunan ngini iyeni iyong, eyai ama.

131 Akitoodiare ngin. Erae bon kiyeni iyong ekimar ngolo ke Ebaibul, ka toyeni apolou ngina ke Elvis kori Ricky, Anakigiret! Uu-uu. Ikwa ca, kaninyo abunio Yesu...Ibasi iyes, "Emam ibore eyai nen, ekonikiro." Emam-a? Epedori ekiro ngol bon abunore alorwa angulu esidyok alu, alotunga angulu angirwa angulu esidyok alu.

Kaninyo elocokinio Yesu ekiro ngolo ka Aburam torau Aburaam, ido, Sarai torau Sara? Kaninyo elocokinio Inges Saulo torau Paulo? Kaninyo elocokinio Inges Simon torau Petero, ka nguluce daadang? Kingolikisi iyes, kire jik elosikinito ngun icebore.

Pa apedorio akirwor ekiro ngol akitodol nakolongit na. Inges alosikinet ngina ikiriamunia iwon ibore ngina ka akibois angikatwak anakwap nakolongit na, erae anguna angiboro angulu ikote ngul. Enyasan ngitunga daadang. Alunyar, kingolikisi, ka inges alosikinet ngina eraakar.

132 Toyenutu tokona, eyookino inges, ayai inges lorwa keng, Lutha, ka ayakatar inges Apukokinio; nait nginapei atwania inges, apotu ikec tolemut nguna apotu kitiyata. Ayakatar Wesili eemut; kingolik nguna abu kitiya. Ngulu a Pentekoste ngulu ngorok ayakatar eemut; kingolik nguna apotu ikec kitiyata. Apotu ikec toriamut atukot ngina angikiliok kaapei, ikwapei kire jik ibore nginipei ngin...

Akuj, kan Ajokis, abu kiyakia Epir Ngolo ka Akim, Ekadwaran, amuronot, ka abu kitoodiar bon make alokiding kec, ka toyau ikec kinga alo Ijipit, kisitor Nanam ngina Arengan. Ka acamito ikec ekisil, ikotere ikec eyakaunotor ngikarwok ngulu apolok, ikotere ikec eyakaunotor idiobore akitiya alotooma ngun. ka anu apotu ikec kitiyata? Aponi toesikinae ikec analongisat ngikaru ngatomoniomwon, irimirimete, ka mam tari apei anarwonget angin abu tolunyar yaaye.

133 Kaleb ka Yosua, nguluarei bon ngulu apotu towaa ka temasi, "Ikipedori isua akikamar akwap ngin, akingolikin Akirot ngina ka Akuj."

Nginidonupeikec daadang apotu totwaka analongisat. Ka abala Yesu ebe apotu ikec totwaka jik atwanare ngina Ruba, kire, kedau Inges akitoodiar ngarerengisyo Keng ka apedor Keng alotooma nganyameta kec; ikwa Lutha, Wesili, ka nguluce daadang. Abu Inges kitiya?

Tema, "Apotu atapapa kosi tonyama manna analongisat."

Abu Inges tema, "Ka nginidonupei kec daadang, apotu totwaka." Inges atemar atyakar aneni ka Akuj ngikaru ka ngikaru. Apotu ngalialin kec tobosiyasi analongisat. Kingolik? "Etwakito ikec. Nait arae ayong amugati ngina ka Akiyar ngina ebunit aneni ka Akuj Anakuj." Pa apedorete ikec akingolikin Inges. Pa apedorete ikec akingolikin Inges.

134 Iyookino daadang, ekaoyan esimuriakin ekelesiya ngakiro ngun. apotu ikec tocamut ngiemuto ngulu ka apiirianut, ngipiirianotin, araun ngulu ka atukot kec, ayenut, ka akilo Apukokino ngina Anguna Akire ngina anguna ka Akirot.

Tokona kingoliutu laalo, ebasi ikec nakolongit na. Inupito iyes atemar ikicikakinit iwon Akuj alosit tooma nakwapin daadang, ka akitangaleun ngikadyakak, ka alimonokin Ngakiro Nguna Ajokak, ka akiritanar ngipyan? "Okoe, okoe, ee, erae ngun kire aneni kang, nait..." Kingolikisi iyes?

135 Apese, ngina erworoe ka ayong nginacekuwar, abala, "Kire, inapakina ngikelesiyae daadang."

Abu ayong otema, "Emam tari epei alokelesiyae angul inapakina anguna anginace." Eyakasi ngulu a Katolik ewaasi kaama. Abu ayong otema, "Anibo iyong? Irae iyong ngolo a Methodist ido erae ngol ngolo a Katolik, inapakina-ba iyong kaapei ka nginice?" abu ayong otema, "Ebunit Paapa lo akimorikin ikec kaapei, ibore ngini ajokon ngin anguna ke ekabila angitunga alu."

Nait Ekelesiya ngolo ka Akuj emamukatar idiobore nginikitiya kaapai ka ikec, mam tari idiobore. Eyai kinga atukot daadang. Uu-uu. Kire. Ee, eketataman.

Icamito iyes akimorikin ngun daadang kaapei, ido enupi itungan icebore ka nginice; Ngulu a

Methodist erwasete ngakipi, ngulu a Baptist ilumonokinete nakipi, ka ikec daadang engerito Ekuwuam Ngolo Akwangan alotooma akileleba Keng ngina ka apedor. Abasi ikec, "Aponi isua toriamunae Ekuwuam Ngolo Akwangan apaki ngini ikiunia isua."

136 Ebalala Ebaibul, "Iriamut iyes Ekuwuam Ngolo Akwangan nginapei iuniata iyes-a? Neni eyai atyaketait nen. Kingolik? Erae ngun kire. Kingolik?"

Ka ebasi ikec, "Ikirae isua Ekelesiya ngolo a Katolik. Ikiberakin isua ageikin. Aponi isua kitiyae nu." Etemarete ngulu a Methodist ebe, "Ikipetakina isua Lobaibul."

Tema Yesu, "Etupakinete ngayanyuneta nu ikec ngulu enupito." Tokona ai eyakasi ngayanyuneta? Uu-uu. Kingolik? Ee. "Ngiticisyo ngulu etiyai ayong ikec itiyakinete iyes dang," ngolosubuna daadang, nginitunganan daadang enupi tooma Kang. Tokona ai eyakasi ngayanyuneta? Erae ngun Ngakiro Keng. "Elunyar Nakuj ka Akwap, nait Akirok Kang nyibusokin jik." Tokona ai eyakasi ngayanyuneta? Kingolikisi? Okoe, itoodiar bon make!

137 Erae nyo? Erae eyakae ngolo inyalakinitae. Kingolikisi nu, ilemuni iyong atukot ngina angimomwa angulu inyalakinitae eyakae kec, ka ilemuni iyong ngimomwa ngulu inyalakinitae eyakae kec ngul, erae ngimomwa ngulu ebusak. Nait ngina idupakinia iyong, nyo iriamuni iyong? Elomuni itorom ngini cici ikwa na, ido tonyangaania ka torinyio. Epite ngolo eyakar ngolodin ngol, ngina eraakar ngolo inyalal eyakae keng, ngina eyakatar ngakiro nguna aitunganan inyalakina kaapei ka nguna ka Akuj, ka enyangaaniari, ka temasi iyes, "Nyikicamuni isua Ngun," ido tobongosi kaku.

138 Ikwa ca ngirototin ngulu daadang ngulu apotu toloto ka kingolikis Kanan. Apotu ikec tobongut ka temasi, "Okoe, ikisibit isua ngabeerei aneni kec! Nyikipedori iwon akiloun ikec! Ngiamaleki, lu daadang, nguna elosete ikec akitiya!" ka apotu ikec tobongosi.

Ka Kaleb ka Yosua, ngulu etegelikina, amen, kan Akirok ngina ka Akuj, ayenete atemar abala Akuj, "Akainakini Ayong iyes akwap ngin." Apotu ikec temasi, "Ikipedorit isua nooi akikamar akwap ngin!"

Erae bon neni ikidounitere iyong. Erae kikedounitoe iyong Anakirok ka Akuj, eyakatar Akirok ka Akuj ngikangarenok alotooma Ekelesiya Keng. Nguna abunio Inges totwania ngun. Alosikinet Keng ngin, ikotere epedori inges ariamun, ayakaunor ngikangarenok Keng itiyaete alotooma Ekelesiya Keng. Tocamakisi Akirok ngina ka Akuj tocai, ekingaren, emam pa emitakinitae epite ngolo etakania idiobore daadang. Nyapodo ayong erae kelimut ngipiiriantotin ngakiro nu, ngun, kwaga, emam ibore itiyakinete kaapei ka Inges. Ebalala Akirok ka Akuj ngun, ka ikipedorit isua nooi akikamar akwap ngin!

"Erae kalimonokinit ayong ngun alotooma ekelesiya kang," abu eketiyan okolimok ayong, tema, "Alimonokini ayong lopirin ngiomwon alotooma ekelesiya."

Abu ayong otema, "Kejoikinit ayong alimonokin neni angul." Ee, eketataman. Elimunit Akirok ngina ka Akuj ngun. Ikipedori iwon akitiya ngun. Amen!

139 Okoe, kire, isyononokin ikec bon make kan ngakiro nu. Kingolikisi? Inges apolou ngina emudukaketa ikec alo-Eemut angolo ka angetakinet ka apaki, alorwa angulu esidyok alu, ngina etogogongioror Akuj Bon make. Ikatakinito ikec atemar erae ngun nguna ke ekipye, kori icebore, okoe, (Nyo anyarae ayong inges?) ace ngina angatameta, akitapaaret, kori icebore ngina eyai lopite ngol. Kingolik, ikatakinito ikec akituruwor Inges icebore ngini nyerae Inges.

Lopite ngolopei aponiata ikec kitiyaata ngina ayakar Inges laalo, apotu ikec tonyarata Inges "Belesebul; ekadwaran," tokona ebasi ikec erae ekabila ece ngolo ka akited ngatameta. Kingolik? Ngina, ayenete ikec atemar apedori Inges akiwo kaama ka kingolik ikec ido kisileereu ngatameta kec nguna eyakasi lotai kec. Elimunit Ebaibul ngun.

Kire, nyelimunit Ngiburaniyae Ekek 4 ngun-a, ebalala, "Ekwana Akirok ngina ka Akuj adepar ekileng ngolo ekwaka ngiwaitin ngiarei, ka epedori akisileereun ngatameta nguna eya natameta"? Ka arae Inges Akirok Ngin. Ka ngina eruworor Akirok ngin ekengarenon alotooma itunganan, ngunapei ngun itiyakin nabo, anerae erae Akirok! Amen!...Kingolik epite ngolo ipedoria iyong akibusokin aneni anu tokona. Anen ilereete kire jik nooi. Kingolik? Iyookino daadang.

140 Inges apolou ngina emudukaketa ikec, lopite ngolopei alorwa angulu ayakar Kristo tooma nakwap. Okoe, ayong! Iteriterosi ikec lopite ngolopei ngol. Apotu ikec temasi, "Erae Inges Belesebul. Bele-..." Apotu ikec kingolikis ebe apedori Inges akingolikin, angun apotu ikec temasi, "Erae ca inges...Edounitoe Inges emam papa, ka erae etunganan ngolo itegelikina. Eyakatar Inges ecekipye tooma Keng. Arae Inges Esamaritanayot kaama, ka eyakatar Inges ekipye tooma keng. Epite ngolo itiyaa inges ngol."

141 Tema Yesu, "Ekesyoni Ayong iyes anguna angun," kingolik, anyarare Akirok ngina ka Akuj, ngiticisyo ka Akuj, ebe erae ekuwuam ngolo ke ekipye. Abu Inges tema, "Ekesyoni ayong iyes anguna angun. Nait acekolongit ebuni Ekuwuam Ngolo Akwangan, ka kirwori apekirot itidingit Inges emam nyikisyoonio jik,

kerai dang anakwap ana kori anakwap angina ebunit, kori akolongit ngina Apolon ngin. Emam jik nyisyoonio." Angun, kingolikisi iyes, igiritae ngun ilereete Anakigiret.

Angun ngina eponiata ngitunga Nakolongit ngin, nyimitak epite ngolo epiiriaketa, ka epite ngolo aburyo edin kec ngolo ayakasi ikec, etubokinio. Iitana torae! Amoro ikec Ekuwuam Ngolo Akwangan, enyarato Inges ebe "Ekacelan ngolo ke edin" ka icebore ngini amamukar abobou, kori icebore ngini ekoni nen. Ka arae Ekelesiya ngolo ka Akuj akidang inges lopite ngol. Ka arae Ekelesiya Ngolo ka Akuj akidang ngun ngapakio daadang.

142 Tari Paulo, alokingaren Agrippa, abu tema, "Alopite angolo enyaritae 'alyokonu,'" inges apolou ebe "abangao," "Erae ngol epite ngolo elipia ayong Akuj atapapaa kosi." Eitana Epirianotin ngolo apolon ngol nooi abunore nakibois ngin, "alopite angolo enyaritere 'Alyokonu.'"

Kaninyo? Aponi topukokinae neni keng. Epir Ngol Ngolo ka Akim ngolo eneno alokingaren keng, abu tema, "Arae Ayong Yesu, Akuj Ngolo apolon Ngolo ayai kolong nalongisat kaapei ka Moses. Arae Ayong Ngol, ka etyono anguna kon akipet ngapanya."

Anen ngina awoya Paulo kaama, ayeni ebe aperi akiyar anakitoe, abu inges tema, "Alopite angolo enyaritere 'Alyokonu,' erae ngol epite ngolo abunio ayong elipia Akuj Ngolo atapapaa kosi." Anyaritae lopite ngol. Anerae apukokinitae neni keng nguna Akire nguna apolok nguna a Kristo.

Ka nakolongit na, ebasi ngitunga, "Erae edin."

Erae Yesu Kristo, akidouno nginakitete, apukor alotooma kon, ebe eyakatar inges ngikangarenok, ikotere epedori inges akitoodiar Ngakiro Keng. Ka idiobore ngini iikinit Inges alorwa angulu esidyok alu, epedori Inges acamakin kitiyaun, Kan Akuwan Keng ikwapei itiyaa Inges. Amen! Erae Kire jik Akivot ngina ka Akuj ngina esileerior. Toyenu. Iyookino daadang.

143 Lopite ngolopei alorwa angulu a Kristo, etingit Akuj elacet ngolo ka apukokino angina a Kristo, Aelope. Inupito iyes ngun-a? [Temari atukot, "Amen."-Ed.] Nyepedorete ngisukulo ngulu ke edin ariamun Apukokino Ngin. Alimunit Yesu ngun. Erae kicamito iyes asiomun tokona, alotooma Ekakwang Matayo 11:25 ka 27. "Eketalakari Ayong Iyong, Okoe Papa, Akuj ngolo Anakuj ka akwap, anerae iwa Iyong ngakiro nu aneni aosok ka ngipiirianotin, ka ipukok lodwe ngulu epedorete akisisaun." Kingolik? Kingolik? Nyamitakinit ayong...

Kingolik ngipiirianotin ngulu ka apaki angin, Ngiyudayan ngul, ngikiliok ngulu ajokak, ngakecerwongeta nguna a Ngiparisayon, Ngisadukayon, ka Ngierodian, ka nguna daadang erae ikec. Kingolik? Ngarwongeta kec daadang nguna apolok, ka abu Yesu tema, "Imudukaka iyes; irikito iyes ngimudukan. Kire jik erworit Isaya angunakus, 'Iyakatar iyes ngaki, nait nyipedorete akiirar; ka ngakonyen, nait nyipedorete akingolikin.' 'Anerae, alimunit Isaya nu alotooma Ekuwuam, anguna angun Akuj ngolo Anakuj etumudukan ngakonyen kus. Itiyaete iyes lopite ngolo abunio Eva kitiyaa, acamun ewai ngolo ka apiirianut, ka nyeyeni idiobore ngini ke Ekuwuam ka Akuj. Anguna angun, nyepedorete nait ikec daadang akimasakin tooma nakipany-a? Ekarikon kaapei ka ngimudukanotin, dang?" Imasakin ekarikon kaapei ka ngimudukanotin, 'anerae emudukan inges dang. Imasakin ekarikon ngolo erae emudukanot, ngolo erikit ngimudukan, ikec daadang imasakinosi tooma nakipany.

144 Ka Akuj bon etingit elacet lo! Abu Inges kisilereeyo ibore nginipei ngin alotooma Akigiret ngina abu ayong kuwar sek esiomunite, ngina atemaria Inges, "Ebasi ngitunga Ngae Ayong Lokoku a Itunganan?"

Ka tema Petero, "Irae Iyong Kristo, Lokoku Ngolo ka Akuj Angolo Eyari."

Tema Yesu, "Irereng iyong Simon, lokoku ngolo a Yona. Nyerae akuwan ka ngaokot ikipukokiniot iyong ngakiro nu. Nait Papa Kang ngolo Anakuj! Adukokini ayong Ekelesiya Kang Napukokino na bon. Nyilounete ngidorin ngulu ka akibois angikatwak Apukokino na." Kingolik? Tokona kingolikisi iyes?

145 Anguna angun emam esukul, emam ngini ke edin, emam akitatam ngina ke Ebaibul alosukul ke edio, ngini eyeni idiobore nguna ikamuito Apukokino na. Nyepedorete ikec ayenun idiobore ngini ikamunit Apukokina na. Erae nguna ekuruworo ikec ayenun idiobore nguna ikamunito Apukokino na. Ewa Akuj ngatameta kec, nguna ka ayenun Apukokino na, ameun aloketatamak angulu eseunitae kaapei ka idiobore daadang.

Erae Apukokino ngina angini-donupei, erae alosikinet ngina ka Apukokino kaapei ka ngini-tunganan, ebe apukokin ikec Kristo.

146 Ka erae kitema iyong, "Apukun Inges neni kang," ido Akiyar ngina abu Kristo torau ane alotooma Ebaibul, Akiyar nginapei ayai tooma Keng, erae pa keraun alotooma kon, inges atemar kiriamu iyong Apukokino ngina nyiyookino.

Erae kewaak ayong akiyar ngina ka akaideit tooma nakiyar ngina ke ekitoe angolo ka apol, erauni ngakaidei. "Anguna angaraitokec iyenunete iyes ikec." Kire jik. Ka erae kerae ngina ke ekingaren...erae

kidupak iyong ekitoe ngolo ke epiini, erauni ngaraito nguna ke epiini; nait erae kerau atoromi ngina esyaunan ngaraito nguna ke epiini, ngina etupakini torau ngalemonio, ka ngina etupakini torau apols, ka ngina etupakini torau apols, inges atemar eyai ekabila ngolo ka alosikinet ngina eyai tooma nen ngina ka akilunyokinio, ngina erai akiyar keng aelope. Ngolodin daadang erauni akiyar keng aelope. Nait erae kilunyokin atoromi ngina ke ekitoe angolo ke epiini natoromi ace ngina egelaana, erauni ngaraito nguna ke epiini lopite ngolo araya sek ekingaren.

147 Ka erae kedupakin Akiyar ngina a Yesu Kristo akuwan ace ngina angikanupak, erauni arait ngina arai ekingaren. Igirakinete ikec Ekitaabo ngolo Angiticisyo, 'anerae ikwaanikin, akiyar nginapei, kingolikisi nguna alosikinit ayong? Nyipedoru iyong atyakar aneni keng. Erae Akiyar ngina a Kristo alotooma kon, ngina aponi ikipedokin iyong, Ekuwuam Ngolo Akwangan elope Ngolo eyari Akiyar Keng alotooma kon.

"Ngikarikok ngulu angimudukan angulu emudukaka!" Toanyu, Akuj bon etingit elacet. Emam ekaoson ngolo ke edin ngolo epedori alimokin iyong; Nyeyenen. Iwaitae anenikec. Emam nguna eyenete ikec nguna ikamunito Inges.

Angun ngisukulo, ngina itemaria iyong, "Ariamu ayong a PHD, LLD," bon itiyauni iyong...Aneni kang, ka, anupit ayong, ka neni ka Akuj ka neni ka ekanupan angolo akire jik, inges atemar ilwaniar iyong nooi, ikuto iyong kaku. Nyeyenunio Akuj kan asiomit. Nyeyenunio Akuj kan epite ngolo ipedoru iyong akirwor nguna alalak nguna ikamunito Inges.

Eyenunio Akuj alotooma apatanu ka apukokino ngina a Yesu Kristo neni aitunganan angini nyesiomit nooi. Kingolik? Meere asiomit kon ngina ke edin. Erae apukokino ngina a Yesu Kristo. "Adukokini ayong Ekelesiya Kang Nataaba Na." Emam ngatabab ngace nguna ecamunitae, emam ngiceboro ngulu ecamunitae, emam acetaaba ngina a Roma, emam acetaabo ngina a Purotesitan, emam nabo ecesukul, emam nabo jik icebore, nait edukokinitae Ekelesiya kire jik Napukokino ngina a Yesu Kristo itoritoe Nakidouno ngina kitete. Idoununui Inges anen, ka epedokini Akiyar keng Aelope, ka elunyar akiyar kon. Ka Akiyar ngina a Kristo ileerior aneni kon, kapei ka ngulu ikongokinitoe akiyar, neni angitunga; ikotere ingolikinete ikec Akiyar nginapei ngin, ka ngiticisyo, ka ngayanyuneta, ka ngaumonokineta, nguna abu Inges kitiya, itiyae ngakiro ngunapei ngun aneni kon. Kinga nguna angun, nguluce daadang emam tari ngenyaraunitae, mam jik. Kingolik Apukokino ngina ka Akuj ngina apolon eriyorio!

148 Anguna ka amamukau apukokino na inges ikiyakatar iwon ngatyakatyakaeta nguna alalak alokiding yok, ka ajamuanar ngina alalan. Ngatyakatyakaeta nguna alalak alokiding yok, eyakasi anerae emamukatar ngitunga Apukokino ngin. Kingolikisi, emamukatar ngiketatakamak apukokino ngin.

Paulo, kedau ariamun apukokino ngina a Kristo, abu tema, alotooma 1 Ngikorinto 2. Torae kire asiomun ngun ikwapei igirakiniata kwap. Kingolik! Okoe! Abu inges tema, "Nyebuno ayong neni kus kapei aosou." Kingolik ekile ngol ngolo ayakatar aosou, kori, kingolik ekile ngol ngolo ayakatar agangas ngina ka akitosiom, "Nyebuno jik Ayong neni kus kapei ka ekabila ngolo angakiro angun daadang." 1 Ngikorinto 2. Okoe, kerae ca...

Kire, osiomutu. Epite...Towaa apeidakika ido osiomutu epeingaet kori ngiarei? [Temari atukot, "Amen."-Ed.] Acamit ayong asiomun ikotere iyes nyi...Ikotere eriamunete ngitunga ngulu anatepu dang ikotere epedorete engaanar nabo, aediopite, ainakin ikec napas.

Ngikorinto 2:1-8. Topupokisi ekiyakya ngolo apolon lo, Paulo, Eketiyan ngolo epiiriana ngolo ka AKuj, engolikisi nu.

Ka ayong Paulo, Ngikaitotoi, ngolopite abunio ayong nenikus, pa abunit nenikus anakibuses angina a erwor kori ka aosou, alimonokini neni kus akiteyenunet ngina ka Akuj. [Nyetemara ayong arae Emuron. Ati-ka-ati. Kingolikisi?]

Anerae etogogongit ayong akimiekin ayenun adiokirot alokidingikus, mati Yesu Kristo, ngolo ebubukinitoi.

Ka ayai ayong kapei ka iyes anapalagu, ka anakurianu, ka anamaran angina apolon.

Ka anakirok kang ka alimonokin kang, paarai ngakiro nguna ka aosou nguna kicocoet nguna aitunganan, nait arae nguna ka akitoodiun Ekuwuam ka apedor.

149 Anen, kingolikisi, engun Ngakiro nguna ajokak. Kingolik? Tema Yesu, "Toloto tooma nakwap daadang ido tolimonokisi Ngakiro nguna ajokak." Nyetemara, "Toloto kitatama." Abu Inges tema, "Toloto tolimonokis." Ka acelimunet, "Akitoodiun apedor, ka iwapakinete ikec ngayanyuneta nu." Emam nyitiyakini akitatam bon. Iitana kire jik Ekuwuam akitoodiun ngayanyuneta nu. Kingolikisi? Topupokisi nu.

Ikotere akusikiyiun nyewo alotooma aosou a ngitunga, nait alotooma apedor ngina ka Akuj.

Okoe, ayong! Kingolik, akilocokin itunganan! Meere nguna apedori ayong akirwor, ka alimun, "Nyerae Inges ngolopei ngol," Ngina araakar inges ngolo nyilocokin. Nait erae ketiya ayong ngun, itoodiun, neni

kang, inges...Kire, abu ekile okolimok ayong ngun, epedori akitoodikin ayong atemar emamukar inges apukokino, apukokino ngina angabileta angauni ngina ka Akuj. Kingolik? Tokona, ka...

Nait ikirworo aosou alokiding ngulu edolito: nait meere aosou ngina ka akwap ana, kerai dang ngina a ngikepukak ka akwap ana, a ngulu edaunosi.

Nait ikirworo aosou ka Akuj alotooma nguna imunono, inges aosou ngina iwuitai, ngina kelimuni Akuj anguna ka asiriyok eringa akwap na:

Ngina nyeyenete ngikepukak ka akwap ana: anerae kerai toyenete, pakibubukinito Ekapolon ngolo ka asir.

Ipotu iyees temasi, "Idyakarit iyong anguna ikamunito ngiketatomak ka ngikalimonokinak." Ngulu apotu kibubukis Inges? Uu-uu.

Okoe, ngaren ka ngaren ka ngaren, ikipedori isua alosit. Tosiomu ngun, kingolik, toitu apaki, 'anerae ikiriamu iwon...ikotere nyikicaik, nait ikiyakar iwon nguna alalak nguna limuno erae kikingarak iwon Ekapolon. Tokona, amamukau anu, tokona...

150 Ka Paulo, ekile ngolo apolon ngolo epiiriana lo, pa abu kikatak akitoodiun erwor keng ngolo angalimuneta anguna ka aosou ke edin lotunga. Abu inges tocamu anapatanu Akirot ngina ke Ekapolon, ka abu inges toesik Akirot itoodiun aneni keng. Abu inges toyar akiyar ngina ka akristianut akitodol ngina engolikiniata ikec Yesu Kristo alotooma keng, nooi, akitodol ngina eitaneta ikec akitam-bara keng, alemar ka akidokokin lokadyakak. Ayai Akiyar ngina a Kristo.

Tokona kingolikisi ebasi ngice, "Okoe, kire, kingolikisi iyees, abu Eliya kitiya ngun, kolong, abu kidokok ebela keng; nait, okoe, arae ngun alorwa ke Eliya." Tokona, atami akwap lopite ngol. Ngisacaradootin ngulu epiiriaka ka ngice, ka ngikelesiyai ngulu ka apaki angin, atamete ngun.

151 Nait neni kec angikanupak, ayenete alopote angolo egelaana. Apotu ikec kingoliki apukokino ngina a Kristo alotooma Eliya, ngunapei ayakasi tooma Paulo, etoodiarito Akiyar nginapei ngin, 'anerae arae inges Ekadwaran. Kingolik? Abu inges todwar ngakiro nguna kire jik apotu kitiyakin lopite ngolo ayakatar, ka ayenete ikec atemar arae ngol epote ngolo eyenunere ekadwaran. Ka ayenete ikec atemar arae inges ekadwaran ngolo ka Akuj. Pa apedor inges akisiriangiriangakino, mam jik. Tari ngina ayanyuneta ikec Petero edwari ngakiro nguna apotu kitiyaun, apotu ikec temasi, "Tocamak etorube keng ekemuko ayong." Amen" Erae ngol Ekelesiya. Erae ngun nguna angulu enupito inges. Ee, eketataman. Aponi topukoroe kan...

Kaninyo pa atemaria Paulo, "Anerae ariamu ayong a PHD, LLD, ka ngace dang, akanupito ikec ayong? Mam," Nait abu inges tema, "Abu ayong esimuriakin ngiboro ngul daadang, aosou ngina aitunganan," tema, "Eitana totwana, ka abu ayong oyenu Inges alotooma apedor ngina ka ayarun Keng, nguna abunitor ayong neni kus ikec ngun, kaapei ka kitoodiuno ngina ka apedor ka Akuj?"

152 Arae ngun nyo? Akitaraun Yesu Kristo ngolopei abien, nakolongit na, ka ngikaru ka ngikaru. Ngiticisyo ngulupei etiyai Yesu, abu Paulo dang kitiya. Ka apotu ikec toanyut Akuj, Papa ngolo apolon ngolo abu kitoodiun anamoni angina arirae, abu kitoodik Inges neni a Paulo, ka aponi kitoodiunae ane.

Ka inges ngolopei ngol alotooma nginanyamet. Eyakae ngolo ka Akuj ngolo angabileta angauni, "Bien, nakolongit na, ka ngikaru ka ngikaru." Nyo? Ekalakunan; alotooma Ekelesiya Keng; Ngikangarenok alotooma Apukan ngina ebunit. Amen! Iteete iyees-a? Erae kire jik lopite ngolo ayakatar!

153 Okoe, toyenutu! Ekuwuam Ngolo Akwangan bon Inges Ekapukoron ngolo ka Apukokino angina Eumokina angina a Kristo. Emam esukul ngolo epedori akitiya ngun. Emam epiirianotin ngolo epedori akitiya ngun. Emam itunganan, tari kesiomit nooi, tari keyakatar akiyar ngina ke ekristayot, kori icebore, emam itunganan ngini epedori akitiya ngun.

Apedori ayong akirwor ngun egogong nooi. Ngiyai erae ngikristo, ngulu idounitoe nabo; kikiasi ngakan kus, ngulu ileleba Ekuwuam Ngolo Akwangan? Iyookino daadang. Toyenutu.

Ka itiyakini Inges neni angulu bon iikinitae Akiyar. Erae ngun kire jik. "Ngulu daadang akainakini Ayong Papa epote, ka emam itunganan ebuni mati kakainaki Ayong Papa mono ekingaren." Kingolik?

154 Kingolik ngisacaradootin ngul, ebasi, "Erae Ekile lo Belesebab. Erae ekekukujan. Erae ekipye."

Ka aberu ngina cici ngin ngina alosi kaama, ngina eboito ka ngikiliok ngikanikapei; eboito inges kaapei ka ngikan, ido ayakatar epei anapaki angin. Ka abu Yesu tema, "Tolot toriku lokile kon, potu laalo."

Abu aberu ngin tema, "Amamukatar ayong ekile."

Tema, "Ee, iyakatar iyong ngikanikapei. Iyakatar kolong iyong ngikan, ka ngolo tokona iboiyoto iyong nyerae lokile kon."

Abu aberu ngin tema, "Eketataman!" Nyo? Abu akica kimiliak Ekinyomit ngol.

Ngina ecaikinia ngisacaradootin, apotu ikec temasi, "Erae ekile lo ekekukujan." Kingolikisi, emam akiyar anen. Ekinyomit ngolo inyalal, abunore erae arwonget, nait abu totwana anenipei anen.

155 Nait aberu paarai ekinyomit ngolo inyalal. Abu tema, "Eketataman, ayenu ayong!" Ete ayong ngakonyen keng nguna eboler ekenyete lopite ngol, ngakonyen eleleete kwap ngikelyo keng. Tema, "Eketataman, ayenu ayong ebe irae iyong Ekadwaran. Ewarit ayong Ngolo Inyoyoikinitae. Ka ngina ebunio ngol Ngolo inyonyoikinitae, itiyakini ngunapei ngun. ikilimokini isua ngakiro ngunapei nu."

Tema Yesu, "Ayong Lo."

Okoe Ekapolon! Abu inges toesik amoti keng. "Elo Inges! Potu, kingolikisi Ekile ngolo akalimokini ayong ngakiro kang." arae ngun nyo? Abu Akica ngin kimiliak Ekinyomit ngol. Ayai Akiyar ngin nen. Abu toyaru.

Ikote nenipei nen nakolongit na!

156 Nait etemari ngolo ke edin ebe, "Tokona kidareu apeidakika. Ariamuni ayong erae kelimunitor Ekeyokon Moody Ati-ka-ati, kori..."

Anu eyakatar Ekeyokon Moody akitiya kaapei ka nu, akolongit na? Abu Ekeyokon Moody toyar anakolongit keng, nait meere tokona. Acepaki. Abu Lutha toyar anakolongit Keng, nait meere anakolongit a Wesili. Abu Wesili toyar anakolongit keng, meere anakolongit a Pentekoste. Abu Pentekoste toyar anakolongit keng, nait alwaketa ikec nooi aneni Anu alosaa alo. Ikiyai iwon losaa ngolo esidyon. Kire.

Ngarwongeta kec, ngakisimukekineta kec, itogogongiorito ebe emam anen. Emam jik nginapei kolong nyisileeriyoro Akirot anakiyookino; nait bon arae alotooma agogongu Keng. Ngikinyom, ngidinio...Ka apedorete ikec ayeun ngidinio, ido todupakis ngikinyom ngulu ke edowan tooma lomanikor ngolo angaganoi; apotu totwaka. Apotu ngikinyom tolomasi neni ke edowan, kire, alila ka ecorogom, uu-uu, kingolik, abu tobongo kaku, abu towoniyo. Anen apotu toekin lomanikor ido kisyakis arupun nabo, todupakis ngikinyom ngulu akire, ka apotu ngice toruput, abu edowan toridak Inges.

157 Nait anen, abu Akuj tema, alorwa angulu esidyok alu elemuni Inges kinga ngitunga ngulu ilongaritae Angaokot Keng, ngulu eikinitae ayakaun nen. Iitana toyakaun nen. Elimunit Akuj ngun. Ka apedorosi apukor...Ka ayanyunet nginapei ngin, "Eyakuuni Ayong..." Malakai 4, ka nguna itiyakini Inges erae, "Akinyakun nabo," akinyakun nabo, alorwa angulu esidyok, ngiboro ngulu apolok lu ngulu eikinit inges, apedori ayaun apukokino. Nguna erae...Nguna erae inges akitiya, Malakai 4? Arae akinyakun Anupit ngina atapapa, neni angidwe. Kingolik? Erae ngun kire, akinyakun ibore nginipei ngin, Epir ngolopei ka Akim, tooma nakwap; ngayanyuneta ngunapei ngun, ngaumonokinet ngunapei ngun, Yesu ngolopei ngol; akituruwor inges ngolopei ngol, alimonokin inges ngunapei ngun, akitogogongior Inges ngunapei abien, nakolongit na, ka ngikaru ka ngikaru.

"Enyakuni ayong," alimu Ekapolon, "Ngikaru daadang ngulu anyameta ngikur ngulu; a Methodist, angabelebelekumai, Baptist, Katolik, ka nguluce daadang, anyameta Anupit todaun," Akitodol ngina araunia ekomi ngolo ke edin ngolo emamukar ekinyomit tooma keng. "Nait enyakuni nabo ayong," alimu Ekapolon, "ngikaru daadang." Nyo? "Ngayanyuneta ka ngaumonokineta daadang nguna aponi topalikinae. Enyakakini ayong lokitoe ngol nabo, ka enyakuni ayong Inges." Alimu Ekapolon. Arae Ekadwaran ngol ngolo itogogongioritae. Iitana ngakiro keng kitiyakin. Amen.

158 Ekuwuam Ngolo Akwangan, bon, inges erae Ekapukoron ngolo ka Apukokino angina Eumokina angina a Kristo, ka ayai alotooma nganyameta daadang. Kiiitu, nganyameta daadang! Neni angae abu Akirot a Ekapolon bu? Lokadwaran, bon. Erae ngun kire. Iyookino ngun-a? Ka eitana ekadwaran kisileriyoroe, ekingaren. Meere 'anerae abala inges ebe arae ekadwaran; erae anerae edounitoe inges erae ekadwaran, ka kitogogongioroe erae ekadwaran, ka ibore daadang ngini alimuni inges arae nguna ka Akirot ka apotu kitiyaun, angun erotokini ibore daadang nginigela. Kingolik? Arae, Abu Akirot ngina a Ekapolon bu bon aneni ke Ekuwuam Angolo Akwangan. Ebalu Ebaibul, "Ngikiliok ngulu akolong, arikit Ekuwuam Ngolo Akwangan, kingolik, apotu kigira Akirot."

159 Kingolik. Pa keyanyunit Yoana Batista, Yesu erae pa kerae anguna ke Ekuwuam Angolo Akwangan angolo edodikini inges neni Keng. Erae ngun kire-a? [Temari atukot, "Amen."-Ed.]

Yoana Batista, ekadwaran ngolo apolon ngolo abu bu, ka tema, "Eyai epei ngolo ewoi alokiding kus tokona. Ka Ekile ngolo ikoni ngikiliok nguluce ewoi ane aiwace, erae Inges Imesek Ngini ka Akuj." Tema Yoana, "Angun arae ayong ekayenan Keng. Arae ayong ekayenan Keng. Abu ayong engolik Ekuwuam Ngolo ka Akuj, Ekuwuam Ngolo Akwangan, edokuni Anakuj ikwa akuri, ka abu todo neni Keng. Ka tema etoil, 'Erae Lo Lokoku Kang Ngolo aleliania Ayong.'"

Arae ngun nyo? Tema Ekuwuam Ngolo Akwangan, "Eteyeniari Ayong Inges."

160 Epite ngol bon ipedoria iyong ayenunia Inges nakolongit na, erot bon ngolo ipedoria iyong ariamunia

apukokino ngina angabileta angauni anguna ka Akuj, erae anguna ke Ekuwuam Angolo Akwangan. Ka erot bon ngolo jik eyakaunor, erae ebe ikiikinitae iyong akingolikin inges. Erae pa kitiyak, nyingolikini nabo jik iyong. Erae pa kiikinitae iyong akingolikin inges; 'anerae imiliauni akica ngin ka irotokini iyong nawae ido tokyenar inges, ka kirwor itoronit inges, anguna ka atametai angina ka apiirianut. Ngolopite Akuj ngolopei ngol, Elope, iteyeniar bon make ka itogogongior bon make, kingolik, nait, erae pa kerae anguna kon akingolikin inges, nyingolikini jik iyong inges.

161 Nyetema Jik Akuj ebe, "Aseuni ayong en, aseuni Ayong ngol," nait ayeni sek Inges kan...Alosikinet ngina epedoria Inges akiikin akiyar ngulu acamit, anerae erae Inges ngolo emam asalunet, ka eyeni inges ibore daadang...erae inges ngolo emam asalunet, angun ayeni inges ibore daadang. Ayeni inges asalunet, ka apedori alimor nguna ka asalunet anakisyakinet. Erae Inges Akuj. Erae pa kitiya Inges ngun, nyerae Akuj. Ee, eketataman. Erae Inges ngolo emam asalunet. Iyookino daadang.

162 Pa keyanyunit Inges jik Yoana, mam, eketataman, kerae nyidodikinit inges Ekuwuam Ngolo Akwangan. Kingolik epite ngolo iwaya Akuj akimunono Keng aneni angulu ikiara, esiomito ka ibore daadang? Kingolik, nginitunganan kec daadang abala...alotooma apatanu inges isileerekinio Inges neni angulu eikinitae akingolikin. Kingolikisi ne! Awaasi ngulu alodiyete nait mam jik pa apotu kingoliki akuri, nyiirara ikec editoil, anerae eyakuunitae neni ke Ekinyomit angolo eikinitae akiyar anakisyakinet. Ngolo iikinitae akiyar! Kire jik eikinitae akiyar!

Kaninyo, Isaya, ngikaru ngamiae ngakanikaarei angitomon angiarei eroko nyidouno, alotooma Ekuwuam, abu kikeun anameta anguna aitunganan, ka tema, "Eyai etoil ngolo ke epei ngolo iworo analongisat, 'Kitemonokisi erot ngolo ke Ekapolon, ka kitaraut erot Keng..."

Angun, kerae topedori Isaya akingolikin, pa kepedorit Malakai dang akingolikin ibore nginipei ngin anguna ke ekadwaran angolo esidyon angolo eikinitae akiyar-a, apukorio ngina angikadwarak angulu ka Acamunet angina Ngorot, nguna alosikinit...ekadwaran ngolo apolon ngol ewoi kaama anasalunet ka anyamet? Kingolik? Ebal inges ebe iikinitae inges akiyar. Kire jik, eikinitae inges. Abu Malakai toanyu inges, dang.

163 Tema Yesu, "Erae kijaut iyes Inges, inges lo ngolo erworitae, 'Eyakuuni ayong ekiyaka kang kingaren kang,' Malakai 3, 'akitemonokin erot alokingaren kang.'" Kingolik? Kire, eikinitae inges akingolikin eemut ngol. Amam angayangayat anerae apedori inges akingoliar ka kingolik akuri edoiunit kwap, ayai akica ngin nalongisat kaapei ka Israel, ebunit, todoiunite kwap.

Akuj elope erwor ebala, "Erae lo Lokoku kang Ngolo aleliania Ayong akibo alotooma Keng." Akuj kaapei ka itunganan eruwor ngipei.

"Arae ayong ekayenan," Tema Yoana, "Abu ayong engolik Inges, ngolodonupei ngolo a Papa. Arae ayong esuada keng." Amen!

Iyakasi iyes nen. Apatanu! Kaapei ka ekalimonokinan ngolo ngorot, papa keng; arae papa keng epiirianot ngolo ke edin ngolo apolon, iyenete iyes, abu inges bu alosukul. Asibit abongorit inges lodin a papa. Pa kerae ngun acamit ngina ka Akuj.

164 Ngina atapia inges Akuj anapaki angina ka akidounio keng kolong, ka abu inges toriamu Ekuwuam Ngolo Akwangan ngilapio ngiuni eroko nyidouno. Ee, eketataman. Ngina alosyo Maria neni keng, torae Yoana ngilapio ngikanikapei, alotooma akook atotokeng, ka mam jik...eroko ngamori keng nguna cicik nyerotokino. Ka abu Maria tokurianar...apoloete ngamori nguna cicik, nait amam pa apedori inges apupun adiokiyar, Elisabet, atokeng, ka akilo. Ka ngina abunio Maria ka tolidakin inges, tonu inges, kidokok ngakan keng neni keng. Kingolik? Ka tema, "Erwor Akuj neni kang, ka alosi ayong dang ayakaunor ikoku.

"Iitakina iyong kaapei ka Yosepu-a?"

"Mam."

"Maria, alipite eyakaunotor nu?"

"Akarapuwari ayong ekuwuam ngolo akwangan, ka esubun alotooma kang. ka anyarae ayong Ekiri Keng 'Yesu.' Erauni Inges Lokoku ka Akuj."

Ngolopite Akivot ngin 'ngina abu Yesu kirwor, togeikini Yoana locici akicuro, ka Acela, ka akipor alotooma akook atoto keng.

Abu inges tema "Kitererengoe Ekapolon Akuj! Anerae neni ebunitor toto ngina ke Ekapolon kang?" Toto ngina ke Ekapolon kang! Okoe, ayong! "Neni ebunitor toto ngina ke Ekapolon kang? Anerae, ngolopite eiraria ayong Emalas kon anaki kang, kicurok ikoku kang alotooma akook kang, anguna ka alelianu."

165 Kanikina emam pa ecamit eseminari, icebore akitatam inges icebore, nginigela. Ayakatar inges etic

ngolo ajokon. Arae inges ekile ngolo ka alongisat, abu tolot nalongisat anguna ka akidareun. Bu Akuj tolimok inges kaama, tema, tokona, ka topukok neni keng. Okoe, engin apukokino kon nabo! "Ka akalimokini ayong iyong atemar ngae Inges. Irae iyong Ekadwaran. Iyakuunitae Akirot neni kon. Iyenen iyong elope. Iitana iyong abunore." Ebongokinete ngun akingiset ngina ke esabit angolo alunyar. Kingolik? "Iyenen iyong elope, Yoana. Kililing; nyilimu idiobore. Tolot kinga ama. Ka ngina ingolikinia iyong Lo, eyakaun ayanyunet ngina ebuni Anakuj, ikwa Akica, ebuni akuri kwap. Erauni Inges ngol ngina ingolikinia iyong Inges."

166 Alosikinet ngin, ngina alomaria Yesu nakipi, abu Yoana kingoliya ido kingolik akuri edoiuni kwap, abu inges tema, "Kingolik Imesek ka Akuj! Inges Ngol! Erae Inges elemari asecit ngina ka akwap."

Abu Yesu toloma nakipi, neni ayai Yoana. Apotu ngakonyen kec kiriamakin. Arae ikec ngikayeyai ngulu angiarei, alotooma akuwan. Arae Maria ka Elisabet ngikayeyai ngulu ke ekingaren. Apotu ngakonyen kec kiriamakin. Arae Akuj kaapei ka ekadwaran, Amen, ewoi kaama.

Tema Yoana, "Iitana iyong ikibatisa Ayong. Kaninyo ibunitor Iyong neni kang?"

Tema Yesu, "Todang kitiyakin tokona, nait, kiitu, anguna angun ejoikinit iwon akilelebikin akiyookino daadang."

Kaninyo etiyaa Yoana ngun? Anerae arae Yesu Amuronot. Arae Yoana ekadwaran, ayeni inges; ebe iitana amuronot kitokwangunae eroko nyeinakina. Okoe! Okoe! Ka abu Yoana tongirik Inges.

167 Ka nginapei etiyakinia inges, kingolik, abu Nakuj tongaar, okoe, ayong, ka abu akuri ngin bu kwap neni Keng, ka tema etoil, "Erae Lo Lokoku Kang Ngolo aleliania Ayong akiboi." Elimunit ekabila ngolo ke Ebaibul a Erwosit Yakobo ebe, "Tooma Ngolo aleliania Ayong." Angun erae ca lopite ngolo ilimunio iyong elope, nait erae ibore nginipei, "Akiboikin tooma," kori... "Erae Lo Lokoku Kang Ngolo aleliania Ayong," Kori, "Akiboikin tooma," erae lopite ngolo icamitor iyong akiwaakin, nait erae ipeibore. Iyookino daadang.

Ikingolik iwon ebe aponi topukokinae inges. Nguluce ngulu awaasi kaama amam pa apotu kiirasi idiobore. Bon Ekuwuam Ngolo Akwangan, inges epukori inges.

168 Ekote nenipei ngina apukokinor Inges neni a Paulo, ecekinomit ngolo iikinitae akiyar.

Ayai Paulo elosi alorot, acepaki kelimunit inges atemar, "Erae kapedo ayong akikamun atukot ngin, anyilinyiliuni ayong ikec, anerae arae ayong Emuron Saulo. Abunit ayong anapedor a Gamaliel. Abunit ayong Alobaibul angolo a Moody..." Kori ece, kingolik. "Arae ayong epiirianot. Ayeni ayong nguna erwor. Anyilinyilaari ayong atukot ngina angikanupak angul. Ka akalimokini ayong iyong, papa ngolo apolon ngolo akwangan, bon inakinae ayong acamakinet alosit kwap ama, ka ekamuni ayong nginidonupei aneni kec a daadang angulu acelak alokwap kaama. Lu daadang ngulu ka akitangale angina eumokina, ikitojongoe isua ngun,"

Ewaak inges lopuko kang, tema, "Ayai ayong lorot kang."

Ka akolongit ngin, ayong, eyapikinit ngisaae ngiomwon alotooma akolongit ngin, abu akica tocau aloreet keng, ka abu kimasakin kwap.

169 Kaninyo? Arae inges ekinyomit ngolo eikinitae akiyar. Tema Akuj, "Aseu ayong inges. Kire. Ka alosi ayong akitoodikin inges ngiboro ngulu apolok ngulu eriamunia inges ngican anguna ke ekiro kang. Eyakiyari ayong inges Lobukui, ka esurumi ayong inges ngileec ikotere ikec irumete ngileec, nait toraebo ewoikinete ikec Ekiro Kang."

Abu Paulo totiyaar, anen, akitodol ngina acakaria inges ngiboro keng daadang ngulu ke edin, kaama analaro, ngikaru ngiuni ka atutubet. Kaama alo Arabia, akitodol ngina asiomia inges Akirot, ka abu inges torau Akirot. Ka abu inges torau eenat; ka abu inges tobongu alotooma ngiriko ngulu ka amina! "Nguna daadang esisat ayong aloseminari apotu tolunyaros! Arae ayong eenat ngolo a Yesu Kristo. Amen! Pilemon, lokaato kang, arae ayong eenat ngolo a Yesu Kristo. Apedori ayong akirwor ka alimun nguna ka akilimokini inges ayong."

170 Iitanit Akuj ngienan nakolongit na ngulu eenikinosi nacamit Keng, Nakiro Keng.

Ekoni Paulo nen. Tari sek kesiomit inges nooi, abu inges toyenu Akuj alotooma Apukokino. Ee, Eketataman. Ayai ngolo apiiriana elosi alorot keng anguna ka alosit akitiya abecera, nait ngolopite abunio apukokino; ngina, erae ataaba ngina edukokinitae Ekelesiya. Ee, eketataman. Toyenu, arae inges ekinyomit ngolo eikinitae Akiyar.

Ekuwuam Ngolo Akwangan, bon, inges ikitoodikini iyong eyakae Keng. Emam itunganan; ikituruworete ikec iyong ngolo a "Papa, Lokoku, ka Ekuwuam Ngolo Akwangan," ka icebore daadang, alotooma ngun. Kingolik? Nait Ekuwuam Ngolo Akwangan epukori Inges erae Ekapolon Akuj ngolo Anakuj ngolo etoodiar, ikote nen, okoe, Inges!

171 Tokona toyenu. Meere ngikadwarak, meere idiobore nginigela; nait ane, alotooma apaki ngina esyaunan, aponi topukoroe Akuj alotooma Kristo, alotooma akileleba ngina ka akujuwanut ka Akuj anakuwan, alotooma akuwan ngina aitunganan. Erae ngun apukokino. Okoe, ayong! Alosi ayong aeokin iyes engaet tokona:

Abilibiliun Ngakwapin, Ekeun Israel, (Ikote nen?)

Ngayanyuneta nguna adwarito ngikadwarak;

Ngibukui (Ekelesiya alotooma edin,) imarar ngirwa kec, ngina ewounere ngamacino nguna itaete;

"Tobongutu, okoe iyes ngulu ikijamuwaritae." (Ikipetor iyes kinga ngina angulu.)

Ayapuu akolongit ngina ka alakuno,

Ebusonokin ngitai ngulu angitunga anguna ka akurianu,

Akecesian daadang ngina a Hollywood emam nyerapuwari ikec. Ikwa esapat ngolo cici ngolo iwunya, elosi lomanikor nakwaare. Kingolikisi?

Kilelebikinos ka Ekuwuam Ngolo Akwangan, tonoketa ngitaai kus ka tocaete ejok,

Kingoliyasi kidiama! Ayapuu akusilakuno.

Alyokoketa ngikadwarak ngulu ka amodiyo, angero Akirot ngina ka Akuj,

Ebe Yesu ngolo erae Kristo erae Akujuyok; (Erae ngun kire.)

Anger anyamet na Apukokino ngina ka Akuj,

Nait ikimiat iwon neni etorito ngikiyakya,

Ayapuu akolongit ngina ka alakuno,

Ebusonokin ngitai ngulu angitunga anguna ka akurianu,

Kilelebikinos ka Ekuwuam Ngolo Akwangan, tonoketa ngitaai kus ka tocaete ejok,

Kingoliyasi kidiama! Ayapuu akusilakuno.

172 Toriamu Apukokino, lokaato. Anyamet na, anger Apukokino ngina ka Akuj! Kingolik? Itiyaete ngikadwarak ngulu ka amodiyo ngakiro ngun. "Anguna angaraito kec iyenunete iyes ikec." Erae ikec ngikinyom ngulu inyalitae. Edupakinitae ikec tooma lodin; ka akilo tooma Nakiroto ngina ka Akuj, Apukokino ngina ka Akuj ngina epukor bon make aneni a Kristo, Angolo erae Akirot. Okoe, ayong!

173 Ikipedori iwon akiwo ane, nait kerae ca...oriamuni nabo apaki ngina abongunio, erae kicamito iyes. Tokona eyai...Icamito iyes oloto kingaren-a, erae ngun nakou kus. [Temari atukot, "Amen,"-Ed.] Iyookino daadang. Adiourien bon...Eburuburakini ayong, angun, nait ya apaki ngina itemokino ikotere iyes... iriamunete adiopaki ngina kiyengunet, kelunyar nu. Iyookino daadang.

Ikote nenipei, toyenutu, ekinyomit ngol ngolo iikinitae Akiyar!

174 Ekuwuam Ngolo Akwangan, bon, inges ikitoodikini iyong eyakae Keng; emam ekadwaran kori ngirwosi Keng. Ka ane etoodiar Akuj alotooma Akuwan. Eyai ne akileleba keng. Adaun apukor inges alotooma akileleba ka eteyeniar nakwap. Okoe, ayong!

Kingoliya lomoru ngolo ka Akilokokino, ngina alimorere akiteyeniaret ngina ka Akuj elope, "Erae Lo Lokoku Kang Ngolo aleliania Ayong. Kiirasi Inges!" Awoi Moses ewoikinit ekisil. Awoi Eliya ewoikinit ngikadwarak. Nait Inges...Apotu ikec totwakito, ka abu Inges tema, "Erae Lo Lokoku Kang. Kiirasi Inges!" Arae ngiuni awoikinitae kaama; ekisil, ngikadwarak, ka Kristo. Ka abu Inges tema, "Inges Lo." Akuj, ileleba; emam pa itoodiaritae alotooma ngikadwarak, emam pa itoodiaritae alotooma ekisil; nait itoodiaritae alotooma Kristo, erae Inges.

175 Eyakatar Kristo akisyon. Abu ekisil ikiwaak iyong tooma lojera, nait amam pa apedori alacun iyong kinga. Ka erae ngikadwarak akiyookino ngina ka Akuj, atubokin iyong ido itoyaara iyong anguna angun. Erae ngun kire. Nait arae Yesu amina ngina ka AKUJ ka Apukokino, akiteyenikin iyong, ekinyomit ngolo iikinitae akiyar, ngolo erikak Inges anyaraun. "Inges Lo. Kiirasi Inges!"

Toyenutu! Eteyeniar akileleba ngina ka akujuwo ka Akuj. Apukor tokona akimunono ngina ka akimunono ka Akuj, ebe esileeror Akuj. Aruwor itunganan kaapei ka Akuj Ngipei, Ekile ngolo inyonyoitae, Kristo! Nyo apolou a Kristo? "Ngolo inyonyoikinitae," Ngolo enyonyoikinitae kaapei ka akileleba ngina ka akujuwanut ka Akuj anakuwan. Okoe, ayong! Alipite engayangayakineta ngitunga ngakiro ngun?

176 Apeipaki, ayakatar Moses Inges erae atutubet; Ayakatar Daudi Inges erae atutubet; okoe, ayong, nait tokona ane esileerier inges alotooma akileleba, Akuj elope ewoi alotooma akwap. Akuj, alotooma akileleba keng, atwanare anguna ka asecit angitunga, ikotere epedori inges ayaun anguna ke Ekelesiya Keng Akiyar ngina itokwangunitae; ikotere epedori inges araun ngolo engarenon, alotooma akileleba, alotooma Ekelesiya Keng, anguna ka akisileerier ngina kiikinet daadang alotooma ngarwa nguna esidiok nu, nguna eikinit inges alorwa angulu esidiok. Kingolik? Nguna arae...

Topupokisi tokona. Irae iyees-a? Tokona todong akonikuwan bon make. Kingolik.

177 Anukiro apukore Yesu? Anguna ka akitoodiar Akuj. Arae Inges Akuj. Eitana Inges torae; emam icetunganan ngini apedori atwanare, amam ekadwaran ngolo apedori atwanare. Arae Inges AKuj. Arae Inges Akuj Ngolo angikadwarak. Arae Inges ngikadwarak. Arae inges Ngirwosi. Arae Inges Ngakiro nguna Akolong. Arae inges Ngol ngolo abeit abunore. Inges Ngolo arae, Inges Ngolo erae, ka Inges Ngolo ebeit toyakaun alotooma akolongit na; Inges Ngolopei bien, nakolongit na, ka ngikaru ka ngikaru. Aponi kisileeriyoro Inges anguna ka alosikinet angin.

Ka anguna ka alosikinet angin abu Inges kipoidau Ekelesiya, ikotere Inges, akileleba ngina ka Akuj, epedori ayaun ngina kiikinet daadang ngina ka Akirot ka Akuj alotooma ngirwa lu ngulu esidyok; ngina eraunia inges ngolo engarenon, engarenon alotooma Ekelesiya, adoketait, akekibois alotooma Ekelesiya. Abala Yesu, "Inges ngini akanupi Ayong, ngiticisyo ngulu etiyai ayong inges itiyakini inges dang; erubari inges itiyai nu jik, anerae alosi Ayong neni a Papa Kang." Kingolik, arae ngin alosikinet Keng. Akitoodiaret ngin. Ka tokona, nakolongit na, iitanit Inges itunganan ngini epedori akingolikin, ngini epedori acamakin Akirot...

178 Kingolik, abu Yesu dang kingolik ikote nen, aponi kire jik kidounoe anguna ka akolongit, akitodol ngina etoodiaria Akuj nginalosit daadang ngina etiyakinetae. Arae Inges Apukokino ngina ka Akuj; Akuj, epukorio.

179 Tokona abu Inges kitokwangu Ekelesiya, kan Ekuwuam Keng ka Ngaokot, ikotere epedori Inges apukor ngina kiikinet daadang alotooma akolongit ngina esidyon na. Tokona, kingolik, apedori inges abongor ka tolemu nguna daadang apotu ngulu todepasi ane, alotooma lorwa ngulu esidyok, ka anguna ke Ekuwuam Keng angolo Akwangan epukori Inges akimunono ngina angakipuceta anguna angakanikaarei. Kingolik, etoodiar Inges bon make. Erae ngin alosikinet Keng. Apolou ngina atwania Inges ngin. Erae ngin abilakinet ngina angaarei alotooma akitoodiario ngina angabilakinet angauni. Ekingaren, abu kitoodiar alotooma Kristo, totupak akitoodiario alotooma Ekelesiya. Ka ngunapei ngun, arae Kristo Akirot, ka erauni Ekelesiya Akirot ido tocamak Akirot elomari tooma kec.

Nait ngina ecamuneta ikec edin ngolo inyalal, alipite itorio Akirot nen keng? Ipiridaari, ido toyau atwonis ka tokut akinyaluna angiboreborei. Kingolik?

Nait ngina ekeria apedor ilajaara, Akirot ngina ka Akuj, itoodiar bon make. "Ngiticisyo ngulu etiyai ayong ikec itiyakini iyong dang." Ka itiyakin alorwa angulu esidiok ebe: "Kingolik eyakuuni Ayong Eliya ekadwaran, ibelekini inges ngitai angidwe neni ka Anupit atapapa."

180 Ka alotooma anen abu apaki ngina itoodiaror Inges bon make alotooma akileleba ngina ka akujuwanut ka Akuj anakuwan, Akuj, aneni ke Ekelesiya Keng, toyakaunor akingarenikin alotooma Ekelesiya Keng. Okoe, ayong! Nyo? Ekile ngolo inyonyoitae; tokona ngitunga ngulu inyonyoitae; okoe, ayong, akinyakun Ateran ngina inyonyoitae ka Eteran. Ngina inyonyoitae kan (Nyo?) acamun nguna abu Eva tobuburik kwap, kaapei ka Adam; abongun kaapei ka akinyonyoo ngina ka Akirot, anerae abala Inges, "Erae Akirot Kang Ekuwuam." Kingolik, Ngina inyonyoitai kan Akirot. Nguna abu Eva tobuburik kwap, Ebongunete ido tocamunae iwon.

Kingolik epite ngolo ke eyakae angikinyom angulu inyalitae, nabo, kire jik nguna abu Eva kitiya.

Abu Akuj tolimok Eva, "Nyitiya nu, ka nyitiya ngun; ka ipedori iyong akitiya nu, ka ngun."

181 Ka abu Satan tema, "Okoe! Iyeni iyong..." Nait abu Eva kiblelekin ido topupok nguna a Satan.

Nait Eva ngina ka akolongit angina esidyon nyelosi akitiya angun, anerae emam ngikongokinitoe Inges akitiyakin ngun. Ee, eketataman. Elosi Akuj akitiya ngun. Eyeni Inges. Eyakaunor Inges. Abala Inges erae Nginakeng, akemer..."Eyakaun Ekelesiya tomam akemer kori abilakinet." Elosi Inges akiwo alotooma asir Keng, Akirot Keng isileereunio.

Erauni Inges ainakinet anguna ka akwap. Erauni Inges...Erauni Inges eborosit ngolo ingolikini akwap ka tema, kire, atemar akwap nenice ebe, "Aa, erae Inges akacelan ngina akwangan. Erae inges iyayait ngina angiarei. Nyerae inges ngina ka atukotoyok." Ayeni ayong. Erae ngun ibore ngini ajokon, kingolik. Erae Inges ngina ka Atukot angina alokidiana kaama.

182 Tema ecekile bien nginace neni kang, ewoi ka kirworo, abu tema, "Kire, alidin iyai iyong?"

Abu ayong obongok otema, "Mam."

"Kaninyobo?"

"Mam," abu ayong otema, "Arae ayong ngolo ka Apukan."

"Kire, alipite ikimarakinere iyong Napukan?"

"Nyikimarakinio iyong tooma keng. Nait ikidounitoe iyong alotooma Keng. Uu-uu.

"Anipukan ngin?"

Abu ayong otema, "Erae akuwan ngina a Yesu Kristo ngina ke Ekuwuam."

"Anguna ka epei-Kuwuam ikibatisaun iwon tooma Nakuwan apei," idounitoe kan Ekuwuam Keng, angun ikimarakinio iwon araun ngulu ka Apukan. Ka nyerae akiyar yok ngina angitunga ka Amerika, nyikirae iwon ngulu a Jamani, nyikirae iwon ngikonginae; ikirae iwon Ngikristo. Ikisiboikin iwon, ka ikilosi alotooma Ekuwuam, Epito ngolo ka amina. Aloboro angulu ka akwap, ka ngapedorosyo yok neni ka akwap, ikigyela iwon ido ikigyelu Akamilimilit ngina epol egyelit, ka elosyo ido tocamakinitetei Ekuwuam Ngolo Akwangan isilereun bon make. Epite ngolo eyakar Ekelesiya Keng ngol. Eyakae kon ngol, eyakae kang ngol, erae kikicamak iwon akiyar yok tolol ido kijaanak Akuj, ka anguna ka Akivot Keng, ka meere nguna elimuni adiokitam ngina angitunga.

183 Toyenu, Ekile Ngolo inyonyoitae, Kristo elope ane, Okoe Akuj, eteyeniar. Nait tokona, kingolik, nait tokona (Utukui!) Eyakatar Inges arikyo. Akuj isileeriyorwo alotooma akileleba, alotooma Yesu Kristo, akimunono ngina apolon ngina ka Apukokino Keng.

Jwi jwi Akica ngina apolon na ngina ka apukokino etumudukan aosou ngina ka akwap ana.

Alorwa angulu a Yesu Kristo, ngina ayakar inges na nakwap, aponi kitumudukani ikec. Apotu ikec temasi, "Kaninyo, tari itaraun iyong Akuj! Icamit iyong akiriyakin ka Akuj!" Emam tari bon pa eriyen Inges ka Akuj; arae Inges Akuj elope. Kingolik, pa apotu ikec toyenut. Ka alorot, iyeg ngice ipedorete...

184 Eiraritor ayong ngulu nyenupito Akuj apeipaki ebase ebe nyelimunitor Yesu jik atema erae Inges Lokoku Ngolo ka Akuj. Nait Kire jik elimunitor. Kire jik elimunitor. Eraeca nguna nyiyenia iyong Ebaibul kon. Anu abu Inges tolimok aberu ngina anakare? Kingolik? Anu abu Inges tolimok inges?

"Ayeni ayong ebe ebunit Mesiya, ka ngina ebunio Inges, itiyakini Inges ngakiro nu."

Abu Yesu tema, "Ayong Lo, ngolo erwordo nenikon."

Ka neni a Paulo, dang, ka ngice ngulugela.

Toyenu. Nait tokona eyakatar ekelesiya ekengarenon.

185 Akimunono ngina apolon ngina ka Akuj jwi jwi itumudukaenene aosou ngina ka akwap. Nyepedorete ikec ariamun ngun. Emam nyepedorete ikec ayenun ngun. Emam nyeyeni Satan ngun. emam tari nguluce kec daadang eyenete ngun, nait mati bon ngulu ikongokinitoe ayenun ngun, epite ngolo eraakatar Kristo kaapei ka Akuj Ngipei. Jwi jwi itaraunete ikec Inges ngatutubeta ngauni. Kingolik? Kire jik itiyakinete.

186 Toyenutu, nguna etupakinete, nguna angaarei, Kristo ngolo esileerrior alotooma kon, erae akigeno ngina ka asir. Akuj Ngolo apolon ngolo esileerrior alotooma Kristo; tokona esileerrior Kristo alotooma kon.

Ikiburuburakini iwon

Kingolik! Nguna arae apeirwetait akimunono ngina ka Akuj, akimunono ngina apolon alotooma atametait ngina ka Akuj, ewaakin tokona tooma lotai ngulu angikanupak, ngulu erae, Akuwan ngina a Kristo. Arae nyo arae akimunono ngina apolon alotooma atametait ngina ka Akuj, eroko apetakinet ngina ka akwap, esilereun tokona. Totamatam anguna angun, ekone. Okoe, okoe, arae ayong...

187 Arae ayong kire ebe nyikiriamununu iwon. Kire, nyete ayong lopite ngolo atamitor ayong, ka arae ayong kire ebe nyikiriamununu iwon. Kingolik?

Nait akimunono ngina apolon ngina ka Akuj, nguna ayakatar Akuj Ngolo Ruba erae akimunono, apukor tokona alotooma Yesu Kristo, ido anen kikobakinae tooma Lokelesiya Keng. Apeirwait nguna ayakasi tooma natametait ngina ka Akuj eyai tokona Nakuwan ngina a Kristo. Yesu Kristo eminanarosi kaapei ka Ekelesiya, Ateran Keng, ingaanganakini Inges akimunono.

Iyeni iyong epite ngolo ilimonokinia iyong naberu kon ngakiro, iyeni iyong, apese ngina cici ngina ebeit iyong akiit. Imina iyong inges nooi, ilimonokini iyong inges akimunono, ka kisikuny inges diyete kon, ka tominak inges kaapei ka ibore daadang. Iyeni iyong epite ngolo ayakatar ngakiro ngun.

188 Ngun itiyai Akuj, Kristo lokelesiya. Kingolik? Iteyenianakini Inges Ateran akimunono, akimunono bon make. Meere ngululeter lu; alosikinit ayong akirworo nguna ka Aberu Keng (Kingolik? Iyookino daadang, tokona kingolik.) eyeni, anguna ka ayakaunor apukokino ngina ka akimunono Keng iteyenikinio neni kec, kan ajokis kec! Epite ngolo ka ajokis ka Akuj! Ngitunga, ayeni ayong inges...Egeno ayong ebe nyetama iyes atemar erwosi nu esibit anguna kang bon make, nait anguna ka atukot angitunga, kori nu, ngun; nait akimunono ngina emori Akuj kaapei ka Ekelesiya daadang, kerae ca kijaunete ikec. Kingoliksi? Emam nyerae atemar erae ca ayong bon kori iyong bon. Erae atemar Ekelesiya, inges ikatakinit Inges alomar tooma.

Ka ibasi iyes, "Kire, kaninyo nyijauneta ikec?" nyepedorete ikec akijaun. Abala Inges, nabo, alimunit Inges ngakiro nu. "Ka alipite epedoreta ikec?" Anerae alimunit Isaya ebe nyingolikinete ikec. Kingolik? Ka jwi jwi Inges elimununi...

189 Abala Ekadwaran Paulo ebe, "Alorwa angulu ka awasia eraunete ngitunga ngulu mingaanotin, ngulu isupaka, ngulu eminasi aleliano akilo Akuj, ngulu iketara, ngikaliokok, ngulu nyiyapara, ngikadedengak, ngulu nyeminasi ajokis; ngimingaanotin, ngulu isupaka, kingolik; ngulu ebi ekerito Akuj, nai tongerito apedori Keng; tobobongik ngul akau. Anerae erae lo ekabila ngolo angulu eloloto nakais, akikamunun ngaberu nguna bangaanotin nguna inuito ngasecisya, nguna iriarit akimuit ngina a ngipitesyo a ngulu alalak," enapito ngicotia, ido kiinyito ngitim, ka icebore daadang. "Nguna iriarit akimuit ngina a ngipitesyo a ngulu alalak, ka tobasi, 'ejokak daadang. Okoe, ikerepikinit ikec alokinga kaama. Nyipupokis ikec..." kingolik? "Nyepedorete jik adolokin nayenun ngina Akire. Ka apotu ngikiliok lu tongero Inges, ikwanginapei aponiata Yanes ka Yambure kitepegiata Moses," apedorito auruun ekelesiya, ka ayeun atukot ngina angitunga. Ee, eketataman.

"Nait isileereunio akecemodiyo," ngolopite edakaria Kristo Ateran Keng ido kiboikinor kidiama ama, ido tema, "Inges na," ka erukorete Inges kaapei ka Inges. Erae ngun kire. Ka eyenunio akecemodiyo.

190 Kingolik inges, ayakaunor apukokino ngina ka akimunono ana iteyenikinio ikec kan ajokis! Kingolik! Ngolopite ikiteyenikinere iyong apukokino ngina apolon na, akimunono ngina apukor, angun itepegi nait iyong ngiboro daadang ngulu ka akwap.

Tokona alosi ayong abongun apeirwetait nabo. Acepaki apedori nabo ayong alimun inges, adodiarit ayong neni angun, anguna ca ka atepu, ka nguna ekorio nakwapin; elosi atepu na nakwap daadang. Kingolik?

Iyes ngaberu nguna ipogasi ibasi ariamun ebatisimu ngolo ke Ekuwuam Angolo Akwangan, ido meere atitinyu ngina ka aesikin ngitim kus epoloete; tongerite bo Ebaibul ido tobala naberu ebe...Eyakatar ekile apedor akilak aberu keng erae kiiny inges akou keng. Erae nguna itopoloorito alokingaren Akuj, akitiya ngun. ebal Ebaibul, erae kebanya aberu ngitim keng, nyekerit inges akou keng. Ka erae nguna nyecamam; bon ca, iyenete iyes, ibore ngini erae ngini ngorot ngini nyecamam erae, aberu akilip toyakatar ngitim ngulu iinyitai. Kingolik?

Anapit ngicotia, ka ngimidicai (ngilowi ngulu-rujum/diding), ka ngiceboro! Ebal Ebaibul ebe, "Nginadioberu ngina," (Okoe, ibasi iyes...) "Ngina enapi elowi ngolo eputorit ngolo ke ekile, erae nguna nyecamam aneni ka Akuj," erae nguna ka asiilio, nguna engooriaka, ikwaan ka ekilonget ngolo ngorot ngolo abosan-tul. Kingolik? Okoe, ayong! Abosis alokumes ka Akuj! Ido nabo kikatak akilip kori ainakin akilip alopote angolo ikoni ngol? Engerit Akuj ngun, ebobongikini ngun akau. Erae ngun kire.

191 "Kire," ibasi iyes, "tokona kidareutu apeidakika, Lokaato Branham, irworo iyong nguna ikamunito Akitutuket ngina Ngorot."

Erae Inges ngolopei abien, nakolongit na, ka ngikaru ka ngikaru. Erae apukokino ngina ka Akuj ngina ileleba. Jwi jwi elimununi Akuj idiobore, emam jik nyilocokin Inges. Jwi jwi enyaanari inges ngun, meere akilocokin. Aponi tonyaarae ekisil, nait nyilocokino. Aponi tonyaarae!

"Ngini daadang elomi isitakinio kan atwanare,' nait ngini daadang," tokona etacaun, "Ingolikini aberu kingobel inges!" Pa abu Inges kilocok akiciket. Nait abu Inges kitacau.

"Kiitutu akolongit ngina a Sabaato; kirica inges erae ngina akwangan,'" apeikolongit alotooma esabit; toanyu abu Inges kitacau ngun, "Ngunace" epote alotooma akiricit Ekuwuam Ngolo ka Akuj. "Akitatamet Nakitatamet, ka ederes loderes; ane adiourien, ido kaama dang adiourien. Toting kojokon mono nguna ajokak. Anerae alotooma ngipon ngulu emarenete ka ngangajepa ngunace inges erworikinia ayong lotunga lu. Ka erae ngun ngunace. Erae ngun nguna ka akiwararet Alokingaren Ekapolon."

Toraebon nyepedorete ikec akiirar Inges, ka kimungumungokis ngakesi kec ido torotokis nawae, anguna ke edin kec. Uu-uu. "Erae na akiwararet," kingolik, akitacaun nguna ka akolongit a Sabaato; neni kus angulu a Sabaato, ka ngulu dang. Okoe, ayong! Emam nyilocokin Inges. Itacauni inges. Eela Akibois ngina angikatwak ngidorin keng anguna ka akijaun ikec.

192 Tokona, ipedorete iyes akingolikin tokona, Eemut ngolo ka awaasia, alosikinet ngina engeritere. Ipedori iyong-a? [Temari atukot, "Amen."-Ed.] Tokona, emam edin, nait apukokino ngina ka akimunono Keng. Kingolik, emam edin. Erae apukokino! Nyeyenunio Akuj kan edin. Eyenunio Akuj kan apukokino.

Kingolik! Akuj alotooma Akuwan Keng, Kristo; ka Kristo alotooma Akuwan Keng, Ateran. Okoe-Okoe-Okoe, ayong! Akuj itoodiario alotooma Kristo; Kristo itoodiario alotooma Ateran! Ka ikwapei alemunia Akuj aberu aneni ka Adam, ido abu aberu kibusokin; angun alemu Akuj anakuwan angina a Kristo, Akiring Keng, Akuwan Keng, ngina erae Akirot, ka elemununi Inges Ateran kinga ngina nyepedori nabo jik akimasakin kan edin kori akitatam ngina angitunga. Mam, eketataman. Nait elosi Inges abongun erae ngina akwangan, Akirot ngina nyelomitae ngina ka Akuj ngina esileeror.

Egeno ayong ebe ngolokile daadang iirari atepu na, ka nginaberu daadang, eyenuni ngun. kingolik?

193 Erae Inges Eva ngina angaarei, nait emam nyebilibili inges ka nyemunaanari inges nyimarindai Keng ngulu ka asegis ka akwangis, anguna alokile Keng. Iboiyete Inges kaapei ka Akirot Keng emam pa emitakinit nguna elimuni idiotunganan. Ipedori iyong ayakaun alosikinet ngina ka akimorikin ngikelesiyai, ka ngaruceta daadang.

Ka elosete ikec ayaun aridakino, adiourien, ka egolokinete ngikelesiyai daadang. Iteete iyes ngun-a. ka ngikelesiyai ngulu ikote ne, ngulu nyerae ngulu ke edin, itaraunete ikec ngulu erae edula, kori idiobore. Ka erae kelot itunganan akilip anguna aicetunganan angini nyeyai narwonget ngina ka abecara, egumio anenipei anen. Itemokino ngun daadang. Eketiyan ngolo a Lutharan, ekepolokiniton keng, alimuni ngun. ka iyookino ane, ipedori iyong asiomun ngun anepi ane ana-Magasin kon. Kire.

Emam nyitiyaunete adiotiaketait aneni anguna elimunete ikec, nguna ewoikini Ekelesiya alotooma nguna Akire alotooma Ejie. Adaun akitogogongior inges, ka itiyakini Inges nabo alokingaren ibore daadang. Erae Akirot ngina ka Akuj. Ka ecamakini alosit ngina ka akimorikin ngikelesiyai kaapei ka ibore daadang tolunyar. Elosi Inges ayakaun ama tomam akemer kori abilakinet. Erae ngun kire. Ewoi inges kaama.

194 Toyenu, Akuj itoodiar bon make alotooma Akuwan Keng, Kristo. Tokona kingolikisi iyes ngabilakinetangauni, erae ibore ngini ebusan-a?

Kristo alotooma Akuwan Keng, Ekelesiya, itogogongionori Akirot Keng ngina iikinitae, ikwapei etiyaa Akuj aneni a Kristo.

"Ngae epedori atubokin Ayong anguna ka asegit? Erae pa ketiyai ayong ngiticisyo ngulu a Papa Kang, angun ai ebusokinor Ayong? Tokona iyesepei ngikarukitos ibasi ebe etiyai ayong, iyong edin tokona, tokona kitoodikinae ayong. Kire. Kitoodikinae Ayong neni abu Ayong ebusokinor araun Mesiya. Kitoodikinae Ayong neni abunio Ayong ebusokinor, anayanyunet kaapei angina abala Akuj iiyakini Mesiya, ngina nyilelebikina ayong," Abu Inges tema. Kingolik? 'apedor alotooma Akuwan Keng.

195 Tokona Kristo, "Ngiticisyo ngulu etiyai Ayong ikec itiyakini iyong dang." Kingolik, kingolik, Akuj ngolopei ngol. Kingolik? "Ngiticisyo ngulu etiyai Ayong itiyai iyong dang; adepar tari lu, anerae alosi ayong neni a Papa Kang," eoyakini Ekelesiya adiourien Anakica, kingolik. Itogogongionori Akirot Keng. Ikwapei etiyaa Akuj ngakiikinet keng alotooma Akuwan Ngina a Kristo, angun itiyai Kristo ngiticisyo Keng alotooma Akuwan ngina a Kristo, ngina erae Ekelesiya, kingolik, tokona akiteyeniaria akimunono Keng Lokitoe Ngolo ka Ateran Keng alorwa angulu esidyok, araun ngaraito nguna ayakasi lokitoe anakisyakinet.

196 Kingolik, elomuni ateni alokitoe, ngina a Lutharan. Anu abu inges kitiya? Ngina ageikinia ekitoe apoloun, abu arait toraukaapei ka inges. Anu apotu kitiyakin? Apotu ikec kitaraun ngun edin. Angun abu Ekairon bu, Papa, Eketan, ido toipa ngun nawae, ebal, "Atwaka."

Angun pote ngulu a Wesili; apotu potu ejokak. Anu abu inges kitiya? Abu arait tobongo lokitoe nabo, angun abu Inges totubo ekitoe, anerae abu totwana.

Kitoodikinae ayong epei, epeikelesiya...acमित ayong eyenun. Ayakaunor ayong ngikaru ngatomoniuni angiuni ngulu angakiro akolong nguna ke ekelesiya. Kitoodikinae ayong apeipaki, apeikibois, neni abunio ediokelisiya torau arwonget ido nyetwana anenipei anen. Kitoodikinae ayong apeikibois ngina keponiata ikec kikeunotor nabo, kinga nguna ke ekimar ka ngiboro, meere nguna ka akisikwaruno. Kingolik? Emam. Emam, eketataman. Alunyar daadang.

197 Angun anu abu Eketan kitiya? Abu bu ka airor inges. Kingolik? Anerae abu torau arait ngina ke edin; ngalemonio erupunito alomucung-ga, angun abu Inges toiro ngun nawae, kingolik. Abu tocamak erupuni, ka kiricak.

Nait ai eyai etau ngolo ke ekitoe? Kire jik eyai kiding. Ka airokin Inges ikec daadang kwap, akitodol kidiama...

Eyakatar Inges ekinyomit ne kwap ngina ka ataagorete. Ikwa ekitoe ngolo edupakinitae diyete

ngangololin nguna a angakipi, inges ngini ijaari ngikisila ngulu ka Akuj ka amina alotooma etau keng. "Ka ikwaanikin inges ka ekitoe," Ngikurukisyo 1, "Edupakinetae diyete ngangololin nguna angakipi; nyeiniarete ngakwii keng; anakamu kori anakipore erauni ekitoe ngol arait keng." Ka kire inges lo...

Ka erae ai ekonio arait atipei? Erae alokidiana ekitoe. Kaninyo? Ecaikinito inges akica. Amen! Erae ngun kire. Ka kire alokidiana ekitoe, alorwa alu angulu ka awasia, etolomu Inges Ekitoe Ngolo erae Ateran.

198 Tokona kiitutu, Inges erae Ekitoe Ngol ngolo ka Akiyar, ngolo itepegit, "ekinyomit ngolo ke emun," kingolikisi. Inges Ekinyomit ngol, "Ekinyomit ngolo ka aberu," Ekitoe ngolo ka Akiyar lomanikor. "Ka pa apotu ikec toriyosi ngakan kec ido kiingakis Ekitoe lo, kenyamito ikec Ekitoe ngol ido toyara ngikaru ka ngikaru." Ka erae bon inges Ekitoe ngolo epedorio akinyam, topedorio akiyar ngikaru ka ngikaru. Erae Akirot Keng Akiyar. Ka eruwor angun nait Akirot, Akirot ngina ka Akuj ngina abu Eva tobuburik kwap alomanikor angolo ke Eden; anen elo Kristo, Akirot, isileereunio.

Ka ngina abunio Inges nakwap, arae Inges Ekitoe Ngolo ka Akiyar. Inupito iyes ngun-a? [Temari atukot, "Amen."-Ed.] Ka Roma, anu apotu ikec kitiyata? Aponi toyepakinae inges kwap. Ka aponi todupakinae inges lokitoe ngolo ka amamukau ajokis, "Ilamam ngolo inenekinio lokitoe," aruwor elamam anguna ke ekabila angitunga.

Ka tokona anguna angun, etolomu Inges Ekitoe Ngolo erae Ateran, ngolo erauni Ekitoe ngolo ka Akiyar ngolo enyakakin neni Keng, ikwa Ekile ka Aberu alomanikor ke Eden, (Okoe, asir toyakaun neni ka Akuj) kan Akirot ka Akuj ngolopei ngol Ngolo eteyeniar alotooma Ekile ka Aberu, Ekitoe ngolopei ngol ngolo ka Ateran nabo.

199 Toyenu, eteyenia inges! Ka alipite...Ayong, Eya nguna alalak ne, ikirubakini iwon ikilosu kingaren. Toyenu, Ekitoe lo, ngolo ka Akuwan a Kristo, alomanikor. Tokona eteyenia akimunono Keng neni ke Ekitoe angolo erae Ateran.

Kingolik, Kristo alakuni, Adam ngolo angiarei. Inupito iyes ebe arae Inges-a? [Temari atukot, "Amen."-Ed.] Abongor Lore, ngolo ke Eden, kaapei ka naberu Keng ngina emasara ido tolakunae ka kinyakunae nabo Lore. Erae ngun nguna a Kristo alotooma Ekelesiya nakolongit na, akinyakar naberu Keng nabo. Kingolikisi ngabilakineta ngauni tokona? ["Amen."] Akuj isileereunio alotooma Kristo; Kristo isileereunio alotooma Ekelesiya; ikec daadang, anguna ka akinyakunia Adam ngolo ngorot kaapei ka Eva nabo, ekile ka aberu, ngulu erae ngipei, ngulu esubunitae angapei-Okot ka epei-Kuwuam, ka ibore daadang.

200 Erae Ekelesiya Ngaokot nguna a Kristo, kan Ekuwuam, anerae eyai Akiyar tooma Naokot. Erae ngun nguna ke ebatisimu angolo ke Ekuwuam Angolo Akwangan angolo ibatisae iwon daadang tooma Nakuwan Keng, ngolo bon eyeni Akuwan Keng bon, akiring Keng, Akirot Keng. [Torami Lokaato Branham Ebaibul-Ed.]

Nyetapi edin Inges jik. Erae Apukokino. Eyeni Inges ngun. Ikwapei ayeni Eva dang, nait abu kimasar; nait eyeni Naga, ido nyimasar. Inyonyoita e inges! Aleluya! Utukui! Inyonyoikinitae inges amamukau akimasar. Nyimasar Inges jik. Ikongokinitoe Inges ngun. "Erereng itunganan ngini nyiwaakini Akuj asekit tooma keng." Iyes ngiketiyak iyenete nguna erwor ayong, ikwapei iyakatar iyes ngadasenin nguna alalak laalo. Kingolik? "Erereng itunganan ngini nyiwaakini Akuj asekit tooma keng," Daudi.

201 Toyenu, alakun, kaapei ka Inges, alosit Lore; abongor Nakiyar Ngina Ruba alotooma akuwan ngina aitunganan, akimuj, akimat, ka akiyar ngikaru ka ngikaru. Abala Isaya ebe, "Edukokinete ikec ngakais ido kiboiyoto anen, edupakinete ngikito ngulu ke epiini ka tonyama arait. Nyedukokinete ikec ido kikama icetunganan." Emam nyirumete ngidwe, nait eyakaun ikec nen kaapei ka ngidwe kec. Edukokini Inges nen ka kiboi anen. Amen. "Nyedukokini inges, ka kimuj ice nginigela; edukokini inges ka kimuj, inges elope." Amen! Nyo ngun? Ateran Keng abongor kaapei ka Inges, alakun lopite ngolo kolong ka Adam ka Eva nabo, anerae aesikin atwanare alokaku. Ingoliyarete ikec kaku Lomusalaba ido kingoliki ebe ketaci asekit.

Ka tokona, kan anupit, ikiteyarun iwon kaapei ka Inges, ikiboi anakiboisyo anguna Anakuj tokona, iteoritae nguna ikilakuni iwon; ikidarit Ekile bu, anguna ka arukor Lore kaapei ka Inges.

202 Ngalosikineta ngauni Nguni ka Akuj, nguna esileerior aneni ka Adam ka Eva, ka aneni angolokadwaran, ka ananyameta a daadang, ka aneni Angolo ebeit abunore; Inges Ngolo arae, Inges ngolo erae, ka Inges ngolo ebeit abunore. Akisileoriyoret daadang, Apukokino ngina ka Akirot ka Akuj, Adam kaapei ka Eva ebongorete Lore nabo, erae ngulu elakunitae, Akuj iteyeniar bon make!

203 Anen iboikin Inges Lokicolong ngolo ka Apukan Ngolo a Daudi (Erae ngun kire?) ka itarauni ngulu Keng, ipukae ngakwapin daadang kan ebela ka asuwat. Eyakaun ekitoe ngiwaitin daadang, ka ngolobuku ebuni tooma, erauni angaleu na ngina...eraunete ngakwii nu nguna kitangaleet ngakwapin. Eyakaunotor ngirwosi akereru neni keng. Emamukaun idiobore ngini ikimunaari, kori emamukaun idiobore ngini elomari tooma. Ka eyakaunor Emoru Sion akica kidiana keng, apaaran daadang kaapei ka akuwar daadang, ka erubarete ngulu elakunitae elosete Anakica angin. Okoe, Aleluya!

Anatamakinet, erae nguna akolong nguna nyitogogongioritae, nyerae adiotametait ngina ka aosou ke edin. Erae Apukokino ngina a Yesu Kristo, kan Akirot Keng, ngina ilapuarit Akica keng, ngina eyookino ananyameta a daadang. Ka iyookino alotooma anyamet na. Iyookino ane tokona. Iyookino aneni kang, iyookino anenikon, ka aneni ke ediokile kori adioberu ngina etingit apukokino na. Amen.

204 Ka kingolik Akuj bon make iteyeniar, ka itogogongior bon make anakiyar keng, ebe irae iyong eenat Keng tokona. Irae iyong eenat Keng ngolominat. Epedori akwap akianar, tobolianakis ikec, ebasi, "Potu kinga." Ipedorete iyes alosit, nait irae iyong eenat. Kingolik? Epedorete ngaberu ngunace akitiya ikwa nguna a Hollywood, nait meere iyes. Irae iyong eenat. Amen. Kingolik, irae iyong eenat neni a Kristo. Epedorete ngikiliok nguluce akimat esigara ka ngagwe ka kitiyaeneneete jwi jwi, erae kerae kecamito, ido tonyaras bon make ebe Ngikristo, ngidikonin, ka ngikalimonokinak, nait iitana nyerae iyes. Irae iyong eenat, eenat ngolo ka Akirot. Ee, eketataman. Ee, eketataman.

205 Iteyenianari Inges akimunono Keng neni ke Ekitoe Angolo erae Ateran Keng; ngina elakunit Kristo, Ngolo erae Adam Ngolo angiarei; ebongorete Lore, anguna ka akinyakunio nabo lopite ngolo kolong ke Eden, ngulu alacakina anatwanare, anaryebisya, anakiyalolong, aloleec, abongor kaapei ka Akiyar ngina Ruba.

Anen, kiira, ngitunga ngulu alalak ariamut akitatamet ngina nyiyookino. Anguna ka akibelekin ngitunga tooma Nakristianut, ka nalosit keng, emam nyerae jik atametait ngina ka Akuj. Ibasu iyes, "Ikibelenokini isua ngitunga toruwor ngikristo kan Apukan Keng." Nyikote nen. "Kire, nyiitana ikec akimat ngagwe. Nyiitana ikec akirwor alyokonu." Iyenete iyes atemar epedorete ngulu a Moamed akilopiar iyes anakica-a? iyenete iyes ngulu nyenupito alotooma Afirika (akwap angikirwonok), ngitunga ngulu irwoko, ka eyakatar ikec ngikisila anatekerin kec ngulu epedorete akilopiar akica ngina ipedorete iyes ayakaunor alotooma Akristianut.

206 Kaninyo, alositor ayong nateker ngina a Shangaan. Erae pa kiitakin apese alokaru angulu iitana, erae inges aesikin ateker ngin, tolema erang-gi ngolo ka ateker angin. Tolot lotaun; torau akelejilejan. Ka inges erae...Eroko inges ngiitakina, iitana inges torotarae erae kerae abikirat. Erae keriamun inges elomit ka ecekile, iitana inges tolimo ekile ngol, ka toarae ikec daadang, kaapei. Uu-uu. Okoe, epedorete nguna ikote ngun akilopiar anakica nguna enyaritae...

Nait erae kitiya iyong nguna ikote nguna alotooma ngulu enyaritae Ngikristo? Ngatomonikanikoomwon angikanikoomwon anamiat ikec etwakete naparan. Erae ngun kire. Erae ngun kire, ngikiliok kaapei ka ngaberu. Iyenete iyes ebe erae ngun kire.

"Nyo?" Ibala iyong, "Kire, Akwang ayong!"

207 "Ngini daadang ingolikini aberu ido kingobel adau akilo kaapei ka inges alotooma etau keng." Anibo nguna ikamunito ngun tokona? Anibo iyong, nakaato, ngini ibu kidodiar alopite angol neni ke ekile angol? Iyong dang idiakarit esibit itiyat jik nguna ke elomi. Kingolik?

"Okoe, nait iyookino daadang." Ekuriana ekeyokon alimun ebe, 'anerae kaninyo? Epedori edikwata ngolo ke edin keng alemar inges alotic erae kerae kirwor inges nguna ikote nen. Erae ikec ngikinyom ngulu inyalitae. Nyijaarete ikec Akirot. Ebala Akirot ebe erae ngun kire. Ebala Yesu dang ebe erae ngun kire, ka erae Inges Akou.

208 Tokona toyenu, Akuj iteyeniar bon make. Meere, nyiitana iwon akibelekin ngitunga Nakristianut kan apukan; nait kan Apukokino, Kristo ngolo eyai toomakon, ikwapei ayakar Akuj tooma Kristo. Ikwapei ayakar Akuj tooma Kristo, Kristo dang eyai toomakon! Ngolopite, nguna abu Akuj kitiya alotooma Kristo, itiyakini Kristo dang alotoomakon! Ngayanyuneta nguna abu Akuj kitiya alotooma Kristo, itiyakini Kristo dang alotoomakon! Okoe, nyibusak ngun-a? Uu! Okoe, ayong! Amina ayong ngun.

Abala Yesu, "Anakolongit angin," inges atemar akolongit na. "Anakolongit angin," ngina iteyeniarere apukokino na, "Iyenunete nait iyes atemar ayai Ayong tooma Papa, ka Papa tooma Kang; Ayong tooma kus, ka iyes tooma Kang." ngina iteyeniarere Apukokino, "Anakolongit angin iyenunete iyes ebe Ayong kaapei ka Papa ikirae ngipei; Ayai ayong tooma Papa, ka eyai Papa dang tooma Kang." Angun ngina ebunio Apukokino, angun eraunete, "Ayong toomakus, ka iyes tooma Kang." iyenut iyes ngun. Kingolik alosikinet, ngabilakineta ngauni...Anguna ai-nyo? Akinyakunia inges. Iitana iwon toraunae...

Ikwapei araakar Yesu Akirot ngina ka Akuj, abu Inges kitogogongio ngunapei ngun.

209 Kerae nyerae Inges Akirot, pa kisileeriorit Inges Akirot, kerae inges tokona epiirianot ngolo apolon ngolo ke edin. Keraunit inges Mesiya ngolo akire ngolo ewarit akwap. Kingolik? Ee, eketataman, keraunit inges ngol.

Nguna iwarito ikec ngun nakolongit na, idiotunganan ngini iloi Billy Granham, kori itunganan ngini epedori akitogogong arwonget kec, kikeun ka bu kitoodik ikec ebe ngulu abaptist nyeyenete neni ewaatar. Kire. Iwarito ikec ngun. Nait Ekelesiya iwarit akiyapara ka ngayanyuneta nguna ka Akuj angolo

eyari, Kristo.

210 Pa arae Yesu epiiriantot ngolo ke edin ngolo apolon. Arae Inges eketan ngolo ayenen, lokoku ngolo ke ekecan ngabawoi, ikwapei anyaritere. Kingolik? Abu Inges torotok diyete, nait Akuj...Abu Inges tema, "Iyes ngice kitoodikinae Ayong nguna ebala Ebaibul ebe etiyakini Ayong, nguna eroko ayong nyisileriyoro."

Angun epedori Ekelesiya akitiya ngunapei ngun nakolongit na. nguna abu Kristo kitiya, angun itiyai Ekelesiya lopite ngolopei ngol. "Anakolongit angin iyenuunete iyes ebe ayai Ayong tooma Papa, ka eyai Papa tooma Kang; Ayai Ayong tooma kus, ka iyes tooma Kang." Kingolik? Iyes ngul ilosete, iniemete alosit Sion, alosit (Ai?) Napukan! "Anakolongit angin iyenuunete iyes ebe ayai Ayong tooma kus."

211 Ka kingolik ane. Ane, erae nguna ebusak. Nyakacamit ayong iyes kitubucas ngakiro nu. Tokona nginitunganan, ka iyes ngitunga ngulu ipupete anatepu, kaama alotooma ngamon ka aneni daadang ipupito iyes Inges, tokona topupokisi.

"Ikwapei ekeyakiyaria Ayong Papa, angun ekeyakiyari Ayong iyes," Tema Yesu. Kingolik? Tokona kingolik. Papa Ngolo abu kiyakia Inges abu toloma tooma Keng, anguna ka akitogogongior bon make, anerae arae Inges Akirot. Ka Yesu ngolopei ikiyakiyari iyong, erukorete kaapei ka iyong alotooma kon, anguna ka akitogogongior Akuj ngolopei ngol. "Ikwapei ekeyakiyaria Ayong Papa, ka ayari Ayong anguna a Papa; angun ekeyakiyari Ayong iyes, ka iyarete iyes anguna Kang." Eyakae Keng? Erae Inges Akirot. Iyarete iyes kan Akirot. Okoe, epite ngolo acamitor ayong akirwor ngun erae Akou ngina ka Akirot, ka olimonok alotooma ngisaae ngulu alalak, kingolik, angun, epite ngolo ayakar Inges...aneni angun. Toyenu, toyenu, "Ka Papa ngolo ekeyakiyari Ayong," abu orukosi kaapei ka Ayong. Papa ngolo iyakiyari...Yesu ngolo ikiyakiyari iwon elomari tooma.

212 "Adiourien bon ido nyakayanyuni Ayong akwap nabo jik, nait ikingolikinete iyes Ayong, anerae Ayong," Alimunet ngina ke ekiro, "Ayong," Etunganan, Yesu, "Ayakaun kaapei ka iyes, tari tooma kus, akitodol nasalunet ngina ka akwap. Ngiticisyo ngulu etiyai Ayong ikec itiyakinete iyes fang." Tokona tobongosi kingolikis nguna erikak Inges akitiya, ido kingolikis nguna itiyaete iyes, ido kisikwaanikinos.

213 "Ka ikwapei ayakatar alorwa angulu a Noa, ikokinete nenipei nen alorwa angulu a Lokoku aitunganan. Ka ikwapei alorwa angulu a Lot," Ngina alosyoto Billy Graham ka Oral Robert tooma nakwap ngina a Sodoma ido tolimonokis neni angitunga a Sodoma, ka kitumudukana ngakonyen kec, kingolik, kan Ngakiro nguna ajokak. Abu Epei-Malaika kidong kaku, Ekiyakya kaapei ka Aburaam kaapei ka atukot ngina Eseunitae, ka ekabila ngolo ka ayanyunet kaani abu Inges kitiya? Kingolik? Ka abu Aburaam tonyara Inges lopite ali? Eloim, Akuj eyenunio alotooma akuwan. Yesu itoodiari ngun Inges elope, Akuj alotooma Keng, iteyeniario alotooma Ateran keng alorwa angulu esidyok! Okoe, ayong, ayong! Emam angetakinete ngakiro angun; erae apukokino ngina ka Akuj! Erae nguna Ruba, erubarete elosete kingaren, kingaren ka kingaren.

214 Toyenu, angun, Epei ngolo ikwaan ka Adan ka Eva ngulu ke ekingaren, eroko asecit nyetiaka ikec alotooma asecit, Adam Ngolo angiarei, alotooma Akiyar, elakuni Ateran Keng anatanware; ka tokona alorot Keng alosit Eden ngolo Ngorot, akinyakun Ateran Keng tooma nakimor, abongun neni ka Akuj, ikwa Ekile ka Aberu, alomanikor ke Eden, Kristo kaapei ka Ateran Keng.

215 Ka Akuj anakolongit angin, "Einakinio Apukan neni a Papa; epedori Inges araun daadang alotooma daadang," "Eroko Inges irworo, eirari ayong." Daudi, Kristo, Daudi iboi Alokicolong angolo ka Apukan, Erwosit ngolo angatekerin angitunga a daadang. "Ka eroko ikec etamete, ayenuni Ayong nguna etamete ikec. Eroko ikec nyirworikina, abongokini Ayong ikec. Edakete epeot kaapei ka imesek. Enyami engatuny nginya ikwa emong, ka edakete ikec kaapei ido tourianikinos iwapei. Nyewanasi ikori nyemunyarosi kec make alo-Moru kang angolo Akwangan," kire jik abongor lopite ngolo kolong ke Eden nabo, ikwapei etwonior ikwapei abongor!

Engin alosikinet ngina angabilakineta angauni keng. Okoe Akuj, kingarakinae isua toyenunae! Kingarakinae isua toyenunae!

216 Topupok tokona kojokon ikwapei ikilosyo kingaren, abongor Eden ngolo ngorot.

Angun ngina ikidounio Inges iwon, ikilelebun iwon kan Inges. Kingolik, akiyar kon, eyai Akiyar Keng tooma kon. Angun, ngiyokoticisyo daadang iitana kitoodiasi Inges.

Ikwa alemar akiyar alokitoe ido todakakinae neni ke ece. Alemun akiyar alokitoe angolo apol ido todupakinae lokitoe ngolo ka apol, erauni apols. Iitana torae, 'anerae ngaokot, akiyar ngina eyai tooma keng, erae akiyar ngina epolouni ngina ka apol. Iyookino daadang.

Angun, ngiyokoticisyo daadang iitana kitoodiasi Inges.

217 Ikiyakar iwon Ekiro Keng. Erae ngun kire-a? [Temari atukot, "Amen."-Ed.] Iitana iwon kiteyeniarae

Ekero Keng.

Ka kiitutu, ikirae iwon tokona, ikwapei Ateran Keng, ngina epotikinitoe kan Ekuwuam Keng. Okoe, ayong! Ekelesiya, akidoun ngidwe, kingolik, apotikini Ekuwuam Ngolo Akwangan Alokiro keng; iteyeniarit Ekero Keng, iteyeniarit Akiyar Keng; eyaununi ngayanyuneta nguna ka Akiyar keng, esuuda kaapei ka ngulu iikinitae Akiyar, esuuda ngolo ka ayarun Keng; akitoodiar ebe nyetwanit Inges, nait eyari ngikaru ka ngikaru. Erae na Akiyar ngina Ruba, ka itogogongioritae, itogogongioritae neni ka akwap ebe ikiyari iwon alotooma Keng. Utukui!

218 Alipite iyenunia iyong, 'anerae irae iyong epei alotooma Ekelesiya? Anerae, Eyari kristo alotooma kon, angun epotikini Ekuwuam Ngolo Akwangan akitoodiaria ebe irae iyong eenat neni aidiobore. Ienikina iyong, okoe, ayong, neni Angakiro Anguna Ajokak, aenikina Nakiro, ka ngidwe ngulu irauni iyong ikote nenipei, 'anerae irae iyong eenat.

Nyilomi iyong; anerae edaunitae apotikin iyong. Asir! Nyepedori Inges akiting. Aliliget ngina ka akiyar egolokinitoe anibore a daadang. Irau iyong ngini keng, kan akiikinet ngina ka Akiyar. Ayaru Ekinyomit Ngol; emam akwap elomari tooma. Okoe! Okoe, epite ngolo ikicamitor iwon akiboi anakiro anu akitodol epeisaa! Arae ayong kire ebe iyenut iyes. Kingolik? Kristo, ka Inges bon, adaun akirikakin. Ayai ekinyomit tooma. Etemokino Ekinyomit. Ngina ewaakinere Inges tooma? "Eroko apetakinet ngina ka akwap, ikiik iwon nakiyar ngina Ruba." Ka ikwapei eleleunia Akiyar, ekinyomit ngolo eperi anen...Ngikinyom nguluce ngulu epote tooma, nyetingete, nyitiyakinete, ikwa. Nait ngina ebunio Ekinyomit ngol, atipei abu kitowo aliliget; ngikinyom nguluce daadang aponi kiritarae kinga, kingolik, lopite ngol.

Ka irauni iyong eenat, ngolo ikilukunitae, alotooma Kristo. Toyai Kristo tooma kon, Akiyar keng eyaununi akitogogongiet keng, ngayanyuneta Keng. Okoe, ayong, ayong, ayong! Ingolik, ayaununun ngayanyuneta keng nguna ka Akiyar ikwa esuuda ngolo ka ayarun Keng, itogogongikinit neni ka akwap nguna ka Akiyar Angina Ruba, itogogongikini neni ka akwap ebe ikiyari iwon alotooma Keng. Ka totamatam anguna angun, akiyar kaapei ka Akuj, Eyokokalakunan, ngolo ikisubuni iwon ikotere alosikinet nginapei ngin, Ekelesiya, ka Akiyar keng ngina atironon alotoomayok.

219 Erae ngun, apedori Moses alimun ebe, kan Akirot ngina ka Akuj, "Toporut ngicuc," ka apotu ngicuc toporut. Epedori Akuj asubun ngicuc ka ngikunyuko. Kingolik?

Epedori Inges akitiya nguna daadang ecamit inges akitiya. Epedori Inges asubun. Epedori Inges akitiyakini idiobore. Erae Inges Akuj. Akuj ngolopei ngol, Akiyar ngina atironon, iteete iyes, ngin eyai toomakus, epedori...irae iyong eenat; nyipedori iyong akirworikin mati kirworik Inges. Nait, ngina irworikinia iyong, erae Akirot ka Akuj. Abu Inges kitogogongio ngun ebe ikote nen. Nguluceboro daadang iyookino, ka eyeni Inges, ngina elimunere, iitana kikokis nenipei. Kingolik?

Abu Moses tolemu ebela keng, ido tema, "Potu ngakidodoka," 'anerae alimunit Akuj ebe, "Potu ngakidodoka." Bon abu Moses tolimu nguna alimunitoe. Erae ngun kire. Ka apotu ngakidodoka toyakaunos adiokibois daadang, adiokibois daadang apotu ngakidodoka toyakaunos. Aibo aponiata ikec? Emam ngini eyeni. Amamukasi kolongosek. Nait Ekasuban, Akuj, itiyai alotooma itunganan, abu tosub ngiboro ngityang ngulu eyarete.

Akuj ngolopei asubuni akidodok ngina ke ekingaren epedori asubun akidodok ngina angaarei. Akuj esubuni ngakidodoka daadang. Okoe, ayong! Iteete iyes nguna alosikinit Ayong? Abu Akuj tosub ekunyuk ngolo ke ekingaren, Ingesipei esubuni ekunyuk ngolo angiarei, itiyauni ediokunyuk daadang; epedori akitiyaun ngikunyuko neni emam ngikunyuko. Epedori inges akitiyakin idiobore ngini ecamit Inges! Erae Inges Akuj! Akiyar Keng! Okoe, ayong! Ngina atamakina ayong anguna angun, eketamaranikinete ayong! Uu-uu.

220 Okoe, akiyar kaapei ka Inges, alosit Lore kaapei ka inges, akiyar kaapei ka Inges! Alosit lore kaapei ka Inges anguna ka akiboi kaapei ka Inges ngikaru ka ngikaru, toyakatar Akiyar ngina Ruba!

Erae na akimunono ngina apolon ngina ka Akuj ngina ka amina angina esileerior, ebe Akuj kaapei ka itunganan apotu toraut Ngipei. Kingolik? Ibore daadang erae Akuj kaapei ka itunganan, Ngipei. Arae Akuj kaapei ka itunganan Ngipei, kaama; ka erae Akuj kaapei ka itunganan Ngipei, ane. Kingolik? Erae nyo Ngun? Akilelebu kaapei ka Ekuwuam, Inges ayakaunor akingeranekin. Arae ngin ariamunet ngina ka Akuj, arae ngin alosikinet ngina ka Akuj akitiya ngun: ikotere Inges eyakaun tooma Kristo; ka Kristo toyakaun toomayok; ka iwon daadang toruworoe Ngipei. Ekuwuam Ngolo Akwangan, ibore nginipei ngin; abu topukok neni a Kristo, abu topukok nen; apedor ngina etiron ngina ka akujuwanut ka Akuj. Okoe, ayong!

221 Akuj ngolopei apedori alimun ngakiro nu daadang aneni a Moses, "Potu ngakidodoka," Ngolopei Ngol apedori akiwo kaama tema, "Kilocokin ngakipi nu toruworos epiini." Kingolik? Amen. Erae ngun kire-a? [Temari atukot, "Amen."-Ed.] Inges Akuj Ngolopei ngol, Ngolopei ngol.

Nyijulanakin jik Inges. Erae Inges Akuj alotooma itunganan. Erae ngol akisileeroret keng. Nguna epukonori Inges ngun. Itoodiarito ebe nyepedori itunganan asubun; Akuj erae ekasuban. Ka nyerae nabo

jik itunganan; erae Akuj Ekasuban, alotooma itunganan, ngolo erae Ekelesiya Keng tokona. Amen!

Alosit Lore Nakuj, eboiyoto kaapei ka Inges, Ngikaru ka ngikaru. Akuj itoodiari amina ngina Ruba neni ke Ekelesiya.

222 Topupok, topupok kojokon tokona. Akacमित ayong iyees nyisipiyorosi ariamun nu. Emam ece-Kelesiya, emam ace-yanyunet, emam ace-kimor, amam ace-pukan, emam ace-yenaanut, emam ace-kitatam ngina angitunga, emam edin, ngolo ecamunitae kinga nguna a Nu. Emam ibore ecamuni Akuj mati, "Kristo alotooma kon, akigeno ngina ka Asir," ibore bon ngini eyeni Akuj. Emam akimor, emam ekelesiya, emam akitatam angitunga, emam edin, emam ibore; nginidiobore daadang etwanit. Idongi erae nguna ebeite totuboroe, ngina airor nawae, ikotere Kristo epedori akiyar ikingarenikinite iyong.

Tomam akidodikin nguna alokaku! Ayakatar ayong ipeitunganan, ngini abala, "Erae arwonget kang." Iitana ngin totuboroe, dang. "Abu ayong oriamu ati-ka-ati ane. Ebalala en nu. Akalimokini ayong atokang ebe arae ayong ekakwang ngolo acelan." Nguna iitana totuboroe, dang. Kingolik? "Kire, ayeni ayong ebe ecamit ayong lokile kang anapit ngicotia lu." Iitana ngun totuboroe, dang. Kingolik? Iitana totuboroe ka toiroroe akitodol ngina idongioto iyong kaapei ka Kristo, bon. Kingolik? Uu!

223 Totamatamak! Kan ayakau ngina eyari ngina a Kristo angolo eyari kan Akirot ngina eyari; Okoe, Kristo ngolo eyari, ayakau ngina eyari! Kingolik! Kan akitogogongoret ngina keng bon make inges itogogongiori Ekelesiya Keng.

Meere ngimembai! Nyitiyator jik inges ngun, alorwa angulu a Moses. Amam pa abu inges kitiya alorwa angulu aidiitunganan; anangetakinet angina ka akwap, ngina abunio nakibois ngina ayai akinyasuno. Ngirwa ngulu a Lot, pa arae ngakiro nguna angimembai. Arae akitogogonget ngina anginidonupe, Akuj alotooma Akuwan, kingolik, akitogogonget ngina anginidonupe.

224 Kiitu! Totamatam anguna angun, ebe, ngitunga ngulu idounitoe kan Ekuwuam Keng, alotooma akolongit ngina ikoni na, alotooma edin angolo apolon angolo ka anyamet angina ikiyaria iwon, ka Akuj ngolo eyari elemuni akirot Keng ngina ayaran ido kitogogongio Inges, Inges elope, akiyar na ngin eyai tooma Akirot, akiyar ngina eyai tooma Lokinyomit! Ka erae Akirot Ekinyomit ngolo abu eketan tolot aekin. Ka Akiyar inges Kristo, alotooma Akirot, bon make aneni kon; akitogogongior ibore ngini nyipedori iyong akitiya, akitogogongior bon make ebe nyerae iyong, nait erae Inges. Ka iraut iyees ngipei, epit Keng ngolo minat, ngina ejoikinit akituruwor Ateran.

225 Alakara toyai neni ka Akuj angolo ayaran ngolo asubuni nakuj ka akwap ka ngiboro daadang ngulu eya tooma kec! Emam angayangayat, "Erae Inges Olupa ka Omega, Akisyakinet ka Angetakinet; Inges ngolo arae, ngolo erae, ka ngolo ebuni; atagorete, aliasit ngina a Daudi; Etop ngolo ka ataparacu ngolo itiriiai." Erae Inges daadang-alotooma-daadang.

226 Ayakau Keng, alotooma nginitunganan, kaapei ka akitogogonget ngina anginitunganan ngina Keng aelope anguna ka akitoodiaror bon make, Akirot ngina Ayaran ngina iikinitae anguna ka akolongit ana, isileereun aneni kon, akitogogongoret ngina ka apukokino angina apolon angina ka Akuj. Kingolik, bon alotooma ipeitunganan, meere alotooma atukot! Ipeitunganan; meere atukot! Akiteyenaret Keng erae ngina anginidonupe. Iriamut iyees ngun-a? [Temari atukot, "Amen."-Ed.] Meere ka ngulu a Methodist, meere ka ngulu a Baptist, meere ka ngulu Presbyterian, meere ka ngulu a Lutha, meere ka ngulu a Pentekoste, nait ipeitunganan!

"Alemari Ayong ipei, oesik ipei; atiaki Ayong ikec." Erae ngun kire. "Eyakaun ngiarei lomanikor; alemari Ayong ipei ido esidong nginice. Eyakaun ngiarei lokitaada, alemari ayong ipei esidong nginice."

Nyerae atukot. Erae atitogogonget ngina anginidonupe anguna aikoku angini epoti angini ka Akuj, ileleba Ekuwuam Ngolo Akwangan, angun todakak neni ka Akuj ikotere nyimitakinit nguna angakirosya angace. Ka eyari Ekuwuam Ngolo Akwangan akiyar Keng bon, elele alotooma Keng, itodiarit akitogogonget ngina ka Akirot, Inges elope, akitoodiar bon make neni angitunga ka neni ka akwap.

227 Alipite elosyo akwap emudukana anibore angini ikoni nen lopite ngol? Lopite ngolo alosyoto ngulu a Katolik kan Ekakwang Patrick ido nyeyenut inges akitodol ngina atwania. Ibore ngini abu Ekakwang Maritin kitiya, nyeripuna ikec inges. Ngunapei ngun etiyaete ikec ananyameta a daadang.

Ngunapei apotu ikec kitiyata neni a Yoan ngina ka Arc. Abu Ekelesiya ngolo a Katolik kicunyak inges, anguna ka arakau akapilan, anerae arae inges ngina ke Ekuwuam. Kelunyar ngikaru amiata angatomonikan, apotu tobokasi ngawat nguna angisacaradooti ka kimasakis ikec tooma, anguna ka akitiya akiki ngasecisya.

228 Itori nenikec, ka nyeyenunete ikec inges akitodol ngina elunyaror. Bon elemari inges ngulu Ekinyomit ngolo iikinitae akiyar ngolo abu Akuj kiik akiyar eroko nyepetakina akwap. Ngunapei ngun apotu kitiyaun alorwa angulu a Noa, ngunapei ngun apotu kitiyaun alorwa angulu a Moses, alorwa angulu ke Eliya, ngirwa ngulu angikadwarak, alorwa angulu a Yesu, akitor ngun daadang akitodol losaa lopeilo. Itunganan

ngini epoti Ekinyomit Ngolo ka Akuj, eyakaun Akirot nen akitoodiar bon make, angun todakak nacamit ngina ka Akuj angun ka Akirot, ka Akirot bon, iteyeniar alotooma itunganan, eenat, neni aitunganan.

229 Meere atemar, "Ekelesiya kang..." Tokona, "Ekelesiya kang" emam nguna ikitiyakinete ngun.

Erae ipeitunganan, ipeitunganan! Akibois daadang ngina angikatwak eremokino akitatam na. Akibois daadang ngina angikatwak eremokino nguna Akire nu, nait erae nguna Akire.

Nyelimunitor jik Yesu atemar, "Tokona, Petero, iyong ka Yoana, ka ngulucetunga daadang, iyakaunotor iyes Apukokino, angun aiun Ekelesiya daadang." Mam.

Arae anguna keng, bon make. "Akalimokini ayong iyong, iyong," meere iyes, "neni kon, irae iyong Petero; adukokini ayong Ekelesiya Kang nataaba na." Ka akirot ngina ebala Petero, apolou Keng atemar "amoru." apolou ngina ka amoru atemar "Ngolo ekiit," kori, "Ngolo etiakaritae."

Namoru ace, nibore ice; kingolik, ngulu enyaraunitae, Ekelesiya ngolo enyaraunitae; Namoru, "Napukokino na." "Nyepukokina akuwan ka Ngaokot nu neni kon. Nait napukokino na, atukot ngina enyaraunitae, adukokini ayong Ekelesiya Kang tooma kec. Ka ngidorin daadang ngulu ka akibois angikatwak emam jik nyewoikinete inges."

"Nyetwaniari tari epeitimat anakoukon. Irae iyong ngini kang! Eketeyaruni ayong iyong anakolongit angina esidyon, okoinak iyong Akiyar ngina Ruba, ka eteyaru inges alorwa angulu esidyok." Ikote nen, apukokino. Meere ikec; nait "Inges," ipeitunganan! Meere atukot; ipeitunganan! Akibois daadang ngina angikatwak eremokino inges.

230 Nait akimunono Keng epukokinio neni ka Ateran Keng anginaminat. Erae Inges bon epedori akingolikin.

Abu Inges tema, "Kire erworit Isaya angunakus, iyes ngikangisoswae, iyes ngimuno alotooma nginya. Ipotu iyes potu kinga ne ido temasi, 'Okoe, ngikadwarak ngulu apolok ngulu akwangak! Ikimacari isua ngalialin kec. Ikiputari isua ikec.'" Abu Yesu tema, "Arae iyes iwaakinete ikec tooma nen." Alimunit Inges ngun-a?

Ngunapei ngun epedori Inges alimokin Ngikelesiyai ngulu a Katolik alorwa kec, ngina eyakiyanareta ikec ngikadwarak ngulu ka Akitutuket angina Ngorot kingaren Nikaea, Roma, ka ngulu eseunitae. Alomunete ngikadwarak alotooma anen enyamete ngikur ka ngiceboro alokwap ngalup, emam tari pa enapito ngilowi, tonapito ngicamu ngulu angamesekin, ido kikatakinito awoikin Akiyookino ngina a Ebaibul. Nait eitanit Ekelesiya Ngolo a Katolik akitatam kec ngina ka apiirianut. Anen apotu tolemut kinga...Anen buni ekakwang Irenias, Polikap, Maritin, ka nguluce daadang. Ka anu apotu ikec kitiyata? Apotu kiwaakis ikec nalial, Yoan ngina ka Arc, Ekakwang Patrick, kaapei ka nguluce. Apotu ikec kiwaakis ikec tooma, ido tokona abongut akitokwangun ngarwatatain lopite ngolo aponiata ikec kitiyaata neni a Yoan ngina ka Arc. Anu apotu ikec kitiyata? Apotu ikec kiwaakis ikec tooma nen!

231 Angun atemari Ayong, ikwapei enyaraanaror Ekuwuam Keng, "Ngarwatatain nguna itokwangunitai! Iyes ngikangisoswae, ngulu inyarasi bon make ngulu ajokak, toraebo ijaunito akitatam ngina ka apiirianut aitunganan, ido toesikinito Akirot itwangai. Ka akilo abunore topotiyoto Ekinyomit ngolo ka Akuj, Akirot alotooma kus, ijaasi iyes ngikinyom nguluce daadang ngulu inyalal." Emam angayangayat ebe awo inges ikwa "Amalaat," anerae "Alom inges alokuwuam," anguna ka akitatam lotunga ngakiro nguna angitunga ka akilo ngakiro nguna ka Akuj.

Nait abu Inges tema, "Nyikuriaketa, esipan ngolo cici, erae ajokis ngina ajokon ngina a Papakus ainakin iyes Apukan." Erae ngun Kire. Kire jik. Angun ikiyakaunor iwon.

232 Ebaibul, ebala alotooma Apukokino ebe, "Abu etaun ngolo apolon kipuka ngirwosi daadang ngulu ka akwap." Ebala ebe erae inges "amalaat." Erae ngun nyo? Aberu ngina ebala arae inges apese ido kitiyae nguna ka amalao. "Ayakatar inges ekopo nakan keng," ngolo ke epiini, anguna ka akwap, "ngolo eleleba asiilianut ngina anguna engeritoe nguna ka amalao keng." Ka ayakatar inges ngidwe, ngikelesiyae ngulu a Purotesitan, anerae alomuni nginitunganan daadang kinga anguna ka akitatam keng angina ka amodiyo, ebatisimu ngolopei ngol, ka anguna ka akimalanakin, ka akilo ebatisimu ngolo ke Ekuwuam Angolo Akwangan; ka akitatam kec ngina alyokonon ngina a "Papa, Lokoku, Ekuwuam Ngolo Akwangan," ka ngun daadang, ka akilo akijaar Ekiro ngolo ka Ateran...Eteran, ka ngunace daadang.

Ibasi iyes, "Emam adiotiaketait." Itiyai.

Erae kewaak ayong ekiro kang narisit ngina angisilinga, ido otema, "Ekimat," neni ke "Eketiyan," kori ka ngunace dang, emam nyepedori arisit ngin alemun ngisilinga. Erae ngun kire. Ebuburiyario anabeng-ki. Uu-uu. Toyenu. Iyookino ngun daadang.

233 Nait akimunono ngina daadang epukokinitae bon neni ka Ateran, ikwapei eikinitor Inges. Eremokino akibois ngina angikatwak Akiyookino na, ngina ka apukokino anguna ka akimunono. Nait ewoi Ateran Anakiro angin. Awoetai Keng ngin.

Kaninyo ikinyamitor iyes akoro, Ekelesiya, Kaninyo ikinyamitor iyes akure? Erae Papa ikatakinit apukokin iyes akimunono na neni kus. Nait icamanakinite iyes ngiboro ngulu alalak elemanarete anenikus. Icamakinit iyong etic kon, icamakinit iyong aberu kon, icamakinit iyong lokile kon, icakinit iyong ngidwe kon, icamakinit iyong amitakinit ngina ka akwap, icakinit iyong ecekeyokon, icamakinit iyong icetunganan, alemar nguna akire alotooma kon, ido bo toyeni iyong ebe alotooma etau kon ikinyamitor iyong akure, kingolik, apukokino. Akolongit ngina esidyon na. Toyenu tokona.

234 Engoliyasi kaku nabo. Nyapedori ayong alimokin iyes nu daadang. Kingolik? Akacamit ayong iyes kingoliut laalo tokona apeidakika, ido ikigolokini iwon tokona anadakikae angadi. Iraunete iyes...Inakinae ayong apupokinit kus ngina nyetyakak alotooma apeidakika bon.

235 Toyenutu, Ngikolosae, engaet 18, Alotooma Ekitaabo ngolo a Ngikolosae, engaet 18.

Tokona erae Inges Akou ngina ke Ekelesiya, akuwan: ngolo erae akisyakinet, ngolo esyaunan akidouno anatwanare; ikotere alotooma ngiboro daadang epedori inges ayakaunor akingarenikinet.

236 "Erae Inges Akou ngina ke Ekelesiya, ngina erae Akuwan Keng, ka iitanit Inges araun ekengarenon." Topupok tokona, topupok kojokon ikwapei ikilosyo tokona. Nyo? Iitana Inges torau Akou ngina ke Akuwan, Akuwan ngina ka Ateran Keng, ngina elemunitae aneni keng; akiring ka ngaokot, ikwapei aneni ka Adam, kingolik, Ateran.

"Idounitoe anatwanare," kingolik, ikec ngun, idounitoe anatwanare, asecit ngina ka amamukau anupit Akirot.

Nyo aari Eva? Erae amamukau anupit Akirot. Erae ngun kire-a? Nyo erae amamukau kec anupit Akirot? Kan, anguna ka...amamukau anupit neni ka Akuj? Mam. Ayakatar inges anupit neni ka Akuj. Kire. Pa abu inges tema ebe, "Emam Akuj-a"? Mam, eketataman. Pa arae inges ngina pa anupit. "Kire," abu inges tema, "Iyeni iyong, nyanupit ayong jik Akirot keng"? Okoe, mam. Anupit inges daadang nait ipeibore bon nginici. Kingolik?

237 Tokona nyelimunitor mono Ebaibul alotooma Ekitaabo ngolo ka Apukokino, abala Yesu elope, "Ayong Yesu eyaku Ekamalaika akiteyeniar ngakiro nu nenikus-a"? "Ngini elemari apei-Kirot aneni Keng, kori ngini iyatakini apei-Kirot neni Keng." Ka erae kebuni etegerekou lo daadang kaapei ka akiyalolong na daadang ka ngina angayangayakinia aberu apei-Kirot ngina ka Akuj, ikicamakini monokona Akuj iyong dang angayangayakin apei-kirot-a? Erae kikokis nen erauni Akuj ngolo nyiyookino. Uu-uu. Kingolik? Kingolik, nyeraunete ngun nguna akire. Etubokinitae...

Elo epeikile ewoi, ka abu toyau aryebo na ngina keetau anguna angayangayakinia inges apei-Kirot; anen ido tolot kingaren ka ya ngikaru ngulu ka akisisa ka ibore daadang, ka Ebaibul ka ngunace daadang, ka nguluce ngulu ajala ngawat kec anguna keng; ido temasi, "Okoe, tolot kingaren tonyam inges. Erae ngun kire, akacamakini ayong iyong tobongo"? Okoe! Nyekerit Akuj idiotunganan, nait...?...Kingolik? Kingolik? Nyekerit Akuj idiotunganan. Tokona toyenutu.

238 Tokona toyenutu. "Erae Inges Akou ngina ka Akuwan" angina idounitoe anasecit, angina ka amamukau anupit Akirot ngina ka Akuj. Ebe...ngina is ejamanakini ngolodin daadang, ngina kitatam daadang ngina angitunga, kingolik. Amamukau anupit tooma Akirot; ngina erae Inges elope, Akirot ngina ka Akuj. Kingolik? Akirot, bon, inges erae Akiyar. Nginacekirot daadang erae nguna inyalitai. Emam pa emitakinitae etakane keng. Nyerae Akirot.

Euruuni Akirot Akiyar Keng bon make, ngina abu Eva kilocunio ayenut keng aelope. Kingolik epite ngolo etiyaa ekelesiya, nakolongit na? Anguna ka ayenut aicetunganan. Ayakatar Moses ayenut ngina apolon ngina ka Akuj akitodol ngina eriamakinotor ka amoni ngina arirae, ido nait abu toanyu akebucaret. Ayakatar amoni ngina arirae nguna amamukatar Moses. Eyakatar Akirot nguna emamukatar Edin.

"Inges, Ngolo erae Akou, inges erae ngaraito nguna esyaunak nguna ka ayarun alokatwak."

239 Ikiesikini mono iwon nu nguna ka "Apukokino"; adiourien, erae kilimut iyes ngunapei ngun. [Temari atukot, "Amen."-Ed.] Iyookino daadang, kire, adiourien nait tokona.

"Erae Inges ngaraito nguna esyaunak nguna ka ayarun alokatwak." Erae ngun kire-a? [Temari atukot, "Amen."-Ed.] Kingolik. Angun, erae Inges nyo? "Erae inges Akou ngina ka Akuwan, ngina erae Akuwan keng, Ateran." Uu-uu.

Angun, Akuwan ngina erae Ateran iitana kiwapite Akou, anerae erae atutubet ngina ka ayarun keng alokatwak ka erae atutubet ngina ka akimunono Keng. Erae nguna ekuruworo inges amamukau alosit. Okoe, ayong! Erae atutubet ngina ka akimunono ka Akuj, epite ngolo apukoror Akuj bon make ane ka kikeu inges kidiama kan Akirot, angun epukori Inges Ekelesiya Keng ka kikeu inges kidiama kan akirot nginapei ngin. Erae atutubet ngina ka akimunono angina angabilakineta angauni.

240 Ikwapei alemunere Akou analial, angun iitana Akuwan kiwapak Inges abongor Eden. Neni, eyai Akou

ngina ke ekal, Ekile, Eteran; Ikwapei araakar Ateran Akuwan ngina ke Eteran, iitana Ateran kiwapak, anerae, erae ngol Akou. Ka apukor akou, ka abongu ka akiyar ngina Ruba; ka iitana jik Akuwan kiwapak ngun, anerae erae Ekile ka Aberu nabo. Amen! Ka ikwapei ikipotikinitere iyong kan Akirot nginapei ngin, ngina erae Akuwan; ilema iyong Akuwan Keng, torau alotooma Keng, ngina ijaaria iyong Akirot. Meere Akitatam angitunga; Akirot! Okoe, ayong!

Nyepedorete ngun ayeunia Akou ngina ka Akirot atabong na-a, ageikinia? Uu? Ayong, Nyeruwor ngun nguna eumokina-a? Kingolik? Totamatam anguna angun tokona, erae nyo.

Anguna angun, Nyepedori Akuwan ayenun...Nyisipiyorosi nu. Akuwan, anguna angun, nyepedori ayenun acerikyo mati bon Akirot. Anerae, erucokina Akou kaapei ka Akuwan, ka erae Akou Akirot, ka erae Akirot nginapei ngin, Apeirikyo ngina ka Akou! Anguna angun, ngidinio, ka atapapa ngulu akwangak, ka ngiceboro daadang, erae aoret ngina etwanit. Eyai apeirikyo bon, erae Kristo. Ipeibore bon epedori Akuwan ayenun, erae Akirot!

241 Tokona kitoodikinae ayong neni ibatisatere idiotunganan, alotooma Akuwan, alokiro angolo a "Papa, Lokoku, ka Ekuwuam Ngolo Akwangan"? Ka nguna iyenunuete iyes? Kingolik? Ayenu ayong ebe erwor ayong neni angalipyo angitunga, anatepu, iyenete iyes, ka ikiyakatar iwon alimonokin ngina ka atepu alotooma akwap daadang. Alikiro ikibatisatere iyong? "Anerae emam ece-Kiro ngolo einakinitae Anakuj," Akirot elimunit ngun, "Ngolo epedoria itunganan aiunor." Erae kikibatisatai iyong, akitoodiaria ebe inupit iyong Kristo, ido nabo kijaa ekiro ngolo ka akitatam angitunga, angun irae iyong ekinyomit ngolo inyalal. Erae kerae kire jik pa kikwaan iyong ka ekelesiya ngol kaapei ka akitatam kec...

242 Angun iyes ngitunga ngulu a Katolik, kingolikisi, alipite ilomareta iyes tokona tooma narikyo ngina a paapa tokona, tobasi ebe erae inges ekelunyokinan ngikiyakya, aneni a Kristo...Aneni a Petero, toraebo paapa lo kaapei ka ekelesiya lo itatamete akitatam ngina edingakina ka Akirot ngina esyaunan ngina apedori Akuj ayenun, kan ngayanyuneta ka ngaumonokineta, anguna ka araunia Ekelesiya Keng? Ka akingolikin Akirot nginapei ngin itoodiario alotooma Akwangis kengepei, itoodiarit ayarun alokatwak ngina kolong ayakatar Inges, Akuj eyari alokiding ngitunga Keng, itiyai ngakiro ngunapei nu, angun ipedori iyong ayenun arikyo ngina eyai Roma?

Eyai ayokorikyo Nakuj. Nyalosi ayong Roma; Alosi ayong Nakuj apaki ngina atwania ayong. Kingolik? Kingolik? Eyai Arikyo Nakuj.

243 Ka iitana jik Akuwan kiwapak Akou, ikwapei iwaparia aberu ekile. Ikwapei pa amodikinere Adam, nait apotu torukosi kaapei ka Eva. Arae Eva aponi tomodikinae, arae inges adiakarit, kori ayarun alokatwak ngina ka Akuwan a daadang kitiyakina anakolongit angina ke Ekapolon Yesu ngina ayarunia Inges analial. Nait arae mono inges alakun Inges, ngina erae Akuwan Keng. Eitana Inges tolakunae ikotere epedori abunore neni Keng. Itete iyes ngun-a? [Temari atukot, "Amen.-Ed.] Okoe ayong! Kingolik, pa kitiyakina anen. Eroko alakuno elosi kingaren.

244 Tokona iteete iyes Ngakipuceta? Ngina ayakar Inges lotic keng ngolo akolong ngolo ka ayakau kiding Akuj ka ngitunga, anguna ka alakun, nait acekolongit abonguni Inges akinyakar Ekitaabo ngolo alaku Inges. Ka ngulu daadang eyakasi Lokitaabo lo eraunete ngulu Keng, anerae erae ngul ngikanupak, Ngakiro nguna eya tooma lokitaabo, ka Ngakiro nguna alotooma Keng. Ka nguna daadang eyakasi tooma ngun, abuni Inges anguna ke ekitaabo alo angolo ka Alakuno, igiritae ngirorwa ngul Lokitaabo eroko tari nyepetakina apetakinet ngina ka akwap, ngina aarere inges erae Imesek.

Ka eyai Inges ne tokona, tooma Nakiro keng, akitoodiar ngunapei kolong abu Inges kitiya. Nyepedori Ateran ayenun acerikyo. Mam jik, eketataman. Emam episikooi, emam idiobore. Epedori Inges ayenun apeirikyo bon make, arikyo ngina erae kristo, ka erae Kristo Akirot. Okoe ayong! Utukui! Amina ayong ngun. Uu! Ee. Eketataman.

245 Ikwapei alemunere Akou analial, angun iitana jik Akuwan Keng kiwaapak Inges tooma Eden. Anguna angun, nyepedori Akuwan ayenun acerikyo, nait arikyo ngina ka Akirot.

Emam edin epedori akiwaakin idiobore neni Keng. "Anerae ngini daadang elemari apei-Kirot aneni Keng, kori kiyatak apei-Kirot neni Keng, kori tolema nawae aneni Keng." Itwana iyong, ekinyomit ngolo inyalal, anenipei anen. Abongu Inges nege, eyai ayenaanut na tooma nakan Keng, "asiilyo ngina ka amalao keng, kitiyae elomi alokuwuam," itidingit Akirot nginapei epogar inges ebe anupit. Kingolik?

246 Anguna angun, erae Akirot, kori icebore. Erae ngun kire. Erae Inges, Akirot! Alipite iyenunia iyong ebe erae ngun Kire? Erae Inges, Akirot, ngina itogogongioritae. Kingolik? Erae Inges Akirot ngina itogogongioritae kojokon, erae Inges Arikyo, Akou ngina ke Ekelesiya. Erae Inges Akirot, Arikyo. Inges eteyeniar kojokon, ayenun, etogogongior, kan Ekuwuam Kengepei Ngolo eyai tooma Lokelesiya, ngolo erae itunganan. Itoodiar bon make, alotooma kitogogongio, erae akitogogongio ret nginadiria neni ka Akuwan a daadang. Nyiitanit nabo iyong akitatam ngina angitunga, angun. Abosiyasi ngidinio. Nait Arikyo elope, ayenun alotooma Akuwan kan akiteyeniaro Keng bon make, kingolik, akiteyeniar bon make,

itogogongiori Arikyo neni ka Akuwan. Angun, ikimorikina iwon kwap ngina ka apei-Rikyo angina itogogongioritae, ngina erae, Akirot ngina ka Akuj [Eorori ne anatepu-Ed.] meere kwap ngina ke edioklesiya.

247 Angun, erae Ayokorikyo Apukan. "Eyai Apukan ka Akuj kaapei ka iyong," elimunit ngun Ebaibul, Yesu. Apukan! Nyikirae iwon edin. Ikirae iwon ngulu ka Apukan, ka erae Apukan Akirot ngina ka Akuj ngina eturuwor Ekuwuam ka Akiyar alotooma ayokokiyar, ikotere ilelebikini nginakiikinet daadang alotooma akolongit na, ikwapei abunio kitiyaa anakolongit angin angina araakar Akirot kaapei ka Akuj Ngipei. Ka erae Akirot kaapei ka Akuj Ngipei alotooma Ekelesiya Keng nakolongit na, akituruworia Inges Arikyo ngina ka Akuwan angina elakunitae, ayaun Eemut alotooma akolongit ngina esidyon na; ka ikotere elemunio anatwanare, alotooma ayarun, anguna ka abongor ka akinyakunia nabo, ikwapei Adam kaapei ka Eva, alotooma akisyakinet alomanikor ke Eden. Akimunono ngina angabilakineta angauni anguna ka Akuj, Akuwan Keng! Okoe, ayong!

Toyenutu tokona kojokon, ikwapei alotooma ngakisikwaaneta, Israel ngolo ngorot. [Eorori ne anatepu-Ed.]

248 Esitiya ayong apaki ngina alalan anakiro anu-a? [Temari atukot, "Mam."-Ed.] Nyikicamakis ayong, nyikicamakis ayong arotokini...Tokona topupokisi. Tokona nyikilosu iwon nait idongit ngicewaitin angabaruwae ngatomoniarei. Kingolik? Kingolik? Nait tokona ayong...Adiourien tokona, angun akacamakini ayong iyes toloto akitodol akamu ngina etupakini, kori acepaki, erae kerae acamit ke Ekapolon. Kingolik?

249 Tokona kingolik, toyenu tokona, akimorikina kaapei alotooma apei-Rikyo, alotooma epeipiteene, ekabila ngolo a Israel angolo ngorot. Tokona iyenut iyes ngun-a? Ikwa Israel ngolo ngorot; apei-Kuj, Ngolo etogogongioritae kan Epir ngolo ka Akim, ka topukor bon make alokadwaran, araun Akirot. Akuj ngolopei ngol, Epir ngolopei ka Akim, Erot ngolopei; nyilocokini Inges jik erot Keng. Ikote nen-a...Erae Kire jik ikwapei epedorotor. Nyikote nen -? Kingolik? [Temari atukot, "Amen."-Ed.]

250 Apei-Kuj! Ngakujo ngayai ayakatar Israel? [Temari atukot, "Apei."-Ed.] Ngakujo ngayai ariamu Ateran? ["Apei."] Ngakujo ngayai erubarete jik? ["Apei."] Kire. Kire.

Kingolik, kwap ngina ka arikyo a Ekuwuam Angolo Akwangan, Ngolo arae Epir Ngolo ka Akim alorwa angulu a Moses, ekadwaran ngolo apolon. Arikit Inges Epir Ngolo ka Akim. Erae ngun kire-a? [Temari atukot, "Amen."-Ed.] Iyookino daadang. Alosit nakwap ngina ikiikinitae.

251 Ka alotooma anyamet ngina ka Akristianut, ayai apei-Kuj Ngolo abu totakanikin alotooma eyakae ngolo ke Epir ka Akim, neni ke ekadwaran Paulo, ngolo aponi kiyakiyarae Lobukui, anguna k akiriun ngitunga anguna ke-Kiro Keng. Erae ngun kire-a? [Temari atukot, "Amen."-Ed.]

Ka alorwa angulu esidyok, adoku kwap aloyakae angolopei, itogogongionor bon make, kingolik, alotooma ayanyunet nginapei ngin, aumokinet nginapei, Epir ngolopei ka Akim, Ngakiro ngunapei Ajokak, Akirot nginapei, akiteyeniaret nginapei.

252 Itiyakini Akuwan Keng ngiticisyo ngulupei eikinit Inges, ikwapei alotooma Mariko 16, ka ngunace dang. Pa aponi togoloroi jik akuwan keng tooma nalial, nait aponi toyenunae kaapei ka Inges alotooma ayarun. Iriamut iyes ngun-a? [Temari atukot, "Amen."-Ed.] Angun, Akuwan ngina angidwe Keng angulu enupito nyegolorio analial apaki ngina ebongunio Inges, nait iteyeniario kaapei ka Inges, anerae atwani Inges kan alosikinet ngina ka akiteyarun Ateran Keng, ngina erae Akuwan. Eteyeniari, anerae erae Akuwan Keng, anerae erae Akirot. Erae kire jik ngina epakara aloboro angulu ke edin, etyakuna neni Keng, ka erae Inges Akirot. Kingolik? Ka eteyeniari kaapei ka Inges anerae tokona ikiyakaunor iwon arait ngina esyaunan ngina ka ayokoyarun, angun ikiyenu iwon ebe ikilunyar atwanare alomar Nakiyar, araun ngienan Keng. Ka Akuj, ikitogogongik iwon kan Arikyo Keng aelope ngina eraakar Inges ngolopei abien ka ngikaru ka ngikaru, kan akitiya ngakiro ngunapei alokelesiya ngunapei abu Inges kitiya kolong, "Inges alotooma Kang, ka Ayong alotooma Keng, alotooma kon." Iyete iyes, ngunace dang. Erae ngun kire.

253 Pa aponi togoloroe Akuwan Keng tooma nalial. Aponi kiteyeniarae kaapei ka Inges alotooma ayarun Keng, lopite ngolopei eyakar tokona, topupok, inges atemar nu: Akirot Keng, ngina erae Inges, ageikin akikeun. Akirot, ngina abu kitor nganyameta ikwa anyamet ngina a Lutha, Wesili, kingolik, ageiki akikeun napedor keng; nen egeikinia arotokin, ido abu torotok adiourien, tokona abunit nakiteyeniario. Kingolik? Toanyu. Tokona, Nakiyar ngina alotooma Akuwan, erae akitogogongioret ebe ayapuu Aurupoorio. Ngina ingolikinia iyong Arikyo kaapei ka Akuwan eruwor Ngipei, ka akipimet ngina ka akileleba angina ka akiteyeniaret Keng, itodiari ebe eyapi Akuwan akijaaryo Narikyo.

Abilibiliun ngakwapin, ekeun Israel.

254 Kingolikisi nguna alosikinit ayong? Ageiki Inges ainakin Akiyar Nakuwan Keng, (Kaninyo?) ngina erikak Inges alakun. Erikakin etic ngolo ka ayakau kiding Akuj ka ngitunga. Eyaunit Inges Akiyar Keng Nakuwan, alotooma akitogogongioret ngina ka Aurupoorio. Kiitu, tokona, anakolongit angina esidyon...

Ayong, erae kicamakis iyes, tongirikinoe ka ayong adiourien bon, tokona, ejokiata daadang. Nyakacमित ayong iyes kitubucas ngakiro nu. Ayong, iitana ayong ayaar atepu na tokona, ikwapei aberakinor ayong ageikin. Acमित ayong alimun acelimunet ngina apolon, erae kebeit ayong akirwor nabo adiourien.

255 Tokona toyenutu nu. Topupokisi nu. Tokona erae ibore ngini apolon. Tokona erae nguna ebeit iwon akitere. Kiiututu, alorwa angulu esidyok, ebongori kire jik ido kitogogongio akolongit ngina ke ekingaren; kingolik, Adam ka Eva, ekile ka aberu, emam asemit, Akiyar; ido totupakini akimasar. Toyenutu, toyenutu kojokon.

Amojirikin inges. Uu-uu.

Toyenutu. Nyo ayauni ngakiro ngun? Arae Lusifa! Itiyai tokona Lusifa ikwapei abunio kitiyaa ekingaren.

Lopite ngolopei ayaunere Apukan ngina Angibukui tooma, Erwosit Nabukadinesar, abu kitogogongio ekabila ngolo Angibukui alokadwaran angolo apedori akilocun ngangajepa nguna nyeyenen, ngayanyuneta, ngakirujasia. Ka torunito ngun Lobukui, tomamukatar idiobore, mati Medo-Eperisinait, ka asuwat ka ngunace, ka anakejen ekoni nenipei nen nabo, Apukan ngina Angibukui.

256 Toyenu nguna a Lusifa, alorwa angulu esidyok, itiyai ngunapei abu inges kitiyak ekingaren. Anu abu Lusifa kitiyak? Ibore ngini esyaunan ngini abu Lusifa kitiyak arae akitiak Akuj kaapei ka itunganan, acमित Lusifa adukokin apukan ngina imorikina anguna aitunganan, asir ngina ka akwap ngina apolon ngina italeoritae, apukan ngina apolon adepar ngina a Mikael, ngina ayakatar Kristo.

Iriamut iyes ngun-a? [Temari atukot, "Amen."-Ed.] Tokona, erae kitubucasi iyes nu, bon toting akonikan, abongokini nabo ayong alimun, kingolikisi iyes. Kingolik?

Lusifa, anakisyakinet, alosikinet alotaukeng arae ariamun eborosit ngolo ajokon ngolo apolon alotooma Nakuj adepar nguna ayakatar Kristo. Erae ngun Kire-a? Eborosit ngolo italeoritae, ngina ebusan, asir ngina iyatakina adepar ngina ka Apukan a Kristo. Itamete iyes atemar ikiyakaunor iwon ngamotokae ka ngakandekei tooma Mileniam-a? Kingolikisi? Kingolikisi nguna itiyai Lusifa?

257 Tokona, ngidinio ngulu aburwok, ngulu epol egyelit, ngulu epiiriaka, ikec itiyaete ngakiro ngunapei ngun, ecunanakinosi make anguna ka akitiya ngunapei abu Lusifa kitiya. Kingolikisi? Ecunasi ikec ido toyeut edin, ilolaasi bon make. Ka tokona ariamut ikec asir ngina apolon, nyeyenete ikec ngunakitiya nait mati akimorikin kaapei ka ekelesiya ngolo a katolik. Kingolikisi? Lusifa nabo eduki apukan ngina aburwon, anguna ka akijukaria kinga ngitunga ngulu nyenupito ngidinio; ka dang akikamar ngaduketa nguna angikecekelesiyae kitaraut ngidulai, ka emamukaunotor ngikeyokok adiopedor.

Ka itunganan ngini iyakiyarit Akuj emam jik ngiboikin tooma lodin kedau akiirar Nu kori akingolikin Nu, erae keriamu inges apaki ngina losiet kinga ka akingolikin Inges. Kire jik. Kingolik? Nyelimuno ayong ngun anapiirianut; alimu ayong ngun Anakiyookino, kire, akingolikin ngun epukorio.

258 Toyenu, alorwa angulu esidyok alu, itiyai Lusifa ngunapei ngun. Ipedorete iyes akingolikin-a? [Temari atukot, "Amen."-Ed.] Itiyai ekipye ngakiro ngunapei ngun, adukokin ekelesiya ngolo inyalal, ngimembai ngulu inyalal, ayenut ngina inyaluna ka akilo Akivot, nguna eyaunete ngitunga ngulu epiiriaka ka akilo ngitunga angulu idounitoe nabo, akiduk apukan ngina epiiriana ngina epedori akica keng akilopiar esipan ngolo cici ngolo a Kristo. Kingolik? Arae atangae etiyaete ngun? Arae ngimalaikan ngulu emasara.

Ebala Ebaibul ebe arae ngimalaikan ngulu apotu kimasar ikec apotu topupokisi Lusifa ka akilo Kristo, ngimalaikan ngulu apeirwait arae ngulu a Kristo. Erae ngun kire-a? [Temari atukot, "Amen."-Ed.]

259 Tokona topupokisi kojokon, "ngimalaikan ngulu emasara." Arae ngimalaikan ngulu ka alikabila? Lutha, Wesili, Katolik, ngulu a Pentekoste, ngulu pa apotu kiricito akecepolou lopite ngolo aponiata Ngimalaikan ngulu kitiyaata, ido apotu kimasakinosis tooma narwonget, ikwa ekokwa ngolo apolon ngolo a Lusifa ngolo ayai Nikaea. Ka anu etiyata ikec? Ayeut arwonget ngina apolon ngina angiketiyak, asubunia "aputo ngina ka etyang," ikwapei elimunitor Ebaibul. Ka adukonokin acurus ngina ke Ekristiane angina epedori agolokin ngikekia ngulu ke ekelesiya alo ido tojoikinite ngulu. Kingolik Lusifa alotic keng?

Ekatakinit ayong ainakin iyes apukokino ngina angabileta angauni, kori akimunono ngina ka Akuj.

260 Anu apotu ikec kitiyata? Apotu kitegyelakis nakim ngina ka aosou ka akisiom, lopite ngolo abunio Eva kitiyaa, apotu ngimalaikan ngulu emasara kitiya. Arae Wesili itunganan ngini ka Akuj; nait anu apotu totupakis inges? Apotu ngimalaikan ngulu emasara tolomasi tooma. Arae ngimalaikan nyo, ekingaren? Arae ngisubuna ngulu ka Akuj ngulu enyonyoikinitae, nait apotu kimasaros kan aosou a Lusifa, apotu kimasaros anguna ka ariamun aosou a Lusifa. Angun kingolikisi neni potu ikec kikokis? Ngimalaikan ngulu emasara. Ka ngarwongeta, aneni angitunga ka Akuj angulu aloto akiteyeniar nguna Akire alotooma akwap; eroko nguna Akire nyeekina ka nyeruworo apukokino ngina akire ngina a Kristo, apotu ngimalaikan

ngulu emasara tolomut tooma, kikamasi, ido toyeut edin aneni keng.

Inges apolou ngina eitana topukore Ngakipuceta Ngakanikaarei nguna ka apukokino.

Tokona kingolikisi inges? Nguna apotu ikec toesikis, kerae torubak Lutha elosi kingaren, keroko eyai. Kerae torubak Wesili elosi kingaren, kerae torubak Pentekoste elosi kingaren, kerae nyo itiyato ikec?

261 Tokona eyai ipeibore bon ngini ebeit akitiyakin. Iitana toyakaun Eemut anapaki angina esidyon, neni emamukaunor icebore iwapakini Inges. Ka tokona ayetai ngina ka akimorikin ngikelesiyae inges erikak asipokin ekisil ngolo ebala emam ediodin ka idiobore nginigela ngini iwapakini inges; iyai iyong tooma keng kori kinga keng. Eyai arait kidiana ekito, ka ecaikinit akica arait ngin ngina iikinitae akiyar. Ka elosi inges akonere aruwor arait ngina ikwaan ka Kristo, ikotere erauni ajokis ka abobou, ka Ekuwuam ngolopei ayakatar Inges tooma Keng. Egeno ayong ebe iteete iyes! Kingolikisi?

Atami ekatakinit ayong ainakin iyes nguna ilapara alotooma apeikolongit. Eketuup ayong iyes-a. [Temari atukot, "Mam."-Ed.]

262 Angun, kingolikisi, apotu ikec kitegyelakis nakitam, kitegyelakis nakitam ngina ke edin. "Erae ca karau ayong ipei alu! Ebuni ekapolokiniton lokelesiya lo." Kingolik? "Erae karau ayong ngolo a Methodist, kori ngolo a Presbyterian." Kire kingolik neni adolo ikec. Tokona, arokosek ayong etacauni ngun, airor ngaten ke. Atwaka ikec. Nyeroko ikec erucokina kaapei ka Kristo; kerayete ikec Akiyar Kengepei. Nyerucokina ikec ka Inges.

Nait ikwaan ikec ka arait ngina a adwaran, adiorait ngina a adwaran eyai lokitoe ngolo a adwaran, nait erauni arait kengepei. Nait kiturub iyong arait ngina ke epiini lokitoe ngolo ke emucung-ga, erubari eyari kan ekito ngolo ke emucung-ga, nait erauni ngaraito nguna ke epiini. Erae kiturub iyong ekito ngolo ke elemon alokitoe ngolo a adwaran, erauni ngaraito nguna ke elemon, nait eyari anakiyar anginagela. Nguna itiyaete ngidinio ikec ngun, iwaakinito kwap ekiro ngolo ke ekelesiya.

Erae Ateran inges Ekito ngolo Akire, Ekuwuam ngolo Akire. Ebuni Apukokino aneni a Kristo, meere aneni ke edin. Kristo! Toyenu.

263 Anu ikatakinit edin akitiya? Erae akitopoloor, ikwa Lusifa. Ikec ngulu enyarasi bon make ebe "Ekelesiya, Ateran." Ikec ngulu eyakasi tooma Apukokino 17, ikwapei irworitor, erae ateran ngina alyokonon. Kidiana esipan ngolo cici ngolo a Kristo, Ateran; Etami ka itopolooro Lusifa adepar Akirot ngina ka Akuj ngina itiditeuna ngina Akire kan ayenut ngina ka apukokino, ka etopoloor kan asiomit ngina ke eseminari ka aosou ngina ke edin akitodol ngina ekeunotor ikec bon make. Ka erae pa kirae iyong ngini ka atukot ke, angun ibusokin iyong.

264 Ikwapei etiyaa Lusifa anakisyakin, elimonokini ngitunga ngunapei kire alimonokini inges Eva ebala, "Kire jik ikijaari iwon Akuj! Ikitani iwon ngulu angican." Erae ngun nguna ajokak. "Kire jik ikijauni Inges iwon. Ikirae iwon edin ngolo apolon. Ikirae iwon ekelesiya ngolo ebusan. Kaninyo, kingolik ngaduketayok nguna aburwok! Kingolik ekimariyok ngolo apolon. Ikiwoenene iwon angamilionin. Kire jik nyebuburiari Akuj atukot ngin."

Ngunapei abu Kain kitiya, abu toyau ngaraito nguna ebusak nguna angalup anguna etat inges, ka nguna etiyator inges nooi ido toyau ngaraito, ka tonger ngaokot nguna ka akitiditeuna nguna a Imesek.

265 Toyakaunor Akuj akisyon, ikotere nyetama ngikiliok ka ngaberu ebe alimit ayong nu anguna ka akitopolooria icebore, kori apukokino kang bon kori icebore. Bon akalimok ayong nguna Akire. Nyiteete iyes nguna itiyaete ikec-a? Kingolik? Erworo ayong nu ekeunit ka adedeng, nait iitana iyong akibub esumar akitodol ngina ijijiyaror, erae kelosi akitiya ediotic, kingolik, akitodol ngina ingolikinia iyong. Kingolik?

266 Tokona, alimonokin lotunga, "Kire jik! Ilosikinit iyong alimokin ayong ngun-a, ekelesiya kosi ngolo apolon ngolo a Katolik, ngolo arubaki akitodol tokona, Methodist kosi ngolo apolon, ka daadang? Kingolik atapaakosi!" Kingolik? Nait apotu ikec tobila Akirot ngina ke Ekapolon. Ka arae Eva ngina ka Akuj, epei aneni keng, ka inges...Arae inges ngina etiyaunio aneni ka Adam; ka erae anerae abu inges tongayangyak apei-Kirot ngina ka Akuj, abu kitiyau nu.

267 Ka elo Lusifa nabo alotic keng, nakolongit na. Ka, kiitu, nyerae eketidingan Kristo ngolo a komunisim. Eyapikinit eketidingan Kristo eborosit ngolo akire, akitodol, "ngina emodikinia ngulu Eseunitae erae kepedor," Abala Yesu, alotooma Matayo 24, "Ngulu eseunitae erae kepedor." Lusifa, nabo, Ebilibili nabo tokona Lusifa akimorikina ka Akuj kaapei ka itunganan, anguna ka aridakin Akirot ngina ka Akuj tooma lotame keng. Nguna etami inges atemar erae kire, ka nguna etami, ebilibilia Akirot ngina ka Akuj.

Ka ngunapei abu Lusifa kitiya alorwa angulu a Yesu. Ka abu Yesu tema, "Iyes, anguna angitaliokus, itaraut Akirot ngina ka Akuj ngina aikongin."

Ka ngidinio, anguna angatametakkec anguna esubakina anguna ka apiirianut, itaraut Akirot ngina ka

Akuj ngina aikongin alotunga. Erae ngun kire. Nyepedorete ikec akingolikin Akirot. Angun ebasi ikec, "Ai eyai Akuj Ngolo ke Ebaibul?" Eyai Inges tooma ne. Erae Inges Ebaibul, eyakae Keng ngol.

268 Toyenu, tokona, ebune-nene Lusifa alotooma apiirianut, ido tobil akimorikina ngina ka Akuj ka itunganan, ikwapei abunio kitiyaa alomanikor ke Eden, kan ngakikatanakineta nguna apolok anguna angakiikineta anguna ka apedor kon bon make ka akitopolooro. "Kaninyo, ipedori iyong araun episikooopi erae kirubak iyong ibooi ka isua. Ipedori iyong araun ekasikout ngolo ke ebuku. Nyo ikitolosi iyong nibore ngini ikoni Nen?" Kingolik, erae ngul ngulu a Pentekoste, ngulu a Katolik, ka nguluce dang; kingolik, akiikinet ngina apolon ngina ka alyokonu, neni angitunga, akijaunia apedor kinga ngina ka Akirot ka akiikinet ngina ka Akuj. Iriamuni iyong apedor ngina ebunio Ekuwuam Ngolo Akwangan tooma kon, meere ngina iraunia episikooopi, kori edikon, kori idiobore ngini irauni iyong. Kingolik? Nait eyai Lusifa loticikeng lo nabo.

Ayenu mono kona ekelesiya lo ngun-a? Kikiasi ngakusikan ikotere engolik ayong. [Temari atukot, "Amen."-Ed.] Iyookino daadang, angun nyeboikin ayong kaapei ka inges adiowoyau nabo jik. Atyakar ayong, nait mati akidong Nakiroto ngina ka Akuj! Kingolikisi?

269 Abu Lusifa kitiya ngunapei ngun alo Nikaea, alo Roma. Iyete iyes nguna abu Constantine inaki ikec? Itorito iyes Nanyameta nguna ke Ekelesiya. Abu inges inaki...Amam nguna ayakatar ikec, nait mati kire Kristo bon. Ka apedorete ikec adukokin ngadikiboisyo nguna cicik nguna apedorete ikec adukokin, nataaba ngina-gogong ngina arae apetatit. Iyete iyes ngun, erae kisiomitor iyong nguna ke Ekansil a Nikaea, ka nguna etiyasi eroko Ekansil ngolo a Nikaea, ka Atapapa ngulu a Nikaea, ka ngunace daadang, ka ngakiro nguna akolong nguna ke ekelesiya. Amamukatar ikec idiobore. Nait ngina ewaakiniata ikec ekokwa lo ngolo ke ekansil ido kijaut ngitalio ngulu a Roma ngulu angakujokec tooma Nakristianut, ido toseut ngitunga ngulu akwangak kaapei ka ngipisikooopi, ka nguluce daadang, kaapei ka paapa, ka ngakiro nu daadang nguna ka abangao, Anu abu Constantine inaki ikec? Engisit ayong ediopiirianot ngolo ke edin okolimok ayong. Abu Constantine inaki ikec ngiboro. Abu inaki ikec alacakina ka nguna daadang eitanito ikec.

270 Ka apotu ikec kipotosi Akirot ngina ka Akuj anguna ka ariamunia aosou ka etal ngolo angitunga! Ka ngunapei ngun kolong abu Lusifa dang kitiya, nguna abu inges kitiya alomanikor ke Eden, ka apotu ikec totwaka kire jik anenipei anen. Abu Ekelesiya ngolo a Pentekoste totwana alo Nikaea, alo Roma, nait abeit akiteyarun alotooma Ekitoe ngolo Ateran alorwa angulu esidyok.

Toyenu, ebune-nene Lusifa tooma, epiiriana, lopite ngolopei abunio kolong kitiyaa, ka kan ngakikatanakineta kaapei ka ngakiikineta nguna ka alyokonu, nguna ka apedor angina alokinga, anguna emam Anakiroto ka Akuj. Abu inges kitiya ngunapei ngun alo Nikaea, alo Roma. Itiyae inges ngunapei ngun nabo tokona alotooma Ekansil ngolo ka akwap a daadang angolo epedori akimorikin ngikelesiyai.

271 "Emorikinos daadang," ebala paapa ebe, "eitani ayong ngikakaitotoi ngulu ke edin alokinga kaama kimorikineti kaapei ka ayong. Ikirae iwon ngipei." Erae ngun kire, alotooma ngarwongeta irae iyes ngipei. Nait emamukatar ngun nguna kitiya kaapei ka Ateran ngina a Kristo; mam tari idiobore, lokaato. Nyipedori iyong akilotar Ateran aidiobore angini ikoni nen.

Tokona, iikinitae, alorwa angulu esidyok, nyilocokin Anupit ngina Akire ngina Ngorot...ngina ebeit kinyakunae lodwe ngulu ka AKUJ anapaki angina ke Ekitoe Angolo ka Ateran. Malakai 4, abala Akuj, "Eroko akwap nyicunyara kan akim, kingolikisi ekeyakikini Ayong iyes ekadwaran Eliya, ka inyakuni inges Anupit ngina angidwe." Tokona, pa arae ngol Eliya ngolo esyaunan. Mam, mam.

Tokona, nyikitatami iwon ane nguna ikamunito elou ka ngamukoodoi nguna ke Eliya, ka ngiboro ngulu ikote nen. Ikitatami isua Akirot ngina ka Akuj. Kingolik? Nguna abala Akuj ngun. Kingolikisi, ikiriamu iwon ngikabilae ngulu ata-Eliya, Eliya lo ka Eliya ngol, nguna daadang erae nguna ka abangao. Erae...ikiyeni iwon ngun. Erae...Nyerworo ayong nguna ikamunito ngun, ka iyes ngulu angatameta a Ekuwuam iyenu nu. Kingolikisi, ikwapei elosyo akiwar, nyapedori ayong akiwaakin ngakiro nu daadang natepu na, kire.

Tokona, akiikinet alorwa angulu esidyok. Tokona erae kerae...

272 Abala Yesu alotooma Matayo, anupit ayong ebe, acepaki erae ekek 11 kori 6, ka 11...Mam, erae ekek 11 ka engaet ngolo 6. Ngina eyakiyaria Yoana ngikasyomak keng neni a Yesu ayenun erae kerae kire jik Inges ngolo abeit bu, Tema Yesu, "Ngai ilosito iyes akingolikin? Ekuwuam ngolo ekusi-a...eoot ngolo iloilo ekuwuam ekusi-a? Ilosito iyes akingolikin ngun-ka-ngun-a?" Abu Yesu tema, "Kori ilosito iyes akingolikin ekadwaran?" Tema Yesu, "Ngolo edeparit ekadwaran." Adeparit Yoana araakau ekadwaran; arae inges ekiyakya ngolo ka Akitutuket. Ka abu Yesu tema, "Erae kijaut iyes inges, inges lo ngolo erworito ngikadwarak, 'Eyakiari Ayong ekadwaran Kang kingaren Kang.'"

Tokona, eyakasi ngun tooma Malakai 3, meere Malakai 4. Anerae, Elisa ngolo abeit bu alotooma Malakai 4, abeit akicunyar akwap kan akim ngina ke ekitet, ka abeit ngulu iyookino alosit alokidiana ngikurono angulu aseca alotooma Mileniam. Kingolikisi? Angun nyerae ngol. Kingolikisi?

273 Tokona ikite iwon akiikinet ilelebikin. Kristo, Arikyo ngina akire elomari tooma, ebuni tooma Ateran Keng, akitiya ngiticisyo ngulupei etiyai Inges anakisyakinet, ka akitemonokin kaapei ka akilelekin Akirot Keng ikwapei etiyaa Inges, ekingaren, alotooma Yoana 14:12, "Inges ngini akanupi Ayong, ngiticisyo ngulu etiyai Ayong ikec itiyakini inges dang." Angun, Akou kaapei ka Akuwan aruworosi Ngipei, alotooma ngiticisyo, ngayanyuneta, kaapei ka alotooma Akiyar, itogogongiorit Akuj elope alotooma Akirot Keng ngina iikinitae anguna angirwa angulu esidyok. Abu Inges kiik nu alorwa angulu esidyok. Tokona, erae kirae iyong ngini ke Ekuwuam, ikamuni iyong ngun.

274 Angun, ikingolikini iwon ebe keyapuu Akimuj ngina ke Ebong ngina ke Ekiitanu. Tokona, Erae pa kekengolik ayong iyes nabo, kiitutu, eyapi Akimuj ngina ke Ebong ngina ke Ekiitanu. Ka angun Apukan ikwapei alotooma nguna iikinitae itemokino ayaunio tooma, Mileniam ngolo apolon, aurupoorio ngina ke Ekelesiya, ka amunyario ngina angikasecak. Ka akwap, alokwap Akipucet ngina angakanikaapei, abeit kitokwangunae kan aduwokinet ngina angimori, anguna ka alemar adiotuna ka adiosecit alotooma akwap ka ayeun akwap nabo nakitete, ido touru Mileniam ngolo ajokon ngolo kitete anguna ka anyamet angina ebeit abunore.

Ngolopite, ikingolikinia iwon nu daadang, apukokino ngina angabilakineta angauni anguna apolok: Akuj alotooma Kristo; Kristo alotooma Ekelesiya; Abunore ngina ka Apukan. Akinyakunio ngina ka Adam kaapei ka Eva lomanikor ngolo ke Eden, alotooma akikwaanet ngina a Kristo kaapei ka Ateran, angun inyakunio Apukan alotooma adoketai ngina ka akiikinet Keng. Ekipur toyakaun neni ka Akuj! Tokona, kan apukokino ngina ka akimunono angina angabilakineta angauni, akimunono, ka kan Akirot keng aelope ngina itogogongioritae kan Arikyo Keng ngina Akire!

275 Meere atemar, "Kire, asir toyakaun neni ka Akuj, ikicela iwon; aleluya, ikieo iwon." Ebe, nyikote nen. Arae ayong ekalimonokinan. Arae ayong ekalimonokinan ngikaru tokona ngikanikaarei alimonokini akwap daadang? Kingolikisi? Engolikinitor ayong ngulu nyenupitor, ngipyan, ka icebore daadang, abolia kaapei Acela. Engolik ayong ngikabilae daadang ngulu angakiteyeniareta nguna ka akuwan. Ngulu erae nguna ka akwap.

276 Nait erworo ayong nguna ikamunito Arikyo ngina a Kristo. Toyenu, ngina eyenunio bon make kan Arikyo ngina Akire, ikiyakar isua abongokinet ngina ka akingiset a ekipye. Amen! Asir! Ikiyakar isua abongokinet ngina ka akingiset a ekipye. Inges, ngolo erae Kristo, ayaru alokatwak ka atac ebei, ka akiteyarun Akou...kori Akuwan.

Nyepedori ekipye awoikin Inges. Inges apolou ngina ecunanakinor ngapukasinei nguna ka akimorikin ngikelesiyai. Inges apolou ngina ecunanakinotor ikec tooma nguna itiyaete ikec tokona, Ekipye, inges apolou ngina ecelar inges lopite ngolo ecelar. Akeronis erikakin...Angaar ayetai ngina ke ekipye, Inges ngolo ayaruni alokatwak, Kristo alotooma Akuwan Keng. Asir!

277 Itamete mono kona iyes atemar awoikina ayong bon-a? Nyerae ayong bon. Ikiyakaunor iwon abongokinet ngina ke ekipye. "Meere ayong ayari, nait Kristo ngolo erae Akirot eyari alotooma kang." nyerae atametait kang; erae Apedor Keng. Meere atametait kang; erae Akirot Keng. Abu Inges kiik ngun; ikec nu. Alimunit Inges ebe eyakaun ne, ka ikec nu. Ikiriamu iwon abongokinet keng.

Ayaru Kristo ka atac ebei ngolo ka alakunoyok. Nguna abu Akuj kiteyenia alotooma Kristo, abu inaki akuwan ngin, akuwan kaapei ka Ngaokot; ikotere ebuni Akiyar alotooma Ngaokot, ka tolakunae Akuwan, ikotere Akuj alotooma akuwan ngina elakunitae epedori akiteyeniar Akirot keng anguna ka akolongit ana ikwapei abunio Inges kitiyaa anakolongit angin. Utukui! Asir!

Ingolikis iyes-a? [Temari atukot, "Amen."-Ed.] Okoe, ayong! Alisaa awoya ayong? Toyenutu nu. ["Tolot kingaren!"]

278 Angun, ikiwoi iwon kitojokitae Alokingaren Akuj. Ikwa akitipunet ngina ke ewiino ngolo ileleba namot ngina aekecucukan, nyiriamuni nabo iyong jik akemer ngina ke ewiino. Abu kilotar. Nyebonguni nabo. Ka kire jik ngina elakunere itunganan, Ekinyomit ngolo iikinitae Akiyar, ngolo ite Inges, ka ngolo ecamunit Inges, angun aninaar ngakesecisya. Elotar. Atyakar inges. Etipokin lowiino ngolo a Ngaokot a Yesu Kristo, ka nyiitunio nabo jik. Isimuriakin Akuj ikec jik. Ka ewoi inges ikwa lokoku ka nakoku ngina ka Akuj, alokingaren Akuj. Amen ka Amen! "Tokona ikirae iwon ngisapa ngulu ka AKuj." Meere atemar ikiraun iwon; nait ikirae iwon! Tokona ikilakun iwon.

279 Ikiyakar iwon abongokinet ngina a Satan. Ka etogogongior Akuj bon make. Etogogongikin Akuj bon make, nakiikinet Keng alotooma akolongit na. Aleluya! Eyai ne Arikyo. Amen! Kristo, Ekapolon ngolo ayaruni, eyai tooma ne Anapedor angina ka Ayarun Keng angina arae Inges, iteyeniar bon make. Eyai abongokinet ngina ke ekipye.

280 Inges apolou atemaria ekile ngolo tokona iboi ane, ngolo abu kimasakin kwap nginacekuwar, ngina ebooyo inges ane, apedori iwon atemar, "Akiyar, tobongu!" Anerae, elimunit Ekuwuam Ngolo Akwangan ngunapei ngun.

Inges alosikinet ngina apedoria akitiyakin nikoku ngini cici alo Mexico, ngini aberakin atwanare tolunyaros ngisaae ngitomon angikan, ido buni ayanyunet ka tema, "Tonyarau inges anatwanare... Tonyarau nakiyar." Ka abu ayong otema, "Tocamak ikoku toyaru." Ka ikoku ngini aberakin ngimurok ngulu ke edakitar akigirakin alimunet ebe, atwani ngisaae ngiuni ngulu ka ataparacu, ka alosaa angolo angikan anakuwar angin abu toyaru nabo; ka eroko tari eyari nakolongit na.

281 Erae nyo? Meere ngitunga ngul. Arau Arikyo kaapei ka Akuwan Epeiborosit. Erae Akuj isileereunio alotunga Keng. Inges apolou ngina nyeraakatar nabo jik ekile kaapei aberu ngitunga ngiarei; erae ikec ngipei. Akuj kaapei ka Ekelesiya Keng erae ngipei, "Kristo alotooma kon," Apukokino ngina ka Akuj ngina apolon. Asir toyakaun neni ka Akuj! Tari akidang Ekiro Keng; erae Ekiro Keng Yesu, Ngolo Inyonyoitae. Apolou ngina enyaritere Inges Yesu erae anerae, erae Inges ngolo inyonyoitae. Erae Akuwan ngina a Kristo ngina inyonyoitae, akitogogongior Akuj Ngolo esilereun lopite ngolo abunio akuwan ngin kitiyaa. Ka abu akuwan ngin tolaku nginibore Keng daadang, ngawat nu, ka anakitor ngun, ngiticisyo ngulu ka AKUJ ngulu ka akisilereun ngabilakineta Keng ngauni, alosit Napukan. Ayarun alokatwak, totac ebei! Ikilakun iwon. Etogogongio AKUJ ngun, etogogongior. Kingolik?

282 Ka ikiwoi iwon ikitojokitae alotooma Kristo, alokingaren Keng. Anerae, nyetubokinio nabo jik Inges, anerae erikak Inges atubokin Akuwan ngin, ngina arae ayong atyaketait keng. Nyo, alipite araakar ayong atyaketait keng? Ikec nu; erae alotooma kang. "Erae kiboiyoto iyes alotooma Kang, ka Ngakiro kang alotooma kus, angun nguna ilimunete iyes...Kingita Papa idiobore alo-Kiro Kang, itiyakinio, anerae eyai tooma." Itojokitae! Asir toyakaun neni ka Akuj!

283 Okoe, kerae opedori ayong alemun akwap kingolik ngun! Kaninyo? Iyakasi iyes nen. Engin Akuwan a Kristo ngina eyari, ewoi elakunitae. Elakunitae! Okoe, ayong!

Ngina itojokitae alokingaren Keng! Kaninyo ikitojokitere iwon? Ikirae iwon akiloun Keng. Erae Ekelesiya akiloun Keng. Ikilomu iwon alorwa angulu esidyok kaapei ka Ngakiro nguna Ajokak nguna ka asir, itoodiaritae akiloun keng. Atwani Inges anguna ka alosikinet ana, ka ikirae iwon akitogogongiareng ngina ka akiloun Keng. Amen! Ngina ikingolikinia iwon Inges ebuni kwap ido kiboi alokiding Ekelesiya, erae ngin akiloun Keng. Itoodiarito ebe pa apedori Inges agolokin Inges tooma nalial, keraidang nyepedorete ikec agolor iwon dang tooma nalial. Erae ngun kire. Ikiyenen iwon jik tooma Keng. Ka erikakin anapedor akikeun iwon, anerae ikiyaru iwon alokatwak, alotooma amamukau anupit Akirot Keng, ka anakitatam ke edin, ikiyaru Nakiro ngina Ruba ngina ka Akuj a Ngolo Ruba; Ngolo erae Inges, Inges elope, itiyai aneniyok, itodiar bon make ebe erae Inges ngolopei abien, nakolongit na, ka ngikaru ka ngikaru.

284 Ka anen elomuni Akirot tooma Nakuwan, anayarun alokatwak. Erae ngun nyo? Akirot nginapei na. Emam nguna iyatakinio kori elemario Anakiro. Ikotere erauni Ngakiro ngunapei ngun epote kwap ana-Kou tooma Nakuwan, ikwapei eyapuunia akolongit, akitogogongior ebe erae ikec Ngipei. Erae ikec Ekile ka Aberu. Kingolik? Erae ikec akiring anakiring Keng, Akirot Anakiro Keng; Akiyar Anakiyar Keng, Ekuwuam Alokuwuam Keng. Kingolik? Amen! Alipite iyenuiata iyes ngun? Isuudae ngakiro ngunapei igiritae, arait nginapei, Akirot nginapei. Kingolik? Iseleereuni Kristo; Akiyar nginapei, Akuj ngolopei, Ekuwuam ngolopei, Akirot nginapei, Ekitaabo ngolopei! Amen! Ngayanyuneta ngunapei, "Ngiticisyo ngulu etiyai Ayong ikec itiyakinete iyes." Okoe, alaluya! Ayong!

285 Toyenutu, Akirot ngina etogogongior alotooma Akuwan keng erae akiloun nginapei Keng ka apolou ngina ka atwanare Keng. Kingolik, atwanare, meere alotooma Ekuwuam; ngina atwania Inges, abu Inges totwana anakuwan bon. Abu Ekuwuam Keng tolot nakibois ngina angikatwak ido tolimonok lotai ngulu aya tooma lojera. Erae ngun kire? Akuwan Keng, inges bon, abu totwana, ido abu Inges nabo kikeu ka kityenggu. Akityenggun atemar "Akiteyarun," Akuwan Keng, ngina arae akuwan Keng. Ka erae ngin Akirot. Aperi etwanit ngikaru ngulu alalak, nait abu togeik akiyapun tooma nakiteteunio, ka tokona ewoi Inges anakejen Keng!

286 Okoe, kerae oyakar ayong apaki nginabongoret tooma Esekiel, ka eriu ikec kinga, "Ngakoyo nguna eokito," ka eketoodik iyes. Abu Esekiel tema, "Epedorete ngakoyo nu ayarun nabo-a?"

Tema Akuj, "Todwar!"

Alipite itiyakinor adwarasit? Erae bon alotooma ekadwaran. Erae Akirot ngina ke Ekapolon. "Kiirasi inges, iyes ngakoyo nguna iokito, kiirasi Akirot ngina ke Ekapolon!" ka abu apedor, amuny tolomu anenikec, ka apotu ikec towaa erae ajore ngina etiron, ka togeikis arotokin Sion. Asir toyakaun neni ka AKUJ! Inges Ngol. Inges Ngol, akiloun.

Ngulu elakunitae ngulu ke Ekapolon ikec epote Sion elialianete,

Ngimoru Keng daadang ngulu akwangak emam ibore ewani kori emunyar. (Uu.)

287 Itogogongiori Inges Akiyar Keng ngina ka ayarun ikwapei itogogongioror Inges bon make. Inges, Ateran, erae ngina ewoi bon anguna Keng aneni anguluce. Erae Inges Aberu ngina ewoi bon anguna Keng, Ikenyit ngini-meri ngina egelaana aneni anguluce a daadang. Iitunito iyes nguna ke Ebaibul-a,

"Ikenyit nginimeri ngina apolon." Nait, ayakatar Inges ekiro Keng, ayakatar Inges Akiyar keng. Anguna...

Alipite etemerianeta ikec ikenyit? Ikec daadang akwangak, apotu ikec torutum akou ngina aipeikenyit ido kitipitipokis ngaokot nikenyit nginice. Ka abu ikenyit tomerianu kan ngaokot nguna arengak, ka apotu totikiut ngabebenuk keng lopite lo, ka apotu ngaokot kiworout ebasi, "ekwang, ekwang, ekwang," ikwapei elongia inges akwap.

Angun Kristo, Ngolo atwanit, Ngolo abu kiwaak ngaokot keng, Ngaokot nguna anakiyar Keng, tooma neniyouk; kirwat...edakit ngaokot Keng, igworosi, "Ekwang, ekwang, ekwang, neni ke Ekapolon!" Erae ikenyit ngini itegelikina anakitere. Kire, itegelikina. Nait Inges, Ateran, eyenunio kan Kristo, ka ewoi Ateran anguna Keng bon epakara aneni angulu. "Kiric inges bon anguna kon bon toarete iyes daadang. Kiric inges anguna Kon, Akirot," mam, mam elomi, emam tari apeiyanyunet ngina ke edin, meere tari apeiyanyunet ngina ka akitatam angitunga, emam jik elomi. Akirot, kaapei ka Inges bon!

"Awoi ayong aneni a Kristo angolo erae ataaba nginalerek, ngalup nenice daadang erae asinyon ngina esipori kwap," Eddie Perronet ebal. Uu-uu.

288 Ikote nen, Kristo, Akirot! Arae Inges Akirot; Erae Inges AKirot. Ka erauni Ekelesiya Akirot, ngolopite itaraunia Inges Ekelesiya atyaketait Keng, ka Akirot ngin nabo. Iteyeniaritae bon kan Inges, Eborosit keng aelope! Eborosit keng aelope! Kristo alakuni Ateran, kan Inges, anguna Keng, ka anguna Keng bon make. Erae ngun kire. Angun, nguna ikiliar ekipye, erae anerae apukor.

289 Ikiyai iwon napaki ngina aronon. Kiitu, ebal. Akigiret, ngina egeikiniata nu akitiyakin, "Emamukaun nabo jik apaki." Engopiyari Ateran, ngina ikingolikinia iwon akisileereunio.

"Ngakiteriangiriangakineta." Ipotu iyes kingolikis ngalipyo angitunga etwakete nginacekuwar? Ngakiteriangiriangakineta anakiboisyo anguna alalak."

Tema, "Ngayanyuneta nguna etukuriak anadisyon, ngipirin ngulu ka akim," ikwa, inenosi alodiyete ikwa ngiboro ngulu eporete. Nyeyenete ikec apolou angun. Kingolik? Nyeyakatar ikec adiotametait.

290 Ipotu iyes toyenut ngimalaikan ngulu adokunito kwap-a, ngulu apotu kimimata Sodoma eroko nyemunyara? Iitunito iyes ngun-a? [Temari atukot, "Amen."-Ed.] Ayai atukot angimalaikan ngina abu todoku kwap. Abu Epeikec kidongo kaapei ka Aburaam. Iitunito iyes ngun-a? ["Amen."] Arae ikec akica Anakuj, alotooma etube ngolo ka akimima. Erae Epei...

Kingolik neni eyakasi ikec daadang. Eya loborosit ngolo angiwaitin angikan, ka ngiboro, apotu ikec toriamut ikec. Erae ngol etube ngolo ka akwap, Sodoma. Ka eyai Epei ngolo ewoikinitae, ewoikinitae alotooma ngikelesiyae, erauni Kristo elope, itogogongior bon make. Kingolikisi? Ngayanyuneta...alotooma kidiama Nakuj, ka ngayanyuneta alotooma kwap akwap." Kire jik.

291 Eteyeniar! Okoe, ikilia ekipye anguna angun: Nguna Akire nguna esileereun nguna ka akiikinet ka Akuj ngina ka Akirot alotooma Keng bon.

Emamukatar ikec abongokinet. Ngina ebunio Yesu, Kaninyo pa aponiata Ngipariyason ngun? Abu Inges tema, "Erae keritanari Ayong ngipyan kan ekimoin ngolo ka Akuj, ngae iritanareta iyes ikec kinga?" Kingolik? Abu Inges towo bon.

Ka ewoi ekelesiya Keng bon. Nyiteo inges aidiobore. Nait abu Akuj toyenu Inges, ikwapei araakar akuwan ngina ibooyo Akuj alotooma; ka eyenunio Ekelesiya kan Akuwan Keng, itiyai ngakiro ngunapei ngun. Erae Ekelesiya Akuwan Keng, Nguna Akire nguna esilereun nguna ka Akirot Keng angina eikinitae anguna angirwa angulu esidyok. Ka Ateran, Inges bon, ewoi kan Keng. Inges apolou ngina ikiliar ekipye, ngarwongeta nu nguna apolok, ayeun idiobore nginigoloret Inges. Nyitiyakinete jik ikec ngun. Eurupoorio Inges, nait meere agolor inges. Ayaru Inges tokona, ka anguna ka apedor angina ka Akirot angina itogogongioritae angina eikinitae neni Keng. Amen!

292 Epite ngolo ekoditor Ateran akiikinet ngin! "Abu Inges okolimok ayong ebe ebonguni Inges. Anupit ayong ngun." Uu-uu. Kingolik? Kire, eketataman. Akiriamun kaapei ka Arikyo Keng, Ekalakunan Keng, Lokile Keng, Erwosit Keng, Ekapolon Keng, Lominat Keng, Ekaiunan Keng, alotooma akibois ngina ka akiriamun ngina einakinitae!

Ariamu Inges akibois nginakiriamunet kaapei ka ikec. Iyenete iyes, Inges...Nyeesikini Eteran idiobore. Ariamu Inges ebokot, akiteyeniaro. Ariamu Inges ausi ngina-napet, Nginapan ngulu ka Ateran. Kingolik? Ka ariamu Inges akibois nginakiriamunet kaapei ka Inges, erae tooma nadis. Ibore daadang erikakin ainakin. Ariamu Inges kitemokin asubakin Akimuj ngina ke Ebong ngina ke ekiitanu; ijaunitae ngipeyok ngulu apolok, ngulu kirikakin aseun. Ewoete ngimalaikan daadang alodiyete irikaunito, Ngiketiyak Keng, itemokino. Okoe, okoe, okoe, okoe, okoe!

Okoe, eyakaun akiriamun tooma nadis,

Alotooma abobou ngin, adiopaki;
 Ekesiriami Ayong iyes, ekesiriami Ayong iyes kaama
 Alore angol angolo edeparit adis;
 Aeo ngina iiraritere ngina Ruba, ngina iiraritor ngaki nguna esalunete,
 Erauni nguna ka asir, alimori ayong!
 Ka Lokoku ngolo ka Akuj, erauni Inges erikokinit, (Akisileereunio ngina ka Akuj alotooma akileleba.)
 Anakiriamun anadis. (Okoe, ayong!)
 Kingolik ngakitogogongioreta Keng tokona.
 Iiraritor iyes eemut ngolo irworitere Moses angolo akolong alotooma amoni,
 Iiraritor iyes nguna a Daudi angolo pa akuriana kaapei ka apaaru keng;
 Iiraritor iyes eemut ngolo irworitere Yosepu ekerujan,
 Nguna a Daniel kaapei ka ngingatunyo ngulu ikieo iwon jwi jwi.
 Okoe, eya ngulu alalak, ngulu alalak ngulu itogogongioritae alotooma Ebaibul,
 Epite ngolo ipudar etau kang ayanyun ikec daadang, alimori ayong!
 Adiopaki ikicamakini iwon Ekapolon akiriamun ka ikec,
 Anakiriamun anadis.
 Anerae eyakaun akiriamun tooma nadis,
 Alotooma abobou ngin, adiopaki;
 Ekesiriami Ayong iyes, ekemalae Ayong iyes kaama
 Alore angol angolo edeparit adis;
 Aeo ngina iiraritere ngina Ruba, ngina iiraritor ngaki nguna esalunete,
 Erauni nguna ka asir, alimori ayong!
 Ka Lokoku ngolo ka Akuj, erauni Inges erikokinit
 Anakiriamun anadis. (Okoe, ayong!)

293 Nyiminasi iyes ngun-a? Tokona alosikinet Keng ngina angabilakineta angauni nguna ka akimunono angina ka apukokino angina apukor. Erae Inges ngolo apolon. Inges Ngol. Okoe, ayong! Oeokisi. Nyeroko nabo ayong arucori alimonokin. Apupi ayong ejok nooi, kingolik.

Okoe, eyakaun akiriamun tooma nadis,
 Alotooma abobou ngin, adiopaki;
 Ekesiriami Ayong iyes, ekemalae Ayong iyes kaama
 Alore angol angolo edeparit adis;
 Aeo ngina iiraritere ngina Ruba, ngina iiraritor ngaki nguna esalunete,
 Erauni nguna ka asir, alimori ayong!
 Ka Lokoku ngolo ka Akuj, erauni Inges erikokinit
 Anakiriamun anadis.
 Ilosete iyes-a? Amen! Kan ajokis ngina ka Akuj, kan ajokis ngina ka Akuj! Kingolikisi? Okoe, ayong!
 Iiraritor iyes nguna Moses angolocici alotooma amoni,
 Iiraritor iyes nguna a Daudi angolo pa akuriana kaapei ka apaaru keng; (ikec daadang alotooma ngikabilae daadang.)
 Iiraritor iyes eemut ngolo irworitere Yosepu ekerujan,

Ka nguna a Daniel kaapei ka ngingatunyo ngulu ikieo iwon jwi jwi.

Okoe, eya ngulu alalak, ngulu alalak ngulu itogogongioritae alotooma Ebaibul, (Ngolo erae Inges)

Ka epuda etau ayong ayanyun ikec daadang, alimori ayong!

Adiopaki ikicamakini iwon Ekapolon akiriamun ka ikec,

Anakiriamun ana...

Nait eyai ipeibore ngini a jik!

Okoe, eyakaun akiriamun tooma nadis,

Alotooma abobou, adiopaki;

Ekesiriami Ayong iyes, ekemalae Ayong iyes kaama

Alore angol angolo edeparit adis;

Aeo ngina iiraritere ngina Ruba, ngina iiraritor ngaki nguna esalunete,

Erauni nguna ka asir, alimori ayong!

Ka Lokoku ngolo ka Akuj, erauni Inges erikokinit

Anakiriamun anadis.

294 Tokona, ikilosu iwon akiriamun make kaama. Kimalakinos daadang, ngulu a Methodist, ngulu a Baptist, kaapei ka ediokabila ngolo irae iyong, ngulu idounitoe nabo ke Ekuwuam ka Akuj, kimalakinos make ikwapei ikieor.

Okoe, eyakaun akiriamun tooma nadis,

Alotooma abobou ngin, adiopaki;

Ekesiriami Ayong iyes, ekemalae Ayong iyes kaama

Alore angol angolo edeparit adis;

Aeo ngina iiraritere ngina Ruba, ngina iiraritor ngaki nguna esalunete,

Erauni nguna ka asir, alimori ayong!

Ka Lokoku ngolo ka Akuj, erauni Inges erikokinit

Anakiriamun anadis.

Okoe, okoe, okoe! Okoe, erae ngun nguna eumokina, kingolikisi, kingolikisi nguna eruwor Inges. Tokona kingolikisi.

Adol iwon agolokin, ngikonei. Eyapikinit ngisaae ngikanikauni, kingolikisi, ka ikiyakaun iwon ne takae anatabong. Eroko ayong ayakatar ngiwaitin ngulu angabaruwai. Kingolikisi, nait iitana iwon ogolokisi aneni anu. Emam angetakinnet angakiro anu.

295 Erae Apukokino. Erae ngina Ruba ikwapei eraakar Akivot ngina ka Akuj ngina Ruba. Kingolik, nait alosikinet ngina angabilakinetangauni nguna ka akimunono angina apolon angina ka Akuj apukor! Akuj isilereunio alotooma kristo; Kristo isilereunio alotooma Ekelesiya; anguna ka alakunia Eva ngina aoliyorit, akinyakun tooma lomanikor ngolo ke Eden ngolo keyakae angolo esyaunan. Okoe, ayong!

Okoe, eyakaun ngacepakio nguna apolok ana-Kolongit angin! Kire. Nyelwana. Ikinupit iwon ngun. Nyinupito iyes ngun-a? Atamatamai ayong anguna keete angol anginapaki atamunia ayong ngakiro ngun.

296 Abu Inges kitogogongior alotooma Daniel, ka alotooma Moses, ka alotooma Yeremia. Arae ikec nyo? Arae ikec ngikadwarak ngulu abuni Akivot, kingolikisi, ngikiliok ngulu apolok ngul. Kingolikisi, iiraritor iyes eemut ngolo irworitere nguna a Yosepu ekerujan, kingolikisi iyes, ka Daniel anakipany angingatunyo, kaapei ka ngulu lu daadang, iyenete iyes. Ikec, ngulu, arae ikec nyo? Ngikadwarak. Kingolikisi? Nait nguna a jik...Arae Akuj Ngolo eyookino, anaurien isikwaana alotoomakec.

Abu Inges kikwaanikin ka Adam, ngolo ayeni nguna akire, nait abu torotok alakun naberu keng, anerae pa eyookino Inges. Pa eitana Kristo erae asecit, nait abu Inges torotok ido tolema asecit, anguna ka alakunia ikoku keng ngini eoliyorit. Kingolik? Kingolik? Abu kisikwaanikin bon make?

... ka Moses alotooma amoni,

Iiriritotor iyes nguna a Daudi angolo pa akuriana kaapei ka apaaru keng;

Iiriritotor iyes eemut ngolo irworitere Yosepu ekerujan, (ekadwaran.)

Ka nguna a Daniel kaapei ka ngingatunyo ngulu ikieo iwon jwi jwi.

Okoe, eya ngulu alalak, ngulu alalak ngulu tooma Lobaibul.

Ka ayong...

Ikec, erae ikec Ebaibul.

Ka ayong...

Ikec daadang aponi kisilereunoe alotooma Keng. Kingolikisi? Kerae tomam Inges, kelunyara ikec daadang. Kingolikisi? Ka eitana ayong araun atyaketait anguna Angun, anguna ka araun Inges. Amen! Kingolikisi?

Ka epuda ayong akiriamun ka ikec daadang, alimori ayong. (Erae ngun kire.)

Nait Lokoku ngolo ka Akuj, erauni Inges erikokinit

Anakiriamun anadis.

297 Ngiburaniyae 11, ebala "Pa keraunito ikec ngikadolitok kemamukae iwon." Nyeraunete ngakan ka ngakejen ngikadolitok erae kemam ngadam, ayenut, akou, ka nguluce daadang. Kingolik? Ka iwon daadang ikirau ngikadolitok alotooma Keng, "Angun anguna ke Epei-Kuwuam ikibatisaun iwon daadang Nakuwan apei," ngina elacakina anatwanare; ngina elunyara anasecit, anatwanare...Amen! "Erauni Lokoku ka Akuj erikokinit anakiriamun anadis." Iminasi iyes Inges-a?

Amina ayong Inges, amina Ayong Inges

Anerae...

Ekapolon Yesu, bu akinyonyoikinio ngina ke Ekuwuam Angolo Akwangan nakitam-barae nu, Ekapolon, ka kitangaleu ngikadyakak. Kitiyakin, ikwapei iwaakiniata ikec ne. Elipa ayong ebe kitiyak Iyong ngun, alo-Kiro a Yesu. Amen.

... alokitoe a Kalipario.

Totamatam, "Kristo, ngolo apukor," kire alotoomayok, kire tokona alotoomayok. Alipite etiyakinia Inges, alipite apukorere Inges? Erae anerae abu Inges ekingaren okominak ayong. Anu abu inges kitiyak?

Ka togyelu akiteyario kang

Alo...

298 Asir! Emalaika ngolo Apolon ngolo ka Akitutuket, Inges Ngolo arukito kaapei ka Moses analongisat, Inges Ngolo abu bu neni a Paulo elosi Damasiko, Ngolopei ngol abu tocamak epica Keng eramio kaapei ka iwon; Ngolopei ayai lopica alotooma amagasin ngina ka Akiyar nginacekuwar; Akivot nginapei ngin, Akuj ngolopei, kan ngirotin ngulupei, kan erot ngolopei, kan akiikinet nginapei! "neni eya ngiarei kori ngiuni alo-Kiro Kang, ayai Ayong Kiding kec." Angun Inges lo. "Irikaunito ngimalaikan ngulu ka Akuj ikec ngulu ekerito Inges," ngulubon inenokino Nakivot Keng. Emam itunganan ekeri Akivot ngin pa ekerit Akuj. Kingolik? Angun, eyai Inges tooma ne ataparacu na, kaapei ka iwon, ikwapei ikimaa iwon Inges alotooma Ekuwuam.

299 Okoe, nginapei ka Eemut angolo ikoni ne, atami iitana iwon akimaimaikin Inges adiourien alotooma Ekuwuam. Kingolik. Togolokisi ngakonyen kus ido oeokisi eete ngol nabo neni keng, "Amina ayong Inges, amina ayong Inges," kire ikwapei ikiareta ngakusikan, neni Keng.

Amina ayong Inges, amina ayong Inges

Anerae...abu Inges ekingaren okominak ayong

Ka togyelu akiteyario kang

Alokitoe a Kalipario.

Okoe, ayong, epite ngolo ikiminar iwon Inges!

Anupit tooma Papa, anupit tooma Lokoku,

Anupit tooma Ekuwuam Ngolo Akwangan, luuni lu daadang erae Ngipei

Emaranikinete ngipyany, ka ekenyunete ngikasecak;

Anupit tooma Yawe inges iloiloikini ibore daadang.

300 Amen! Asir toyakaun neni ka Akuj! Epite ngolo ikiminar iwon Inges! Tokona kimaimaakisi Inges alotooma ngitaikus, kitopoloosi Inges, kire totamatamakisi epite ngolo etiyaa Inges anakibuses. Kingolik nguna etiya Inges angunayok. Ngikaru lu daadang ngulu anganyuneta, emam tari apei ngina ebusokin. Nguna daadang abu Inges tolimu apotu kitiyakin, kitiyakin kire jik lopite ngolo abunio Inges tolimunio.

301 Akamina ayong iyes. Nyikimuriakis ngakiciketa nguna ka AKUJ, ngidwe ngulucik, "Tominin make." Tomina nginitunganan daadang. Ngulu Akire kori ngulu nyerae Kire, ekasecan kori ekakwang, tomina ikec, aediopite. Erae pakitiyata iyes ngun, kilipa Akuj ikingarak iyes, 'anerae abu Akuj tominak ekasecan. Ka eyai eyakae ngolo ka Akuj toomakus. Erae pa kiyookino itunganan, tominak inges, aediopite. Nait nyimora ngasecisya keng. Kingolik? Nyimora ngasecisya keng. Nait alotooma abobou, meere alotooma adwaris ka akingenyanakin, nait alotooma abobou tolimok inges nguna ka akigeno angina ka Akiyar angina iengunit alotoomakon, kan Yesu Kristo ngolo ikipukoki iyong Ekuwuam Ngolo Akwangan.

Ya Ekiro Ngolo a Yesu kaapei ka iyong,

Ikoku ngini ka akiyalolong ka asiliyorit;

Ikiini iyong alelianyu ka alakara,

Okoe, ya Inges (Nyikimuriakis nu tokona) neni daadang ilosi iyong,

Okoe, epol egyelit...(Ekiro Ngol)...Okoe...

Ikiyakar iwon Ekiro Keng. Ikinyaraunitae iwon kan Ekiro Keng.

Akigeno ngina ka akwap ka alelianyu ngina Anakuj.

Ekiro Ngolo epol egyelit, Okoe epite ngolo eboboo!

Akigeno ngina ka akwap ka alelianyu ngina Anakuj.

302 Tokona alosi ayong ainakin iyes adiokimunono, akitodol ngina ikiriamunor iwon nabo, kiitutu nu, ikwapei ikiwoya iwon, kiitutu nu:

Alokiro a Yesu ikiryediki,

Ikiperi ka akook anakejen Keng,

Erwosi a ngirwosi alotooma Nakuj ikitanapi iwon Inges ebokot, (Ikitanapi iwon Inges ebokot)

Ngina engetakinor alositiyok.

Ekiro Ngolo epol egyelit, (Ekiro Ngolo epol egyelit!) (Okoe epite ngolo eboboo!)

Akigeno ngina...

Nyo? Apukokino ngina angabilakineta angauni! Akigeno ka alelianyu ngina Anakuj, apukor alotooma keng.

Ekiro Ngolo epol egyelit, (Ekiro Ngolo epol egyelit!) Okoe epite ngolo eboboo!

Akigeno ka alelianyu ngina...

303 Nyo? Akigeno ka alelianyu ngina Anakuj, ibore daadang esilereun alotooma Akuj. Akuj, Ekelesiya, ibore daadang, esilereun alotooma Kristo. Erae Ebaibul Kristo. Erae Ebaibul Akivot ngina igiritae. Ngina erae, erae Inges Akivot. Akisilereuno Keng erae esuuda ngolo ka Akiyar angina ebunit tooma Nakivot, akisilereun Inges. Okoe, nyeumokina ngun-a!

Ya Ekiro Ngolo a Yesu kaapei ka iyong...

tokona topupokisi kojokon.

Ikwa aupal...(Nyikimuriakis nu tokona.)...analoketa a daadang;

Ngina ikirikauniata iyong ngakikatanakineta, (Anu jik itiyakini iyong?)

Kiangak Ekiro Ngolo Akwangan alotooma akilip.

Ekiro Ngolo epol egyelit, (Ekiro Ngolo epol egyelit!) Okoe epite ngolo eboboo! (Okoe epite ngolo eboboo!)

Akigeno ngina ka akwap ka alelianu ngina Anakuj;

Ekero Ngolo epol egyelit, (Ekero Ngolo epol egyelit!) Okoe epite ngolo eboboo!

Akigeno ngina ka akwap ka alelianu ngina Anakuj.

304 Emam pa ikiyeni...kire, ikwapei ikiyakar tooma Ekuwuam, kiteete ngakiro nguna ke Ekuwuam. Ikwapei nyikiyenia nu; Eyeni Akuj. Nait erae kibelesin iyong ido kingolik esaa, eyapi nooi esaa, alomar ngisaae ngikanikauni, angetakineta ngina ka Akiriyaret Angaarei. Eyapi Akiriyaret ngina Angauni! Kingolikisi?

Alokiro a Yesu ikiryediki,

Ikiperi ka akook anakejen Keng,

Erwosi a ngirwosi alotooma Nakuj ikitanapi iwon Inges ebokot,

Ngina engetakinor alositiyok.

Ekero Ngolo epol egyelit...

Esilereun Akiriyaret ngina Angaarei!

Akigeno ngina ka akwap ka alelianu ngina Anakuj;

Ekero Ngolo epol egyelit, Okoe epite ngolo eboboo!

Akigeno ngina ka akwap ka alelianu ngina Anakuj.

305 Ipotu iyes toyenut Ekuwuam Ngolo Akwangan ikamari eete ngolopei ka ikieunit ngarwatin ngakanikauni lopite ngol-a? Eyapi Akiriyaret ngina etupakini! Amen! Uu-uu.

Ya Ekero Ngolo a Yesu kaapei ka iyong,

Ayapuu apaki nooi adepar epite ngolo itamia iyong!

...Akiyalolong ka asiliyorit;

Ikiinakini iyong alelianu ka alakara,

Okoe, ya Inges neni daadang ilosi iyong.

Ekero Ngolo epol egyelit, (Ekero Ngolo epol egyelit!) Okoe epite ngolo eboboo!

Akigeno ngina ka akwap ka alelianu ngina Anakuj;

Ekero Ngolo epol egyelit...

Ekero Ngolo epol egyelit, Okoe epite ngolo eboboo!

Akigeno ngina ka akwap ka alelianu...

Ngina ikirikauniata iyong ngakikatanakineta, Anu itiyakini iyong?

Ya Ekero Ngolo a Yesu kaapei ka iyong,

Ikwa aupal analoketa a daadang;

Ngina ikirikauniata ngakikatanakineta...(ibore ngini nyikitunupi iyong tokona.)...kaapei,

Kire kiitu, kiengak Ekero Ngolo Akwangan alotooma akilip.

Ekero Ngolo epol egyelit, Okoe epite ngolo eboboo!

Akigeno ngina ka akwap ka alelianu ngina Anakuj;

Ekero Ngolo epol egyelit, (Ekero Ngolo epol egyelit!) Okoe epite ngolo eboboo!

Akigeno ngina ka akwap ka alelianu ngina Anakuj.

306 Tokona esijuuroto ngayokokes, nginitunganan, anakereru. Kingolik tokona.

Alokiro a Yesu ikiluurui...

[Aponi ane kirworikinae angangajepa ka kilocunoe-Ed.] Tokona erae kiyenunit iyong, abu Ekuwuam Ngolo ka Akuj tocakun tooma nakiriamun na, nangajepa nguna nyeyenen, irworo lokile ngolo nyayeni ayong; ka kilocu alokile ke ece angolo nyayeni ayong. Akirok ngina ke Ekapolon! Kiiututu ngina abunio

emoit ido pa ayenete ikec nguna kitiyakina? Abu Ekuwuam Ngolo ka Akuj todo tooma itunganan, ka topuko nguna abeit akitiya. Okoe, ayong!

Kire esijuurwoto ngayokokes tokona, anakitiditeuna. Ikiterereng iyes Akuj.

Akitodol ngina ikiriamunor! Akitodol ngina ikiriamunor!

Akitodol ngina ikiriamunor nakejen a Yesu;

Akitodol ngina ikiriamunor!

Iyookino daadang, ekeyokon.

Ngalimonokineta nguna a

William Marrion Buranam

"...alorua angulu ke etoil..." Apuk. 10:7

www.messagehub.info